
आक्कथन 
(सन्‌ १९१२ में लिखित) 


जिस सामान्य लक्ष्यको हमें सिद्ध. करना हे वह हे एक प्रगति- 
शील विश्वव्यापी सामंजस्यका आविर्भाव । 

इस उद्देश्यको सिद्ध करनेका, इस पृथ्वीका जहांतक संबंध हे, 
उपाय है अंतरस्थ एकमेवाद्वितीय भगवत्ताको सबके अंदर जागृत 
करके तथा सबके द्वारा अभिव्यक्त करके मानव-एकताको प्राप्त 
करना । 

दूसरे शब्दोंमें, उपाय हे हम सबके अंदर विद्यमान ईश्वरीय 
साम्राज्यको स्थापित करके एकत्वकी सूष्टि करना। 

अतएव, करने योग्य अत्यंत उपयोगी कार्यं यह है: 

(१) व्यक्तिगत खूपसे प्रत्येक मनुष्यके ` लिये, स्वयं अपने 
अंदर भागवत उपस्थितिके विषयमें सचेतन होना तथा उसके साथ 
अपना तादात्म्यं स्थापितः करना। 

(२) सत्ताकी उन स्थितियोंको एकं विशिष्ट रूप प्रदान 
करना जो अभीतक मनुष्यके अंदर कभी जाग्रत्‌ नहीं हुई तथा, 
उसके द्वारा, विश्व-शक्तिके अभीतक बंद पड़े हुए एक या अनेक 
स्रोतोंके साथ पृथ्वीका संपर्क करा देना। 

(३) संसारको, उसकी वर्तमान मनोवृत्तिसे मेल खानेवाले 
एक नये रूपमें, शाश्‍वत वाणी फिरसे सुनाना। 

उसमें समस्त मानवीय ज्ञानका समन्वय होगा। 

(४) सामूहिक रूपसे, किसी अनुकूल स्थानम एक आदश 
समाजकी स्थापना करना जिसमें किं एक नवीन जाति, भगवानूके 
पुत्रोंकी जाति विकसित हो सके। 


भे म 


दो प्रक्रियाओके द्वारा पार्थिव जीवनको रूपांतरित और सामं- 
जस्यपूर्ण बनाया जा सकता है और इन दोनों प्रक्रियाओंको, यद्यपि 
य ऊपरसे परस्पर-विरोधिनी दिखायी देंगी, एक साथ संयुक्त हो 
जाना होगा,-इन्हें एक-दूसरीपर कार्यं करना होगा और एक- | 
दूसरीको पूर्णं बनाना होगा: 

(१) व्यक्तिगत रूपांतर, अर्थात्‌ एक आंतरिक विकास जिस- 
के द्वारा भागवत उपस्थितिके साथ एकत्व प्राप्त हो जाय। 

(२) सामाजिक खू्पांतर, अर्थात्‌ अपने चारों ओर एक एसी 
सामाजिक अवस्था उत्पन्न करना जो व्यक्तिके खिलने और बढ़नेके 
लिये अनुकूल हो। 

चूँकि सामाजिक अवस्था व्यक्तिपर प्रतिक्रिया करती हूँ और 
दूसरी ओर सामाजिक अवस्थाका मूल्य व्यक्तिपर निर्भर करता ह, 
इसलिये ब्यक्तिगत रूपांतर और सामाजिक खूपांतरका कार्य साथ- 


साथ चलना चाहिये। परंतु यह कार्य केवल श्रम-विभाजनके 
द्वारा ही हो सकेगा और इसके लिये एक संघ बनानेंकी आवश्यकता 


६ g 


होगी जो, यदि संभव हो तो, पद-मर्यादानसार क्रमबद्ध होगा। 
संघके सदस्योंका कार्य त्रिविध होगा: 

(१) जिस आदरशंको प्राप्त करना है उसे स्वयं अपने अंदर 
सिद्ध करना। अचित्य परम तत्त्वकी समस्त स्थितियों, घर्मो और 
गुणोंको प्रथम अभिव्यक्तिका एक सर्वागपूणं पार्थिव प्रतिनिधि 
बनना । 

(२) इस आदर्शका शब्दोंद्वारा, बल्कि, सबसे अधिक, अपने 
उदाह्रणके द्वारा प्रचार करना जिसमें कि जो लोग अपना समय 
आनेपर इसे सिद्ध करने तथा साथ ही मुक्तिका संदेशवाहक बनने- 
के लिये तैयार हों, उन्हें खोज निकाला जाय। 

(३) एक नमूनेका समाज स्थापित करना अथवा जो पहलेसे 
मौजूद हों उनका पुनस्संगठन करना। 


म 
मः नैः 


प्रत्येक व्यक्तिके करनेके लिये भी एक द्विविध कार्यं हें और 
उसके दोनों पहलुओंको एक साथ करना होगा तथा प्रत्येक पहल 
दूसरेका सहायक और पूरक होगा: 

(१) एक आंतरिक विकास करना अर्थात्‌ भागवत ज्योतिके 
साथ एक क्रमवद्धेमान एकत्व प्राप्त कर लेना,--यही एकमात्र 
अवस्था है जिसमें मनुष्य विश्‍वजीवनको महान्‌ घाराके साथ संदा 
सामंजस्य बनाये रख सकता हैं। 

(२) कोई बाह्य कार्यं करना, जिसे प्रत्येक व्यक्तिको अपनी 
क्षमताओं और व्यक्तिगत अभिरुचियोंके अनुसार चुन लेना होगा। 


प्रत्येक व्यक्तिको इस विश्व-कनसर्ट”' (सम्मिलित संगीत) के अंदर 
अपना निजी स्थान खोज निकालना होगा जिसे केवल वही ले ' 
सकता है, और फिर उसी स्थानकी पूत्तिमें अपने-आपको संपूर्ण 
रूपसे नियोजित कर देना होगा, उसे यह नहीं भूलना होगा कि 
वह इस पार्थिव सुरसंगतिके अंदर केवल एक स्वर ही बजा रहा 
है और फिर भी संपूर्ण संगीतके सामंजस्यके लिये उसका स्वर 
अनिवायँ है तथा उसका मूल्य इस बातपर निर्भर करता है कि 
वह कितना ठीक-ठीक बजता है। 





“क्या आप योगके विषयमें कुछ कहनेको कृपा करेंगी ?” 


तुम योग-साधना किसलिये करना चाहते हो? शक्ति प्राप्त 
करनेके लिये? शांति और स्थिरताकी प्राप्तिके लिये? मानव- 
जातिके कल्याणके लिये ? 

इनमेसे कोई भी उद्देश्य इस बातका पर्याप्त द्योतक नहीं है 
कि तुम इस योग-मार्गके लिये हो। 

जिस प्रश्‍नका तुमको उत्तर देना है वह यह हे। क्या तुम 
भगवान्‌के लिये योग-साधन! करना चाहते हो? क्या भगवान्‌ ही 
तुम्हारे जीवनके परम सत्य हूँ, यंहांतक कि तुम्हारी ऐसी अवस्था 
हो गयी हूँ कि तुम उनके बिना रह ही नहीं सकते? क्या तुम 
यह अनुभव करते हो कि तुम्हारे जीवनंका कारण ही एकमात्र भग- 
वान्‌ हैं और उनके बिना तुम्हारे जीवनका कोई अर्थ ही नहीं है? 
यदि एसा हैँ तभी यह कहा जा सकता है कि तुम्हारे अंदर इस 
योग-मार्गके लिये पुकार हे। 

जो बात सबसे पहले आवश्यक हे वह यही ह--भगवानूके 
लिये अभीप्सा। 

और दूसरी बात है इस अभीप्साको सतत बनाये रखना, उसे 
सदा जीवंत, ज्वलंत और जाग्रत्‌ रखना। और इसके लिये जिस 
वातकी आवश्यकता है वह है एकाग्रता--भगवानूमें एकाग्रता, जो 
उनके संकल्प और अभिप्रायके प्रति पूर्ण और निरपेक्ष आत्म-सम- 
पंणके भावसे की गयी हो। 

हृदय-केंद्रमें अपने-आपको एकाग्र करो। हूदयमें प्रवेश करो, 
उसके अंदर जाओ, उसकी गहराईमें. उतरो और दूरतक चले 
जाओ, जितनी दूरतक तुम जा सको जाओ। अपनी चेतनाके 
बाहर बिखरे हुए तारोंको एकत्र कर लो, उन्हें समेटकर अंदर 
डुबकी लगाओ और तहमें जाकर बैठ जाओ। 

वहां, हृदयकी गभीर झांतिमें एक अग्नि जल रही है। यही 
है तुम्हारे अंतरमें रहनेवाले भगवानका दिव्य अंश--तुम्हारी सत्य 
सत्ता (हृत्पुरुष)। इसकी आवाजको सुनो और इसके आदेशका 
पालन करो। 

एकाग्रताके लिये दूसरे केंद्र भी हैँ, उदाहरणार्थ, एक केंद्र 
मस्तिष्कके ऊपर है (सहस्रार), दूसरा भ्रूमध्यमे है (आज्ञा)। 
इनमेंसे हरेकका अपना प्रभाव है और ये सभी तुम्हें एक विशिष्ट 
लाभ पहुंचायेंगे। परंतु हूत्पुरुषका स्थान हृदय है और हृदयसे ही 
समस्त कैंद्रिक प्रवृत्तियां निकलती हैं--यहींसे ख्पांतरके लिये समस्त 
गतिशीलता और प्रवेग और आत्मदशंन करनेकी शक्ति प्रसृत 


होती हं । 
“जिसे योग-साघनाका अधिकारी बनना हो, उसे क्या करना 


चाहिय ? 22 


११ 





पहले. तो उसको सचेतन होना चाहिये। हम अपनी सत्ताके 
एक अत्यंत तुच्छ -भागसे ही सचेतन हैँ, इसके अधिकांश भागसे 
हम अचेतन हैं। यह अचेतनता ही हमको अपनी प्रकृतिके अपरि- 
मार्जित भागके साथ नीचेकी ओर वांधे रहती है और उसके परि- 
वर्तन या खूपांतरको अटकाती है। अचेतनाद्वारा ही अदिव्य 
शक्तियां हमारे अंदर घुस आती हैं और हमको अपना गुलाम बना 
लेती हैं। तुम्हें अपने-आपसे सचेतन होना चाहिये, अपनी प्रकृति 
और प्रवृत्तियोंके प्रति तुम्हें जाग्रत्‌ होना चाहिये, तुमको यह जानना 
चाहिये कि तुम क्यों और केसे किन्हीं कार्योमे प्रवृत्त होते हो 
किन्हीं बातोंका अनुभव अथवा विचार करते हो? तुम्हें अपने 
प्रेरक-भावों, आवेशों और अपनी गुप्त या प्रकट शक्तियोंका, जिन- 
की प्रेरणासे तुम कार्य करते हो, ज्ञान होना चाहिये; व स्तवमें 
तुमको मानों सत्तारूपी यंत्रके पुरजे-पुरजेको जुदा-जुदा करके भली- 
भांति जान लेना चाहिये। जहां तुम सचेतन हुए कि तुम्हारे 
अंदर विवेक आ जायगा, खरे और खोटेकी परख कर सकोगे, 
यह देख सकोगे कि कौनसी शक्तियां तुम्हें नीचेकी ओर खींचती 
हैं और कौनसी शक्तियां ऊपर उठनेमें सहायता करती हूँ। और 
जब तुममें उचितको अनुचितसे, सत्यको असत्यसे, दिव्यको अदिव्य- 
से अलग करके जान लेनेकी योग्यता आ जाय, तो तुमको अपने 
इस ज्ञानका कठोरताके साथ अनुसरण करना चाहिये, अर्थात्‌ 
दृढ़तापूवंक एकको त्यागकर दूसरेको स्वीकार करना चाहिये। 
पग-पगपर ये द्वं तुम्हारे सामने उपस्थित होंगे और पग-पगपर 
तुम्हें चुनाव करना होगा। तुम्हें धैयं रखना होगा, लगन लगाये 


~ 

रहना होगा और चौकन्ना रहना होगा--योगियोंकी भाषामें जागते 
रहना' होगा; जो कुछ भी दिव्य हो उसे स्वीकार करना और 
जो कुछ अदिव्य हो उसे किसी भी प्रकारका मौका देनेसे इनकार 
करना होगा। 

“क्या यह योग मनुष्य-जातिके लिये हें?” 

नहीं, यह भगवान्‌के लिये है। हमारी साधनाका ध्येय मनुष्य- 
जातिका कल्याण नहीं है, हमारी साधनाका हेतु है भगवान्‌की 
अभिव्यक्ति। हम भगवान्के संकल्पको कार्येमें परिणत करनेके 
लिये यहां हैं, बल्कि यह कहना अधिक सत्य होगा कि हम इसलिये 
यहां हैं कि भगवानका संकल्प हमें अपने काममें लगा छे, जिससे 
कि पुरुषोत्तमको उत्तरोत्तर मूर्तिमान्‌ करने और पृथ्वीपर उनके 
राज्यकी स्थापना करनेके निमित्त हम उनके यंत्र बन सकें। माचव- 
जातिका जो भाग इस भागवत पुकारका प्रत्युत्तर देगा केवल बही 
उनके प्रसादको प्राप्त करेगा। 

प्रत्यक्ष रूपसे यदि न भी हो तो अप्रत्यक्ष रूपसे ही सही, इस 
योगद्वारा सामूहिक रूपमे मानव-जातिको लाभ होगा या नहीं, यह 
बात मानव-जातिकी अपनी अवस्थापर निर्भर करेगी। इस विषय- 
का निर्णय यदि मानव-जातिकी वर्तमान अवस्थाओंसे किया जाय 
तब तो बहुत अधिक आशा नहीं दिखायी देती। एक औसत 
मनष्यको ले लो जिसे मनुष्य-जातिका प्रतिनिधि कहा जा सके। 
उसका आज क्या भाव है? क्या यह ठीक नहीं है कि विशुद्ध 
रूपसे भगवान्‌का अंश धारण करनेवाली किसी भी वस्तुके संपकंमे 
आते ही वह क्रोधसे कांप उठता या विद्रोह करता हें? क्या वह 

यह नहीं अनुभव करता कि भगवान्‌का अर्थ ही हे उसकी पाछी- 
पोसी हुई संपत्तिका नाझ? क्‍या वह भगवान्‌की इच्छा और संकल्प- 
से साफ-साफ इनकार करके उसके विरुद्ध आवाज नहीं उठाता? 
भगवान्‌के आविर्भावसे कुछ भी लाभ उठानेकी आशा करनेसे पहले 
मानव-जातिको बहुत कुछ बदलना होगा। 


“हुम सब लोग यहां एक साथ मिले हें इसका क्या अर्थ हे ?” 


हम सभी लोग पूर्वजन्मोंमें मिल चुके हुं, नहीं तो इस जन्ममें 
हम लोग एक साथ न होते। हम सव एक ही परिवारके हैं 
और भगवानूकी विजय तथा पृथ्वीपर उनकी अभिव्यक्तिके लिये 
हम लोगोंने यूग-युगमें काम किया हुं। 

“योग-मार्गेमे क्या-क्या खतरे हें? क्या योग विशेषतः 
पाइचात्य लोगोंके लिये ही खतरनाक है? किसीने कहा हें कि 
पूर्वके छोगोंके लिये योग करना अनुकूल हो सकता हुँ कितु 
पाइचात्य लोगोंपर इसका असर उनको मानसिक समतोलताको 
बिगाड़ देता है।” 


` पूर्वीय लोगोंकी अपेक्षा पाश्चात्य लोगोंके लिये योग अधिक 
खतरनाक नहीं है। सब कुछ इस बातपर निर्भर करता हैँ कि 
तुम इसमें किस भावसे प्रवृत्त होते हो। योग अवश्य ही खतर- 
नाक हो जाता है यदि वह अपने लिये या अपना स्वार्थ सिद्ध 
करनेके लिये किया जाय। ' और इसके विपरीत यदि तुम उसकी 
पत्रित्रताकी भावनाको लिये हुए और यह याद रखते हुए कि 
तुम्हारा लक्ष्य भगवानको पाना हे, योग करो तो फिर योगसे किसी 
प्रकारका भय नहीं रहता बल्कि वह साक्षात्‌ क्षेम और सुरक्षा बन 
जाता हैँ। 
खतरे और कठिनाइयां तो तब उपस्थित होती हैँ जब कोई 
भगवान्‌के लिये योग-साधना नहीं करता, बल्कि किसी शक्तिकी 
प्राप्तिके लिये या योगकी आइमें किसी महत्त्वाकांक्षाकी पूर्तिके लिये 

योग करना चाहता हँ। यदि तुम भहत्त्वाकांक्षाओंसे छुटकारा 
नहीं पा सकते तो इसका स्पर्शं मत करो, यह आग है, जो जला 
देती है। 

योग-साधनाके दो मार्ग हैं, एक है तपस्याका और दूसरा है 
समर्पणका। तपस्याका मार्ग कठोर है, इस मार्गेमें तुम सर्वथा 
अपने ऊपर ही निर्भर रहते हो, अपने निजी सामथ्यंसे ही आगे 
बढ़ते हो। तुम्हारी अपनी शक्तिके परिमाणमें ही तुम्हारा आरो- 
हण होता है और उतना ही फल मिलता हूँ। इस मार्गमें नीचे 
गिरनेका भय लगा रहता है। और एक वार जहां तुम्हारा पतन 
हुआ कि तुम गहरी खाईमें गिरकर चूर-चूर हो जाओगे और फिर 
शायद ही इसका इलाज हो सके। परंतु दूसरा मार्ग, समर्पेणका 
मार्ग निरापद और निश्चित है। परंतु पाश्चात्य देशवासियोंको 
यहीपर कठिनाई होती है। उनको यह शिक्षा मिली हे कि वे 
उन सभी चीजोसे डरें और बचें जो उनकी व्यक्तिगत स्वाधीनता- 
का अपहरण करती हुई दीखती हों। वे लोग व्यक्तित्वकी भावना- 
को अपनी माताके दूधके साथ-साथ जीवनगत किये हुए होते हैं। 
और समर्पेणका अर्थ हँ इस सबका त्याग। दूसरे शाब्दोंमें जेसा 
श्रीरामकृष्ण कहा करते थे, तुम बंदरके बच्चे और बिल्लीके बच्चे, 
इन दोमेंसे किसी एकके मार्गका अनुसरण कर सकते हो। बंदरके 
बच्चेको इधर-उधर ले जाये जानेके लिये अपनी मांकी छातीसे 
चिपक जाना पडता हूँ, उसे अपनी मांको कसकर पकड़े रहना होता 
है और यदि कहीं उसकी मुट्ठी ढीली हो जाए तो वह गिर 
जाता है। परंतु बिल्लीका बच्चा अपनी मांको नहीं पकडता, 

बल्कि उसकी मां ही उसे पकड़े रखती हे, इसलिये उसको न 
कोई भय है न उत्तरदायित्व; उसे तो केवल इतना ही करना 
पड़ता हँ कि वह अपनी माताकी पकड़में आ जाय और मां-मां 
करता रहे। 

इस समर्पेण-मार्गको यदि तुम' पूर्ण रूपसे और सच्चाईके साथ 
ग्रहण कर लो, तो गंभीर कठिनाईका सामना नहीं होता। प्रश्‍न 
केवल तुम्हारी सच्चाईका हे। यदि तुम सच्चे नहीं हो तो योग- 
साधना आरंभ मत करो। मानवी विषयोंमे घोखा-घड़ी चल 
सकती थी, कितु भगवान्‌के साथ व्यवहारमें धोखेके लिये कोई 
स्थान नहीं हँ। इस मार्गमें तुम तभी निरापद होकर यात्रा कर 
सकते हो जब तुम ऋजु और निष्कपट तथा पूरी तरह: खुले हुए 
हो, जब तुम्हारा एकमात्र ध्येय भगवानका साक्षात्कार करना, उन्हें 
पाना और उनके द्वारा परिचालित होना हो। 


एक और खतरा है, और वह है काम-वासनाके संबंधमें। 
योग अपनी पवित्रीकरणकी प्रक्रियामें उन समस्त वासनाओं और 
इच्छाओंको जो तुममें छिपी पड़ी हैं, उधाड़ देगा और उनको 
ऊपरी तलपर उठा लायेगा। और तुमको यह सीखना होगा कि 
तुम इन चीजोंको न.तो छिपाओ न इनको अवहेलना करो; तुम्हें 
इन सब चीजोंका मुकाबला करना होगा, इनपर विजय प्राप्त करनी 
होगी और इनको एक नये सांचेमें ढाल देना होगा। अस्तु, योग- 
का प्रथम प्रभाव होता हे मानसिक संयमको हटा लेना, इससे 
साघककी वे अतृप्त वासनाएं, जो उसके अंदर सुप्त अवस्थामें पड़ी 
रहती हैं, हठात्‌ मुक्त हो जाती हैं, ऊपर उभड़ आती हैँ और उस- 

पर आक्रमण करती हैं। इस मानसिक संयमका स्थान जवतक 
भागवत संयम ग्रहण नहीं कर लेता तबतक एक संक्रमणकाल रहता 
है और इस कालमें तुम्हारी सच्चाई और समर्थण कसौटीपर कसे 
जाते हैं। काम-वासना और इस प्रकारके अन्यान्य आवेशोंको बल 
मिळनेका प्रायः यह कारण होता हैँ कि लोग इनपर बहुत अधिक 
ध्यान देते हैँ, वे इनका बहुत तीव्रताके साथ प्रतिबाद करते हैं 
और इनको निग्नहद्वारा रोके रखना चाहते हैँ, इन्हें अपने अंदर ही 
किसी तरह दवाये रखना चाहते हैं। परंतु तुम किसी चीजके 
बारेमें जितना अधिक सोचते हो और यह कहते हो कि “मैं उसे 
नहीं चाहता, मैं उसे नहीं चाहता”, उतना ही अधिक तुम उस 
चीजमें ग्रस्त होते जाते हो। तुम्हें करना यह चाहिये कि तुम 
उस चीजको अपनेसे दूर रखो, उससे असंबद्ध रहो, उसपर जितना 
कम-से-कम ध्यान दे सको उतना कम ध्यान दो और इसपर भी 
यदि वह कभी तुम्हारे चितनमें आवे तो उससे उदासीन और 
निलिप्त रहो। 

योगका दबाव पड्नेके कारण जो इच्छाएं और बासनाएं ऊपर 
उभड़ आती हैं उनका अनासक्त रहकर, शांतिके साथ मुकाबला 
करना चाहिये, यह समझना चाहिये कि ये विजातीय वस्तुएं हुँ 
अथवा बाह्य जगतूकी चीजें हूँ जिससे तुम्हारा कोई संबंध नहीं 
है। उन्हें भगवानको सौंप देना चाहिये, जिससे कि भगवान्‌ उन- 
को अपने हाथमें ले लें और उनका रूपांतर कर दं। 


एक बार यदि तुम अपने-आपको भगवानकी ओर खोल चुके 
हो, यदि भगवान्‌की शक्ति एक बार तुममें उतर चुकी हँ और 

फिर भी तुम पुरानी शक्तियोंके साथ संबंध बनाये रखना चाहते 
हो तो तुम अपने लिये कष्टों, कठिनाइयों और खतरोंको मोल ले 
रहे हो। तुम्हें सावधान रहना चाहिये और बरावर देखते रहना 
चाहिये कि कहीं तुम भगवानूकी आड़में अपनी इच्छाओंको तो 
संतुष्ट नहीं कर रहे हो। ऐसे बहुतसे स्वयं-नियुक्त गुरु है जो 
इसके सिवाय और कुछ नहीं करते। और फिर जब तुम सीधे 
मार्गेको छोड़कर भटक जाते हो और जब तुममें थोड़ाया ज्ञान तो 
होता है, कितु काफी शक्ति नहीं होती, -तब एक विशेष प्रकारके 
सत्व या सत्ताएं तुमपर अपना अधिकार जमा लेती हैं, तुम्हें अपना 
खिलौना बना लेती हैँ और अंतमें तुमको निगल जाती हैं। जहां 
कहीं कपट हुँ वहीं खतरा हँ। तुम भगवानको घोखा नहीं दे 
सकते। क्या तुम भगवान्‌के पास यह कहते हुए आते हो कि 
“में आपके साथः एक हो जाना चाहता हूं” और तुम्हारे मनमें 
होता है कि “मैं शक्ति और भोग चाहता हूं”? सावधान ! यदि 
ऐसा है तो तुम सीधे कगारके किनारेकी ओर बढ़े जा रहे हो। 
परंतु अभी भी सत्यानाशसे वच जाना बहुत हो सहज है। एक 
वालककी तरह हो जाओ, अपने-आपको भगवती माताकं अर्पण 
कर दो, उनकी चोदमें रहो, फिर तुम्हारे लिये कोई खतरा नहीं 
रह जायगा। 

इसका यह अर्थ नहीं कि तुमको अन्य कठिनाइयोंका सामना 
करना ही नहीं पड़ेगा अथवा यह कि तुम्हें किन्हीं विघ्नम्बाघाओंसे 
युद्ध करना और उनपर विजय प्राप्त करना ही नहीं होगा। 
समर्पणका अर्थ यह नहीं कि साघनामें सतत, अव्याहत और सरल 
प्रगतिके लिये कोई परवाना मिल गया। इसका कारण यह है 

कि तुम्हारी सत्ता अभीतक एक नहीं हुई है न तुम्हारा समर्पण ही 
अभी अनन्य और पूर्ण हुआ है। आरंभमें केवल एक भाग ही 
समर्पण करता हँ; आज एक भाग तो कल दूसरा भाग। योग- 
साधना करनेंका सारा प्रयोजन ही यह हूँ कि अपनी सत्ताके समस्त 
बिखरे हुए भागोंको एकत्र करके उन्हें एक अविभाजित एकतामें 
हाल दिया जाय। जबतक यह नहीं हो जाता तवतक कठिनाइयों- 
से--उदाहरणके लिये, संदेह, उदासी या दुविधा जैसी कठिनाइयोंसे 
तुम्हारा पिंड नहीं छूट सकता। सारा जगत्‌ विषसे भरा पड़ा ह 
और प्रत्येक सांसके साथ तुम इसे अंदर ले रहे हो। यदि तुम 
किसी अवांछनीय मनुष्यके साथ थोड़ीसी बातचीत करो अथवा इस 
प्रकारका मनुष्य यदि तुम्हारे पाससे होकर निकल जाय तो इतनेसे 
ही यह संभव है कि तुम उसके संक्रामक दोषको ग्रहण कर लो। 
जहां प्लेग हो उसके पाससे होकर गुजर जाना उसके जहरकी छुत- 
को लगा ऊेनेके लिये पर्याप्त है; इस जहरकी उपस्थितिका तुम्हें 
पता हो यह जरूरी नहीं होता। तुम्हारी बहुत दिनोंकी कमाई कुछ 
क्षणोंमें नष्ट हो सकती है। जबतक॑ तुम मानवताके घेरेमें हो, 
जबतक तुम साधारण जीवन व्यतीत करते हो, तबतक यदि तुम 
संसारी मनुष्योसे हिलो-मिलो तो इसमें कोई खास चिताकी बात 
नहीं; कितु यदि तुम दिव्य जीवनकी कामना रखते हो तो 
तुम्हें अपने संगी-साथी और अपनी परिस्थितिसे बहुत सावधान 
रहना पड़ेगा। 


“अपनी सत्तामें एकता और एकसदृशता स्थापित करनेका 
उपाय क्या हें?” 

अपने संकल्पको दृढ़ रखो। अपने उद्धत भागोके साथ ऐसा 
व्यवहार करो जैसा कहना न माननेवारे बालकोंके साथ किया 
जाता है। उनपर लगातार और धेर्थपूर्वक क्रिया करते रहो, 
उन्हें अपनी भूल अवगत करा दो। 


तुम्हारे अंदर रहनेवाले भगवानका मंदिर, तुम्हारा हृत्पुरुष, 
तुम्हारी चेतनाकी गहराईमें है। यही वह केंद्र है जिसके चारों 
ओर तुम्हारी सत्ताके इन सब विभिन्न भागोंको, इन सब परस्पर- 
विरोधी गतियोंको जाकर एक हो जाना चाहिये। एक बार जहां 
तुमने हृत्पुरुषकी चेतनाको और उसकी अभीप्साको पा लिया तो 
फिर इन संदेहों और कठिनाइयोंको नष्ट किया जा सकेगा! इस 
काममें कम या अधिक समय तो लगेगा, परंतु अंतमें तुम अवश्य 
सफल होगे। जब तुमने एक बार भगवान्‌की ओर मुंह करके 
कहा है कि “मैं आपका होना चाहता हूं, और भगवान्न हां 
कह दिया है, तो फिर यह समस्त जगत्‌ तुमको उनसे अलग नहीं 
कर सकता। अंदरसे जीवने जब समर्पण कर दिया हूँ तब प्रधान 
कठिनाई दूर हो गयी है। बाह्य सता तो एक जमी हुई पपड़ी" 
की तरह हैं। साधारण छोगोंमें यह पपड़ी इतनी कठोर और 
मोटी होती है कि इसके कारण वे अपने अंदरके भगव।न्‌से सचेतन 
नहीं हो पाते। परंतु यदि आंतर पुरुषने एक बार, क्षणभरके 
लिये ही सही, यह कह दिया है कि “मैं यहां हूं और मैं तुम्हारा 

तब मानो एक पुल बंध गया है और यह बाहरी पपड़ी धीरे-धीरे 
पतळी-से-पतली पड़ती जायगी और एक दिन आयेगा जब कि दोनों भाग 
पूर्ण रूपसे जुड़ जायंगे और आंतर तथा बाह्य दोनों एक हो जायंगे। 

महत्त्वाकांक्षेके कारण अनेक योगियोंका विनाश हुआ है। यह 
नासूर बहुत दिनोंतक छिपा रह सकता हे। इसका जरा भी भान 
न रखते हुए ही अनेक मनुष्य योग करना आरंभ कर देते हूँ। 
` परंतु जब उनको शक्ति प्राप्त होती हूँ, तब उनकी यह महत्त्वा- 
कांक्षा भड़क उठती है, यह भड़क और भी जोरदार होती हे 
क्योंकि आरंभमें ही इसे निकालकर फेंका नहीं गया । 


एक योगीके बारेमे, जिसने अद्भुत शक्ति प्राप्त की थी, एक 
कहानी है। एक वार उसके शिष्योंने एक बहुत बड़े भोजमें - 
उसको निमंत्रित किया। भोजन एक नीची पर बड़ीसी मेजपर 
परोसा गया। अब उन शिष्योंने अपने गुरुसे कहा कि आप 
अपनी शक्तिको किसी खूपमें दिखाइये। वह जानता था कि यह 
नहीं करना चाहिये, किंतु महरवाकांक्षाका बीज उसमें वत्तमान था 
और उसने सोचा कि 'मैं जो कुछ करने जा रहा हूं वह बहुत 
निर्दोष-सी चीज है और उससे इन लोगोंको यह विश्वास हो 
जायगा कि ऐसा भी कुछ किया जा सकता है और इससे उन्हें 
ईदवरकी महानताकी शिक्षा मिलेगीं।' इस प्रकार विचार करके 
उसने कहा कि 'मेजको हटा लो, केवळ मेजको ही हटाओ और 
उसपर विछी हुई चादर और समस्त थालियां ज्यों-की-त्यों पड़ी 
रहने दो।' यह सुनकर उसके शिष्य चिल्ला उठे, ओह! यह 
कैसे किया जा सकता है, सब कुछ गिर जायगा ।' परंतु उसने आग्रह 
किया और झिष्योंने चादरके नीचेसे मेज हटा ली। अब तो 
आइचर्यके मारे सब-के-सव हवके-बक्केसे रह गये। चादर और 
उसके ऊपरका सारा सामान ठीक उसी तरह पड़ा रहा, जेसा मेज 

नीचे रहनेके समय था। परंतु हठात्‌ गुरु महाराज वहांसे कूदकर - 


चीखत्ते-चिल्लाते हुए भागे, उन्होंने कहा अब कभी मैं शिष्य नहीं | 


वनाऊंगा, अव कभी नहीं! मुझपर बञ् गिरे! मैने अपने भग- 
वान्‌के साथ द्रोह किया हँ। उसके हूदयमें आग जल रही थी, 
उसने स्वार्थके लिये भागवत शक्तियोंका उपयोग किया था। 


शक्तियोंका प्रदर्शन करना हमेशा गलत होता हें। इसका 
यह अर्थ नहीं कि इनका कोई उपयोग ही नहीं होता। परंतु 
जिस प्रकार वे प्राप्त होती हुँ उसी प्रकार उनका उपयोग भी 
होना चाहिये। वे भगवानूके साथ योग होनेपर प्राप्त होती हैँ 
और उनका उपयोग भी भगवानुके संकल्पद्वारा ही होना चाहिये, 
प्रदर्शनके लिये नहीं। यदि किसी अंधे मनुष्यसे तुम्हारी भेंट हो 
और तुममें यह शक्ति हो कि तुम उसको आंखें दे सको तो--यदि 
भगवानको यह इच्छा है कि उसकी आंखें खुल जायं, तो हमारा 
इतना कहना बस होगा कि “इसको आंखें खुल जायं” और उसकी 
आंखें खुल जायंगी। परंतु यदि तुम उसको केवल इसलिये आंखें 
देना चाहते हो कि तुम्हारी इच्छा उसको अच्छा कर देनेकी है, 
तो तुम अपनी व्यक्तिगत महत्त्वाकांक्षाको संतुष्ट करनेके लिये ही 
शक्तिका उपयोग करते हो। एसी अवस्थामें बहुधा यह होता है 
कि तुम न केवल अपनी शक्तिको ही गंवा देते हो, बल्कि उस 
मनुष्यमे भी भारी क्षोभ उत्पन्न कर देते हो। यद्यपि बाहरमे 
देखनेमें ये दोनों तरीके एक समान हैं, कितु एकमें तुम इसलिये 
कार्य करते हो कि वह भगवान्‌की इच्छा है और दूसरेमें इसलिये 
कि तुम अपने किसी वयक्तिक भावसे प्रेरित हुए हो। 

तुम पूछोगे कि हम कंसे जानें कि कब भागवत संकल्प हमसे 
कार्य करवाता हैं? पर भगवानके संकल्पको जानना कठिन नहीं 
होता। वह असंदिग्ध होता हैं। योग-मार्गपर बहुत आगे बढ़नेके 
पहले ही .तुम॑ इसको जाननेके लायक हो सकते हो। आवश्यकता 
इस बातकी है. कि तुम उसकी वाणीको ध्यानपूर्वक सुन सको, 
उस सूक्ष्म वाणीको जो हृदयसे निकलती है। एक बार तुमको 
इसे सुननेका अभ्यास हो गया, तो फिर यदि तुम भागवत संकल्पके 
विरुद्ध कुछ भी करोगे तो तुम्हें एक प्रकारकी व्याकुलताका अनुभव 
होगा। और यदि तुम उस गलत मार्गपर हठपूर्वंक चलते रहोगें 
तो तुम बहुत अधिक क्षुब्ध हो जाओगे। परंतु यदि तुम अपनी 
इस व्याकुलताके कारण-रूप कोई बाह्य भौतिक बहाना ढूंढ निकालो 
और गलती करते ही जाओ, तो तुम धीरे-धीरे, अपनी इस शक्ति- 
को गंवा दोगे और अंतमें तुम नाना प्रकारकी भूलें करते जाओगे : 
पर तो भी किसी तरहकी व्याकुलताका अनुभव न होगा। परंतु 
पहली ही बार, जरासा क्षोभ होते ही यदि तुम वहीं रुक जाओ 
और अपने अंतरात्मासे प्रन करो कि “इस क्षोभका कारण क्या 
है” तो तुमको ठीक-ठीक उत्तर अवद्य मिलेगा और सब कुछ 
साफ-साफ' दिखायी देने लगेगा। जरासी उदासी या साधारणसी 
व्याकुलताका अनुभव होनेपर उसके लिये वाह्य भौतिक बहाने मत 
ढूंढो। कारणका पता ळगानेके लिये जब तुम ठहरकर सोचो तो 
अपने हृदयको बिलकुल सरल और सच्चा रखो। आरंभमें तुम्हारा 
* मन ऐसी सुंदर-सुंदर बातें गढ़ेगा जो जीको जंच जानेवाली होंगी। 
उन्हें स्वीकार मत करो, वल्कि उनके परे जाकर देखो और पूछो 

कि “यह जो गति हो रही है उसके मूलमें क्या है? मैं इस प्रकार 
क्यों कर रहा हूं”? अंतमें तुम एक छोटीसी लहरको, अपने भाव- 
की कुछ गलती या किसी वक्रताकों--जिसके कारण यह कष्ट 
और क्षोभ हो रहा है--एक कोनेमें छिपा हुआ पाओगे। 
महत्त्वाकांक्षाका एक अत्यंत सामान्य रूप है मानव-जातिकी 
सेवा करनेका विचार। इस प्रकारकी सेवा या कार्यके प्रति किसी 
भी प्रकारकी आसक्ति होना, .व्यक्तिगत महत्त्वाकांक्षाका चिह्न हे। 
जो गुरु यह समझता हो कि वह मानव-जातिको किसी महान्‌ सत्य- 
की शिक्षा देनेके लिये आया है. और जो बहुतसे शिष्य चाहता हो 
तथा शिष्योंके चले जानेपर बेचैनी अनुभव करता हो अथवा जो 
कोई भी सामने आवे उसपर अपना प्रभाव जमाकर उसे अपना 
दिष्य बना लेनेकी चेष्टा करता हो, तो यह स्पष्ट हें कि वह 
अपनी भहत्त्वाकांक्षाका अनुसरण करनेके अतिरिक्त और कुछ नहीं 
कर रहा। यदि तुम भगवानूके आदेशका अनुसरण करना चाहते 
हो, तो तुम्हें जो कोई भी काम मिले--चाहे वह बहुत भारी काम 
ही क्यों न हो--उसको ग्रहण करनेके लिये तथा दूसरे ही दिन 
उस कामको उसी शांतिके साथ, जिसके साथ तुमने उसे ग्रहण 
किया था--जरा भी यह न समझते हुए कि इसमें तुमपर कोई 
उत्तरदायित्व है--छोड़ देनेके लिये तैयार रहना चाहिये। किसी 
पदार्थं या किसी विशेष प्रकारके जीवनसे तुम्हें कोई आसक्ति नहीं 
होनी चाहिये। तुम्हें सवथा स्वतंत्र होना चाहिये। यदि तुम 
सच्ची यौगिक स्थितिमें रहना चाहते हो तो तुममें यह शक्ति होनी 
चाहिये कि भगवानकी ओरसे जो कुछ भी आये उसको तुम स्वी- 

कार कर सको और उसको सरलताके साथ, बिना किसी दुःखके 
छोड़ भी सको। 'मैं कुछ नहीं चाहता' कहनेवाला एक वैरागी 
और “यह वस्तु मुझे चाहिये' ऐसा कहनेवाला एक संसारी मनुष्य 
--इन दोनोंकी मनोवृत्ति एक ही हँ। संभव हे कि वेरागी अपने 
त्यागके भावमें उतना ही आसक्त हो जितना कि संसारी अपनी 
संपत्तिके स्वामित्वके भावमें। 

तुम्हें उन सभी वस्तुओंको--और केवल उन्हीं वस्तुओंको--- 
स्वीकार करना चाहिये जो भगवानूके यहांसे आती हैँ। क्योंकि 
वस्तुएं तुम्हारी छिपी हुई इच्छाओंके फलस्वरूप भी आ सकती हैं। 
इच्छाएं अवचेतनामें कार्यं करती हैं और तुम्हारे पास ऐसी वस्तुओं- 
को ले आती हुँ जिन्हें तुम चाहे न भी पहचान सको, पर ये 
भगवानूके यहांसे नहीं बल्कि परदेके अंदर जो इच्छाएं छिपी पड़ी 
है, वहांसे आयी हुई होती है। 

कोई चीज जब भगवानूके यहांसे आती है तो उसको तुम 
सहज ही जान सकते हो। उस समय तुम अपनेको स्वतंत्र अनु- 
अव करते हो, अनुद्विग्न और स्वस्थ पाते हो, शांतिकी अवस्थामें 
होते हो। परंतु किसी चीजके मिलनेपर यदि तुम उसपर टूट 


पड़ते हो और मारे खुशीके चिल्ला उठते हो कि “आखिरकार यह 


मुझे मिली” तो तुमको निश्चयपूवंक यह समझ लेना चाहिये कि 
वह चीज भगवानूके यहांसे नहीं आयी है। भगवान्‌के साथ योग 
और सम्मिलनके लिये प्रधान शतं है समचित्तता। 


“क्या भगवान्‌ कभी-कभी हमारी इच्छित बस्तुको नहीं देते?” 


शत 


अवश्य । एक नौजवान आदमी योग करना चाहता था। 
परंतु उसका पिता नीच और क्रूर था, वह उसको बहुत कष्ट देता 
और उसको योग-साधना करनेसे रोकनेकी चेष्टा करता था। उस 
नौजवानकी तीव्र इच्छा हुई कि वह अपने पिताके हस्तक्षेपसे मुक्त 
हो जाय। शीषर ही उसका पिता बीमार पडा, उसका रोग 
असाध्य हो गया और वह मरनेके समीप पहुंच गया। अब उस 
युवककी प्रकृतिका दूसरा भाग जाग्रत्‌ हुआ और वह इस दुर्भाग्य- 
को कोसता हुआ विलाप करने लगा “आह, मेरे पिताजी इतने 
बीमार हो गये! यह बड़े दुःखकी बात है। अरे, मैं क्या करूं?” 
उसका पिता अच्छा हो गया। युवकको बड़ी प्रसन्नता हुई और 
उसने एक बार फिर योगकी ओर मुंह किया। और उसका पिता 
भी दूने बलके साथ उसका विरोध करने और उसको सताने लगा। 
लड़का निराश होकर सिर घुनने और विलाप करने लगा कि 
“अब मेरे पिताजी मेरे मागेमें और भी अधिक बाधक हो रहे 
है।” सारी वात यह हं कि हम इस बातको ठीक-ठीक जानें कि 
हम क्या चाहते हं। 

भगवान्‌ सदा अपने साथ पूर्ण शांति और स्थिरता लाते हैं। 
यह सत्य है कि एक विशेष प्रकारके 'भक्त' साधारणतया एक 
दूसरे प्रकारका ही दृश्य उपस्थित करते हैं, ये कदते-फांदते हें, 
रोते हैं, हंसते और गाते हूँ, और यह सब जैसा कि वे कहते हैँ, 
वे भक्तिके आवेशमें करते हँ। परंतु वास्तवमें इनका वास भग- 
वानूमें नहीं होता। ये अधिकांशतः प्राणमय जगतूमें ही रहते हैं। 

तुम्हारा कहना है कि रामकृष्ण परमहंस भी तो कभी-कभी 
भावावेशमें आकर उत्तेजित हो जाते थे और ऊपरकी ओर हाथ 

उठाकर गाते और नाचते हुए इधर-उधर फिरा करते थे? इस 
विषयका सत्य यह है कि हो सकता हुँ कि तुम्हारी आंतर सत्तामें 
भक्तिकी गति पूर्ण और ठीक हो, कितु तुम्हारी बाह्य सत्ता दुर्बेल 
या असंस्कृत हो। यह तुम्हें ऐसी शक्तियोके सामने खोल देती 
है, उनके प्रति ग्रहणशील होनेकी एक एसी विशेष अवस्थामें ले 
आती है, जो तुम्हें भावावेशकी तीव्र उत्तेजनासे भर देती हैं। 
जहां बाह्य सत्ता आंतर पुरुषका प्रतिरोध करती है अथवा समस्त 
आनंदको धारण नहीं कर सकती, वहां ही भक्तिकी अभिव्यक्तिमें 
इस प्रकारकी गड़बड़ी या अराजकता होती है। तुम्हारा शरीर 
और तुम्हारे स्नायू बलवान्‌ होने चाहियें। तुम्हारी वाह्य सत्तामें 
समभावका सुदृढ़ आधार स्थापित होना चाहिये। यदि इस 
आधारकी स्थापना हो जाय तो तुम, भावावेशकी सारी सृष्टिको 
अपने अंदर समा सकते हो, कोलाहल मचाकर उसको बाहर 
निकालनेकी आवश्यकता नहीं पड़ेगी। इसका यह अर्थ नहीं कि 
तुम अपने भावावेशोंको प्रकट ही नहीं कर सकोगे, बल्कि यह कि 
उनका प्रकाशन तुम एक सुंदर और सामंजस्यपूणं रीतिसे करोगे। 
रोना, चिल्लाना और नाचते फिरना सदा ही किसी दुर्बलताका 
सुचक हे, फिर वह दुर्बलता चाहे प्राणकी हो, मनकी हो या 
भौतिक प्रकृतिकी हो, क्योंकि इन तीनों भूमिकाओंपर जो कुछ 
गतिविधि होती हं वह आत्मसंतुष्टिके लिये होती है। जो हंसता 
कूदता या चिल्लाता है उसको ऐसा भान होता है मानों उसकी 
उत्तेजना एक अत्यंत असाधारण प्रकारकी है और उसकी प्राण- 
प्रकृति इसमें बड़ा सुख मानती है। 

यदि तुम्हें भागवत अवंतरणके दबावकों सहन करना हो तो 
तुम्हें अत्यंत बलवान्‌ और शक्तिशाली होना चाहिये, नहीं तो तुम 
चकनाचूर हो जाओगे। कुछ लोग कहते हुँ कि “भगवान्‌ अभी- 
तक क्‍यों नहीं आये?” अरे, अभी तुम' तैयार नहीं हो। इस 
आनंद-सागरकी एक बूंदको पाकर ही यदि तुम नाचने, गाने और 
चिल्लाने लगते हो तो यदि समूचा सागर ही तुममें उतर आये तो 
तुम्हारी क्या दशा होगी? 


` इसीलिये जिनके मन, प्राण और शरीरमें सुदृढ़, बलवान्‌ और 
विशाल आधारकी स्थापना नहीं हुई हें, उन्हें हम कहते हैं कि 
“मत खींचो” अर्थात्‌ भागवत शक्तियोंको अपने अंदर खींच लाने- 
की चेष्टा मत करो, बल्कि स्थिरता और शांतिपूर्वक प्रतीक्षा करो। 
ये लोग इस अवतरणको संभाल न सकेंगे। परंतु जिन लोगोंके 
आधारमें इस आवश्यक नींवकी स्थापना हो चुकी है, उन्हें हम 
ठीक इसके विपरीत कहते हैँ कि 'अभीप्सा करो और खींचो', ये 
लोग अवतरणको ग्रहण करनेमें समर्थ होंगे और भागवत शक्तियों- 
के अवतरणसे विचलित नहीं होंगे। 


“एसा क्यों देखनेमें आता हें कि भगवानको ओर मुंह करने- 
वाले कुछ लोगोंके प्रिय स्यूल सहारेको या उनकी सभी प्रिय वस्तुओंको 
उनसे छीन लिया जाता हे? ओर यदि वे किससे प्रेम करते 
हें तो उसको भी उनसे अलग कर दिया जाता हे?” 


ऐसी घटना सबके साथ नहीं घटती, यह केवल उन्हींके साथ 
होता है जिनकी पुकार होती हे। 


आध्यात्मिक जीवनके संबंधमें पूर्व और पश्चिमके लोगोंमें जो 
भेद है वह उनके आंतर पुरुष और आंतर प्रक्कतिमें नहीं हैं, क्यों- 
कि ये तो अविकारी और अविचल हुँ। भेद है मानसिक अभ्यासों- 
में, बाहरी प्रकाशन और प्रतिपादनके तरीकोंमें, जो शिक्षा परि- 
स्थिति तथा अन्यान्य बाह्य अवस्थाओंके परिणाम होते हें। सभी 
लोग--वे चाहे पाइ्चात्य हों या पौरस्त्य--अनुभव एक ही 
रूपमें करते हैं, पर उनका विचार करनेके तरीके. अलग-अलग 
होते हैँ। उदाहरणके लिये सच्चाई एक ऐसा गुण हैँ, जो सभी 
देशोंमें एक समान है। जो सच्चे हैं, वे चाहे किसी राष्ट्रके क्यों 
न हों, एक ही रूपमें सच्चे हैँ। केवल सच्चाईके बाह्य रूप ही 
बदलते हूँ। भिन्न जातियोंमें मन भिन्न रूपसे काम करता हुँ, कितु 
हृदय संत्र समान हैं; हृदय अधिक सत्य वस्तु है, भेद तो वाह्य 
और ऊपरी भागोंसे संबंध रखते हैं। जैसे ही तुम हृदयकी पर्याप्त 
गहराईमें उतरते हो वैसे, ही तुम किसी एसी वस्तुसे मिलते हो जो 
सबमें एक हे। सभी भगवान्में जाकर मिल जाते हैं। भौतिक 
संसारमें सूर्य भगवानूका प्रतीक है। बादलोंके कारण सूर्येके 
आकारमें फेर-फार हो सकता हुँ, कितु जैसे ही वादळ उड़ जाते 
हैँ वैसे ही तुम देखते हो कि सदा और सर्वत्र वही एक सूर्य है। 

यदि तुम किसीके साथ एकरस अनुभव नहीं कर सकते तो 
इसका यह अर्थ हे कि तुम अभी अपने अनुभवमें पर्याप्त गहराई- 
तक नहीं पहुंचे हो। 

“साधारण धारणा यह हूँ कि साधनामें सूकम भूमिकाओके 
दझ्योंका दिखायी देना किसी उच्च आघध्यात्मिकताका चिह्व हें! 
क्या यह वात सच हू?” 


नहीं, यह जरूरी नहीं हे। इसके अतिरिक्त इन दुझ्योक्ा 
दीखना एक वात हुँ, कितु जो कुछ देखा ह उसको समझना आर 
उसका ठीक अर्थ लगाना, बिलकुल दूसरी वात हें ओर कठिन भी 
बहुत हैँ । साधारणतया, जिन लोगोंको इस प्रकारके दुस्य दिखायो 
देते हैं वे धोखा खा जाते है। इसका कारण यह हूँ कि वे अपनी 
इच्छाओं, आशाओं और धारणाओंके अनुसार इनका अर्थ लगाते या 
"इनकी व्याख्या करते हैं। और फिर कई भिन्न-भिन्न प्रकारकी 
भूमिकाएं हैं, जहां तुम्हें ये दुर्य दिखायी दे सकते हैँ। ये मानसिक 
भूमिकापर दिखायी देते हैं, प्राणकी भूमिकापर दिखायी देते है और कुछ 
एक ऐसी भूमिकापर दिखायी देते हैं जो इस स्थूल-भौतिक जगत्के अति 
समीप हैँ। तीसरी तरहके दुश्य इस प्रकारकी आक्ृतियों और ऐसे 
प्रतीकोंमें प्रकट होते हैँ जो बिलकुल स्थूल भौतिक मालूम होते हैं, क्यों- 
कि ये अत्यंत स्पष्ट, यथार्थ और स्पृश्य होते हैं। और यदि तुम इनका 
अर्थं लगाना जान जाओ तो तुम्हें मनुष्योंकी अवस्थाओं और उनकी 
आंतरिक स्थितिके बारेमें बिलकुल ठीक-ठीक निर्देश मिल सकते हैं। 

एक उदाहरण ले लें। यह एक दुश्य-दशन (५५07) हैं 
जो सचमुच एक आदमीको हुआ था। उसने देखा कि सूर्यके 
प्रकाशसे आलोकित एक सड़क हैँ जो दुरारोह एक खड़े पर्वतको 
चोटीकी ओर जा रही है। इस सड़कपर एक बड़ा भारी रथ 
चळ रहा है, जिसको छः मजबूत घोड़े बड़ी कठिनाईसे धीरे-धीरे 
खींच रहें हैं। रथ मंद गतिसे पर लगातार आगे बढ़ रहा हैं। 
इतनेमें एक आदमी आता है, इस परिस्थितिका अवलोकन करता 
है, वह रथके पीछे चला जाता है और उसको पीछेसे ठेलने रूगता 
है अथवा उसको ठेलकर पहाड्पर पहुंचा देनेकी चेष्टा करता हूँ। 
अब एक समझदार आदमी आता है और उससे कहता ह कि 
“भले आदमी, तुम क्‍यों व्यर्थ परिश्रम कर रहे हो ? क्या तुम 
यह समझते हो कि तुम्हारी इस मेहनतका कोई फल होगा ! 
तुम्हारे लिये यह असंभव. कार्य है। इसे करनेमें घोड़ोंको भी 
कठिनाई हो रही है।' 

अब, इस दुस्‍्य-दर्सनका अर्थ समझनेकी चाबी छः घोड़ोंके 
रूपकमें है। घोड़े शक्तिके प्रतीक हैं और छः संख्या दिव्य सृष्टिका 
चिल्ल है; अतः छः घोड़ोंका अर्थ हुआ दिव्य सृष्टिको शक्तियां । 

आत्मसाक्षात्कारका प्रतीक है, उस वस्तुका प्रतीक हे जिसे 
उपलब्ध करना है, प्राप्त करना है और उस शिखरतक पहुंचाना 
है जहां दिव्य प्रकाशका निवास है। यद्यपि ये सृजन करनेवाली 
शक्तियां दिव्य हैं, कितु इस आत्मप्राप्तिको पूर्ण करनेका कारये 
इनके लिये भी कष्टसाध्य हूँ; क्योंकि इनको महान्‌ विरोधका 
सामना और प्रकृतिके अधोगामी खिचावके विरुद्ध लड़ना पड़ता हूं। 

अब बेचारा मानव-प्राणी आता है, जो अपने अभिमान और अज्ञान- 


_से ग्रस्त हें, जिसके पास मानसिक शक्तियोंकी जरासी संपत्ति हे, 


और वह समझता है कि वह भी कुछ है और कुछ कर सकता 
है। उसके लिये तो सबसे उत्तमं काम यह है कि वह रथमें जा- 
कर आरामसे बैठ जाय और घोड़ोंको खींचने दे। 


स्वप्न बिलकुल अलग चीज हें। इनकी व्याख्या करना 
अधिक कठिन है, क्योंकि हरेक व्यक्तिके लिये उसको अपनी विशेष 
प्रकारकी कल्पना-मूत्तियोंका एक स्वप्न-जगत्‌ होता है। अवश्य 
ही ऐसे स्वप्न भी होते हूँ जिनका कुछ विशेष अर्थ नहीं होता। 
इस श्रेणीके अंतर्गत वे स्वप्न आते हैं जो चेतनाके अत्यंत ऊपरी 
और भौतिक स्तरसे संबंध रखते हैं और जो इघर-उघरके विचारों, 
आकस्मिक संस्कारों, यंत्रवत्‌ होनेवाली प्रतिक्रियाओं अथवा प्रति- 
घातजनित क्रियाओंके फलस्वरूप होते हैं। इनका कोई बंधा हुआ 
या संगठित रूप, आकार और अर्थ नहीं होता। ये बहुत कम 
याद रहते हैं और प्रायः चेतनापर अपना कोई चिह्न भी नहीं 
छोड़ जाते। परंतु वे स्वप्न भी जिनका जन्म किसी अधिक गहरे 
स्तरसे होता है, प्रायः अस्पष्ट ही होते हूँ, क्योंकि वे विशेष रूपसे 
व्यक्तिगत होते है। इन स्वप्तोंकी बनावट प्रायः पूर्णतया उन 
व्यक्तियोके अपने निजी अनुभव और स्वंभावविशेषपर निर्भर करती 
हँ। स्वप्न ही नहीं दृश्य भी ऐसे प्रतीकोंके बने हुए होते है 
जिनका विइवव्यापी अर्थ नहीं होता। ये प्रतीक भिन्न-भिन्न जाति, 
परंपरा और धर्मके अनुसार भिन्न-भिन्न प्रकारके होते हूँ। हो 
सकता है कि कोई प्रतीक विशेष रूपसे ईसाई धर्मका हो, दूसरा 

विशेष रूपसे हिंदूधर्मका, तीसरा सामान्य रूपसे पौरस्त्य लोगोंका 
हो और चोथा सामान्य रूपसे पाश्चात्य लोगोंका। परंतु स्वप्न 
तो एकदम' व्यक्तिगत होते हैं, वे दॅनिक घटनाओं और संस्कारोंपर 
निर्भर होते हैँ। किसी मनुष्यके लिये किसी दूसरे मनुष्यके स्वप्न- 
का आशय बताना या अर्थ लगाना अत्यंत कठिन हैं। प्रत्येक 
मनुष्य एक दूसरेके लिये एक बंद घेरेके समान है। परंतु प्रत्येक 
व्यक्ति स्वयं अपने स्वप्नोंका अध्ययन कर सकता हैँ, उनका मत- 
लब खोल सकता और उनके अर्थका पता लगा सकता हैं। 


अब इसपर विचार करें कि स्वप्नों और स्वप्नलोकके साथ केसे 
बरतना चाहिये। पहले तो तुमको सचेतन, अर्थात्‌ अपने स्वप्नोसे 
सचेतन होना चाहिये। अपने जाग्रत्‌ कालकी घटनाओं और इन 
स्वप्नोंमें जो संबंध है उसका निरीक्षण करना चाहिये। यदि 
तुम्हें रात्रिकालकी अपनी अवस्था याद हो तो बहुधा तुमको इस 
बातका पता लगेगा कि तुम्हारी दिनकी अवस्थाका कारण तुम्हारी 
` रात्रिकी अवस्थामें निहित है। निद्राकी अवस्थामें तुम्हारी मनो- 
अय, प्राणमय या अन्य भूमिकाओंपर कुछ-न-कुछ क्रिया होती ही 
रहती है। वहां जो कुछ घटनाएं घटती हुँ वे तुम्हारी जाग्रत्‌ 
चेतनापर शासन करती हैं। उदाहरणार्थ, कुछ साधक सिद्धि 
प्राप्त करनेके लिये बहुत ही आतुर होते हैँ और वे दिनके समय 
बहुत अधिक प्रयत्न करते हैं। वे सो जाते हूँ और जब वे दूसरे 
दिन उठते हैं तो अपने पहले दिनके प्रयत्नके फलस्वरूप उनको जो 
कुछ लाभ हुआ था उसका उन्हें कहीं पता ही नहीं चलता, उन्हें 
एक बार फिरसे उसी भूमिको पार करना पड़ता हे। इसका यह 

अर्थ है कि उनका वह प्रयत्न और उससे जो कुछ प्राप्त हुआ था 
वह सत्ताके केवल अधिक ऊपरी और जाग्रत्‌ भागोसे ही संबंध 
रखता था और सत्ताके जो गभीरतर और सुप्त भाग हैं वे उससे 
अस्पृष्ट ही थे। जब तुम सोये तब तुम उन अचेतन भागोके पंज- 
में पड़ गये, ये खुल पड़े और तुमने सचेतन कालमें कठिन परिश्रम 
करके जो कुछ कमाया था उसको निगल गये। 


सचेतन होओ ! न केवल दिन, वल्कि रात्रिकालके जीवनसे 
भी सचेतन होओ। पहले तुमको सचेतनता प्राप्त करनी है, फिर 
अधिकार। तुममेसे जिनको अपने स्वप्न याद रहते हैं उनको यह 
अनुभव हुआ होगा कि स्वप्नके समय भी उनको इस बातका ज्ञान | 
था कि यह स्वप्न है, वे यह जानते थे कि यह एक ऐसा अनुभव 
है जिसका स्थूल-भौतिक जगतूंसे कोई संबंध नहीं। एक बार ज्ञान 
पा लेनेके- बाद वहां भी-स्वप्न जगत्में भी--तुम वेसे ही कार्य 
कर सकते हो जैसे तुम स्थूल जगतूमें करते हो, तुम स्वप्नके 
समय भी अपने सचेतन संकल्पका प्रयोग कर सकते हो और 
अपने स्वप्नानुभवकी समस्त गतिविधिको परिवर्तित कर सकते हो। 


और जेसे-जेसे तुम अधिकाधिक सचेतन होते जाओगे वैसे-वैसे 
तुम रात्रिमें भी अपनी सत्तापर उतना ही अधिकार रखना आरंभ 
कर दोगे जितना तुम दिनमें रखते. हो, शायद उससे अधिक भी। 
क्योंकि रातमें तुम अपने शरीरकी यांत्रिकताकी गुलामीसे मक्त 
रहते हो। शारीरिक चेतनाके व्यापारोंपर वझित्व रखना अधिक 
कठिन हुँ, क्योंकि ये मनोमय और प्राणमय व्यापारोंकी अपेक्षा 
अधिक कठोर होते हैं और परिवतंनके लिये अपेक्षया कम राजी होते हैं । 

रात्रिमें मन और प्राण--विशेषतः प्राण--बहुत अधिक क्रिया- 
शील रहते हैं। दिनमें उनपर एक नियंत्रण रहता हैँ, क्योंकि 
भौतिक चेतना उनके स्वतंत्र खेल और अभिव्यक्तिको दवाये रहती 
है। परंतु निद्राके समय यह्‌ नियंत्रण हट जाता है और वे अपनी 
स्वाभाविक और स्वतंत्र गतियोंके साथ वाहर निकल पड़ते हूँ। 


“स्वप्नरहित निद्राका क्या स्वरूप है?” 


साधारणतया तुम जिसको स्वप्नरहित निद्रा कहते हो वह इन 
दोमेंसे एक प्रकारकी होती है। (१) या तो स्वप्नमें तुम जो 
कुछ देखते हो वह तुम्हें याद नहीं रहता; (२) या तुम एसी 
नितांत अचेतेनामें जा गिरते हो जो लगभग मृत्यु ही होती हें, 
मृत्युका एक आस्वाद होती है। परंतु एक ऐसी निद्रा भी संभव 
है जिसमें तुम्हारी सत्ताके प्रत्येक भागमें परिपूर्ण नीरवता, निशचलता 
और शांति छा जाती है और तुम्हारी चेतना सच्चिदानंदमें लीन 
हो जाती है। इस अवस्थाको निद्रा कहना ही नहीं चाहिये, क्यों- 
कि यह अत्यंत सचेतन अवस्था होती है। इस अवस्थामें तुम कुछ 
क्षण रह सकते हो, कितु इन थोडेसे क्षणोंमें तुम्हें घंटोंकी साधारण 
निद्राकी अपेक्षा अधिक आराम और ताजगी मिल जाती हे। यह 
अवस्था आप-ही-आप नहीं हो सकती, इसके लिये एक लंबी 
साधनाकी आवश्यकता हे। 


“स्वप्नोंमें कुछ ऐसे लोगोंसे भेंट और जान-पहचान हो जाती 
हैं, जिनसे बादमें बाह्य जगत्में परिचय होता है, यह क्या बात 
हे ? 32 

मनोमय या प्राणमय लोकमें एक दूसरेके साथ मेल होनेपर 
कुछ लोग एक दूसरेके प्रति आकृष्ट हो जाते हुँ। इन लोकोंम 
` बहुधा ऐसे लोगोंसे मेंट होती है जिनसे पृथिवीपर अभी मुलाकात 
नहीं हुई है। ऐसे लोगोंका वहां इकट्ठा होना, परस्पर बातचीत 
करना और पृथिवीपर जितने प्रकारके संवंघ होते हैँ उन सभी 
संबंधोंको रखना संभव है। इन संबंधोंको कुछ लोग जानते हें, 
कुछ नहीं जानते। कुछ, ओर अधिकांश लोग ऐसे ही ह, जो 
आंतर सत्ता और आंतर आदान-प्रदानको नहीं जानते, फिर भी 
जब बाह्य जगत्में किसी ऐसे नवीन व्यक्तिका चेहरा उन्हें दिखायी 
देता है तव वह उन्हें किसी कारण अत्यंत परिचित और सर्वथा 
जाना-पहचाना हुआ वोध होता हैं। 

“क्या झूठे दृश्य नहीं दिखायो देते?” 

ऐसे दृश्य होते हैं जिनका वाह्य रूप झूठा होता हूँ। उदा- 
हरणार्थ, सैकड़ों क्या हजारों आदमी ऐसे मिलेंगे जो कहते हूँ कि 
उन्होंने ईसामसीहको देखा है। इस वड़ीसी संख्यामेसे जिन्होंने 
वास्तवमें उनको देखा है ऐसे लोग शायद एक दजन भी न निकलें। 
और इन थोडेसे लोगोंने भी जो कुछ देखा हे उसके संबंधम बहुत 
कुछ कहुनेकी गुंजायश ह। बाकी छोगोंने जो कुछ देखा हूँ, वह 
हो सकता है कि ईसामसीहकी कोई विभूति हो, अथवा उनका 
अपना ही कोई विचार हो, या कोई एसी प्रतिमा हो जिसको 
उनके मनने याद कर रखा हो। इनमें कुछ लोग ऐसे भी होते 
हैं जिनकी ईसामसीहमें दृढ़ श्रद्धा होती है और उन्हें किसी ऐसी 
शक्ति या सत्ताका या किसी स्मृत मृत्तिका दर्शन होता है जो 

अत्यंत तेजोमय होती है और उनके हृदयपर गहरा असर डालती 
है। उन्होंने कुछ ऐसी चीज देखी है जिसे वे दूसरे जगत्‌की और 
प्राक्त जगत्से परेकी अनुभव करते हैं। और यह दृश्य-दर्शन 
उनके अंदर भय, संभ्रम या हर्षका भावावेश उत्पन्न कर देता है 
और चूंकि उनकी श्रद्धा ईसामसीहमें है इसलिये उनके ध्यानमें 
और कोई दूसरी चीज नहीं आती और वे समझते हैं कि उन्होंने 
इसामसीहको ही देखा है। परंतु वही दशन या अनुभव यदि 
किसी हिदू, मुसलमान या अन्यं धर्मावलंबीको हो तो उसका नाम 
और रूप कुछ और ही हो जायगा। जिसका दशन या अनुभव 
हुआ वह वस्तु मूलतः एक होनेपर भी उसको ग्रहण करनवाले 
मनकी बनावटकी भिन्नताके अनुसार उसका रूप भी भिन्न-भिन्न 
प्रकारका बन जाता है। केवल वे ही लोग, जो इन विएवासों, 
श्रद्धाओं और घर्माख्यानों और परंपराओंके ऊपर उठ चुके हैं, यह 
कह सकते हैं कि वास्तवमें उन्होंने क्या देखा; पर ऐसे लोग बहुत 
कम हैं, इने-गिने ही है। तुम्हें समस्त मानसिक रचनाओसे मुक्त 
होना चाहिये और जो कुछ भी केवल स्थानीय या सामयिक है 
उससे अपने-आपको दूर कर लेना चाहिये, उसके बाद ही तुम 
इन दृश्योंका सच्चा ज्ञान प्राप्त कर सकोगे। 


आध्यात्मिक अनुभूतिका अर्थ हँ अपने अंदर (अथवा अपने 
बाहर, जो उस क्षेत्रमें एक ही बात हे) भगवानका संस्पशं। और 
यह अनुभूति स्वंत्र, सब देशोंमें, सब जातिके लोगोंमें, यहांतक कि 
समस्त युगोंमें भी एक ही प्रकारको होती हें। भगवान्से जब 
तुम्हारी भेंट होती है तो वह सर्वदा और सवत्र एक ही प्रकारसे 

होती है। फिर भी उनके भिन्न-भिन्न रूप दिखायी देनेका कारण 
यह होता हुँ कि जो कुछ अनुभव होता है और उसको जो रूप 
दिया जाता है, उन दोनोंके बीच एक बड़ी भारी खाई होती हैं। 
आध्यात्मिक अनुभूति सदा आंतर चेतनामें होती है और जसे ही 
तुमको कोई आध्यात्मिक अनुभूति होती है, वैसे ही वह तुम्हारी 
बाह्य चेतनामें प्रतिविबित हो जाती है और तुम्हारी अपनी शिक्षा, 
श्रद्धा और मानसिक घारणाके अनुसार वहां उसकी किसी-न-किसी 
प्रकारकी व्याख्या हो जाती है।. सत्य तो एक ही है, सद्वस्तु तो 
एक ही है, किंतु जिन खूपोंद्वारा उसकी अभिव्यक्ति की जा सकती 
है, वे अनेक हैं। 

“जान ऑफ आर्कको जो दृश्य-दर्शन होते थे, वे किस कोटिके 
थे ? 32 

हम लोग जिसे देवोंका लोक कहते हैं (अथवा कॅथलिक - 
संप्रदायके दाब्दोंमें संतोंका लोक, यद्यपि ये दोनों लोक बिलकुल 
एक नहीं हैँ) उस लोककी कुछ सत्ताओंके साथ जान आफ आकं- 
का स्पष्ट संबंध था। जिन सत्ताओंका उनको दर्शन होता था, 
: उन्हें वे प्रवान-देवदूत कहा करती थीं। ये सत्ताएं उच्चतर 
मानसलोक और अतिमानसलोक (विज्ञानलोक) के बीचकी थीं; 
यही वह लोक है जिसको श्रीअरविन्द अधिमानसलोक कहते हैँ। 
यह सृष्टिकर्त्ताओंका, रूप देनेवालोंका लोक हैँ। 

जो दो सत्ताएं जान आफ आकंको सतत दरशन दिया करती 
और उनसे बातें किया करती थीं, वे यदि किसी हिंदूके सामने 
होतीं तो उनका कुछ और ही रूप होता, क्योंकि जब कोई किसी 

सत्ताको देखता हं, तो उसके रूपको अपने मनकी कल्पनाके अनु- 
सार गढ़ लेता हैं। जो कुछ तुम देखते हो उसको तुम वही रूप 
दे देते हो. जिसके दशंनकी तुमको आशा होती हं। यदि एक ही 
सत्ता एक ही समय किसी ऐसी मंडलीको दिखायी दे जहां ईसाई, 
बौद्ध, हिदू और शिटो घर्मावळंबी हों तो ये विभिन्न घर्मावळंबी 
उसको सर्वथा अलग-अलग नामोसे पुकारेंगे। इनमेंसे हरेक व्यक्ति 
यह कहेगा कि इस सत्ताका स्वरूप इसके या उसके जेसा था, 
सभीकी राय एक दूसरेसेः अलग होगी, यद्यपि सबके सामने एक ही 
सत्ता प्रकट हुई होगी। भारतवर्षमें' तुम लोगोंको एक दाक्तिका 
दर्शेन होता ह और इस शक्तिको तुम लोग भगवती माता (आद्या 
शक्ति) कहते हो। शक्तिके इसी दर्शनको कॅथलिक संप्रदायवाले 
कुमारी मेरी' कहते हुँ, जापानी क्वोनोन अर्थात्‌ दयाकी देवी 
कहते हैं और दूसरे धर्मंवाले किसी दूसरे ही नामसे पुकारते हैं। 
वह एक ही शक्ति है, एक ही सत्ता है, कितु उसकी प्रतिमाएं 
भिन्न-भिन्न धर्मोमें भिन्न-भिन्न प्रकारकी बन गयी हैं। 
“समर्पेण-मार्गमे शिक्षण या तपस्याका क्या स्यान है? यदि 
कोई समर्पण करता है तो क्या उसका काम तपस्याके बंधनमें 
पड़े बिना नहीं चल सकता ? क्या तपस्या कभी-कभी बाधक 
नहीँ होती ?” ॒ 
हो सकता है कि यह ठीक हो। परंतु तपस्या या अपना 
विकास साधन करनेको पद्धति और संकल्पपूर्वक कर्मके बीच एक 
भेद है। तपस्या दूसरी चीज है; मैं तो संकल्पपूर्वक कर्म करनेके 
संबंघमें कह रही हूं। यदि तुम समर्पण करते हो तो तुम्हें प्रयास 

छोड़ देना होता है, कितु इसका यह अर्थ नहीं कि तुम्हें संकल्प- 
पूवेंक कर्म करना भी त्याग देना चाहिये। इसके विपरीत यदि 
लुम अपना संकल्प भगवानूके संकल्पको दे देते हो, तो तुम सिद्धि- 
की ओर तीब्र गतिसे चलने लगते हो। यह भी एक प्रकारका 
समर्पण ही है। तुमसे किसी ऐसे निष्क्रिय समपंणकी अपेक्षा नहीं 
की जाती जिसमें तुम एक जड़ पत्यरकी तरह हो जाओ, बल्कि 
यह अपेक्षा की जाती है कि तुम अपने संकल्पको भगवानूके संकल्प- 
के अधीन कर दो। 

“परंतु जबतक भगवान्के साथ हमारा योग नहीं हो जाता, 
तबतक हम इस कामको कंसे कर सकते हैं?” 

संकल्प तो तुममें होता ही है, इस संकल्पको तुम भगवानूके 
अर्पण कर सकते हो। रात्रिकालमें सचेतन रहनेके उदाहरणको 
ही ले लो। यदि तुम' निष्क्रिय समर्पंणका भाव रखो, तो तुम 
कहोगे कि 'भगवान्‌की जब इच्छा होगी कि में सचेतन होऊ, तभी 
मैं सचेतन होऊंगा।' दूसरी ओर, यदि तुम अपने संकल्पको 
भगवान्‌के अपंण कर दो तो तुम संकल्पशवितिका प्रयोग करना 
आरंभ कर दोगे, तुम कहोगे कि 'मैं अपने रात्रिकालसे सचेतन 
होऊंगा।' तुम इस बातका संकल्प करते हो कि ऐसा होना 
चाहिये, तुम प्रतीक्षा करते हुए चुपचाप बैठ नहीं जाते। अब 
इस क्रियामें समर्पणका भाव उस समय आ जाता है जब तुम यह 
भाव धारण करते और कहते हो कि में अपने संकल्पको भगवान्‌- 
के अपण करता हूं, मेरी तीव्र इच्छा है कि में अपने रात्रिकालसे 
सचेतन होऊ, इस कामको करनेका ज्ञान मुझमें नहीं हे, भगवानका 

संकल्प मेरे लिये इस कामको पूरा करे। तुम्हारे संकल्पको किसी 
विशेष कार्यका चुनाव करनेके लिये या किसी विशिष्ट उद्देश्यकी 
प्राप्तिके लिये नहीं, बल्कि एक तीव्र अभीप्साके रूपमें, जो अंतिम 
लक्ष्यकी प्राप्तिपर केंद्रित हो, स्थिरतापूर्वक कार्य करते जाना 
चाहिये। यह पहली सीढ़ी हुँ। यदि तुम सतक हो, यदि तुम्हारी 
दृष्टि सावधान है तो तुम्हें क्या करना चाहिये' इस बातकी प्रेरणा 
किसी-न-किसी रूपमें अवश्य मिल जायगी, और इस प्रेरणाके अनु- 
सार तुम्हें तत्काल कार्यं करने लग जाना चाहिये। हां, एक बात 
तुम्हें याद रखनी चाहिये, समर्पण करनेका अर्थ है, कर्मोका जो 
कुछ भी फल हो उसे स्वीकार करना, फिर चाहे वह तुम्हारी 
आशांके सर्वथा विपरीत ही क्यों न हो। दूसरी ओर, तुम्हारा 
समपंण यदि निष्क्रिय हुं तो तुम कुछ नहीं करोगे, किसी प्रकारका 
प्रयत्न नहीं करोगे, बल्कि मौजसे सो .जाओगे और किसी चमत्कार- 
की प्रतीक्षा करोगे । [ 

यह जाननेके लिये कि तुम्हारी इच्छा या संकल्पका भगवान्के 
संकल्पके साथ मेल हे या नहीं, तुमको देखना चाहिये कि तुम्हें 
मन या प्राण या शरीरसे नहीं अपितु तुम्हारी गहराईमें, तुम्हारी 
आंतर सत्तामें, तुम्हारे हृदयमें हमेशा रहनेवाली . तुम्हारी सत्तासे 
` इस प्रश्‍नका कोई उत्तर मिलता है या नहीं, तुम अपनी इच्छा- 
का समर्थन पाते हो या विरोघ। 


“क्या ध्यान करनेके लिये अधिकाधिक प्रयत्न करनेको आव- 
इयकता नहीं हें? यह बात सच नहीं हं कि जितनी अधिक देरतक 
कोई ध्यान करता हैँ उतनी अधिक उसकी प्रगति होती हं?” 

ध्यानमें बिताये गये घंटे आध्यात्मिक प्रगतिका प्रमाण नहीं 
हैं। आध्यात्मिक प्रगतिका प्रमाण तो तब समझना चाहिये जब 
तुम्हारी यह अवस्था हो जाय कि ध्यान करनेके लिये तुमको किसी 
प्रकारका प्रयास ही न करना पड़े, ध्यानको रोकनेके लिये भले ही 
प्रयासकी आवश्यकता हो। तब ऐसी अवस्था हो जाती हें कि 
ध्यानको रोकना कठिन हो जाता है; भगवानके चितनको रोकना, 
साधारण चेतनामें नीचे उतर आना कठिन हो जाता हे। जब 
भगवान्‌में एकाग्रता तुम्हारे जीवनकी आवश्यकता बन जाय, जब 
तुम इसके बिना रह ही न सको, तुम चाहे किसी भी काममें क्‍यों 
न लगे होओ जब यह अवस्था स्वाभाविक रूपसे रात-दिन बनी 
रहे--तव यह समझना चाहिये कि निर्चित रूपसे तुम्हारी प्रगति 
हुई है, तुमने वास्तविक उन्नति की हँ। चाहे तुम ब्यान लगाकर 
बैठो या घूमो-फिरो और काम-काज करो जिस बातकी तुमसे 
अपेक्षा की जाती है वह है चेतना। यही एकमात्र आवस्यकता 
है---भगवान्‌का सदा सचेतन ज्ञान। 

“परंतु क्या घ्यानमें बैठना एक अनिवार्य साधना नहों हैं 
और क्या इससे भगवान्के साथ अधिक प्रगाढ ओर केंद्रित एकता 
नहीं होती ? ” 

यह हो सकता है। परंतु हमें कोरी साधना अभीष्ट नहीं 
है। हम चाहते हैँ कि प्रत्येक कर्मके करते समय, प्रत्येक क्षण, 
हमारी समस्त क्रियाओं और प्रत्येक गतिमें, हमारी चेतना भग- 
वानमें केंद्रित रहे। यहां कुछ साधक ऐसे हैं जिनसे ध्यान करने- 
को कहा गया है, कितु यहां ऐसे साधक भी हैँ जिन्हें किसी प्रकार- 


४३ 








का कुछ भी ध्यान करनेको नहीं कहा गया। परंतु भूलकर भी 
यह नहीं सोचना चाहिये कि ध्यान नहीं करनेवालोंकी प्रगति नहीं 
हो रही है। वे भी एक साधना करते हूँ, कितु वह दूसरे प्रकार- 
की साधना है। भक्तिभावके साथ और आत्मोत्सर्गेके भावके साथ 
कर्म करना, कार्यं करना--यह भी एक प्रकारकी आध्यात्मिक 
साधना ही है। अंतिम उद्देश्य यह है कि केवल ध्यानमें ही नहीं, 
बल्कि प्रत्येक अवस्थामें, जीवनकी प्रत्येक क्रियाम भगवानूके साथ 
सतत एकताका अनुभव किया जाय। 

कुछ लोग ऐसे हैं जो ध्यानमें बैठते हैं तो एक ऐसी अवस्थामें 
चले जाते हें जिसे वे बहुत ही सुंदर और आनंदमय समझते हें। 
वे इस अवस्थामें आत्म-संतोषपूर्वंक बेठे रहते हें और जगतूको भूल 
जाते हैं; कितु यदि उनके ध्यानमें कोई वाधा पहुंचती है तो वे 
उस अवस्थामेंसे क्षुब्ध और कद्ध होकर निकलते हैं, क्योंकि 
उनके ध्यानको भंग किया गया है। यह किसी आध्यात्मिक प्रगति 
या साधनाका लक्षण नहीं है। कुछ लोग ऐसे भी हैं जिनका 
आचरण इस प्रकार होता हैं और जो एसा बोध करते-से दीखते 
हैं मानो उनका ध्यान भगवानका कर्जा चुकानेके लिये हूँ। 
ये उन लोगोंकी तरह हैं जो सप्ताहमे एक बार गिरजाघर हो 
आते है और समझते हैं कि उन्होंने भगवानका सारा पावना चुका 
दिया । 


यदि तुमको ध्यानावस्थित होनेके लिये प्रयत्न करना पड़ता हूं 
तो तुम आध्यात्मिक जीवन व्यतीत करनेके योग्य बननेकी अवस्था- 
से अभी बहुत दूर हो। जब ध्यानावस्थासे बाहर निकलनेके लिय 

तुम्हें प्रयत्त करनेकी आवश्यकता पड़े तब तुम्हारा ध्यान इस बात- 
का संकेत हो सकेगा कि आध्यात्मिक जीवनमें तुम्हारा प्रवेश हो. 
चुका हू। 

हठयोग और राजयोग जँसी कुछ ऐसी साधनाएं भी हुँ जिन- 
का अभ्यास करते हुए भी हो सकता है कि साधकका आध्यात्मिक 
जीवनसे कुछ भी संबंध न हो। अधिकतर हठयोगद्वारा शरीरपर 
और राजयोगद्वारा मनपर संयम हो जाता हे। परंतु आध्यात्मिक 
जीवनमें प्रवेश करनेका अर्थ है भगवानूमें गोता लगाना, ठीक उसी 
तरह जैसे कोई समुद्रमें कूद पड़े। और यह भी आरंभ ही है, 
अंत नहीं। क्योंकि गोता रूगानेके बाद फिर तुमको यह सीखना 
होगा कि भगवान्में निवास केसे किया जाय। इसका क्या उपाय 
है? तुम्हें सीधे कूद पड़ना चाहिये विना सोचे कि में कहां 
गिरूंगा ? मेरी क्या दशा होगी?' तुम्हारे मनकी झिझक ही है 
जो तुमको रोकती है। तुम्हें तो अपने-आपको छोड़ देना चाहिये। 
यदि तुम समुद्रमें गोता लगाना चाहो और साथ-ही-साथ यह सोचते 
रहो कि 'कहीं आस-पास यहां कोई पत्थर या चट्टान न हो!' तो 
तुम कभी भी गोता नहीं लगा सकोगें। 

“परंतु समुद्र तो दिखायी देता है इसलिये उसमें सीधे गोता 
लगाया जा सकता है, कितु आध्यात्मिक जोवनमे गोता कंसे 
लगाया जाय ?” 

अवश्य ही, जैसे तुम समुद्रकों देखते हो ओर तुम्हें उसमें 
कदनेसे पहले उसके विपयमें कुछ जानकारी होती है, उसी तरह 
भागवत सद्वस्तुकी भी कोई झांकी तुमको अवश्य ही मिल चुकी 

होगी। यह झांकी साधारणतया हुत्पुरुषकी जागृतिके रूपमे होती 
है। परः किसी-न-किसी प्रकारका साक्षात्कार तुमको अवश्य हुआ 
होना चाहिये--यदि गभीर हृत्पुरुषके अथवा संपूर्ण सत्ताके साक्षा- 
त्कारका संस्पर्श न भी हुआ हो तो कम-से-कम एक बलवान्‌ मनो- 
मय या प्राणमय संबंध अवश्य ही स्थापित हो चुकना चाहिये। 
तुमने अपने अंदर या अपने आस-पास भगवानूकी उपस्थितिका 
स्पष्ट अनुभव अवश्य किया होगा; तुमने भागवत जगतूमे श्‍वास 
लेनेका अनुभव भी किया होगा। इसके विपरीत तुमको साधारण 
जगतके दम घुटा देनेवाले इवासका भी अनुभव हुआ होगा जो 
तुमको इस पीड़ादायक वातावरणसे बाहर निकल आनेका प्रयत्न 
करनेके लिये बाध्य कर रहा हो। यदि यह अनुभव हो चुका हे 
तो बस, अब तुम्हें भागवत सहस्तुमें निःशेषभावसे आश्रय लेना [ 
चाहिये और उसकी सहायता और संरक्षणमें, केवल उसीमें रहना 
चाहिये । अपने साधारण जीवनमें अभीतक जो कुछ तुमने आंशिक 
रूपमें अथवा अपनी सत्ताके कुछ भागोंमें, या किन्हीं विशेष समयों 
या अवसरोंपर किया होगा, उसीकोः अब तुम्हें पूर्ण रूपसे और 
सदाके लिये कर डालना है। यही वह डबकी है जो तुम्हें लगानी 
है, और जबतक तुम यह नहीं करते तबतक वर्षों योग करनेपर भी 
सच्चे आध्यात्मिक जीवनके संबंधमें तुम कुछ भी न जान सकोगे। 
पूरी तरहसे डुबकी लगाओ और तुम इस वाह्य व्याकुलता और 
गड़बड़से मुक्त हो जाओगे और आध्यात्मिक जीवनका सच्चा अनु- 
भव प्राप्त करोगे । 

“यह कहा गया है कि योगमें प्रगति करनके लिये साधककों 
अपने जीवनकी छोटी-से-छोटी चोज ओर अपनो छोटी-से-छोटी 
क्रिया भो भगवानको समर्पित कर देनी चाहिये। इसका ठीक- 
ठीक क्या अर्थ हे?” 


योगका अर्थ है भगवान्‌से एकता, और यह एकता होती है 
आत्मोत्सर्गद्वारा,-इसका आधार है अपने-आपको भगवानूके हाथों- 
में दे देना। आरंभमें तुम साधारण खूपमें अपने-आपको देते 
हो और समझते हो मानो सदाके लिये तुम्हारा यह काम पूरा हो 
गया। तुम कहते हो कि “मैं भगवानका सेवक हूं, मेरा जीवन 
पूर्ण रूपसे भगवानको दिया गया है, मेरे सब प्रयत्न दिव्य जीवन- 
की प्राप्तिके लिये हैं।” पर यह तो केवल पहली सीढ़ी हें; 
केवल इतना ही पर्याप्त नहीं है। तुम्हारे संकल्पके बाद भी, 
तुम्हारे इस निएचयके बाद भी कि तुम अपने समग्र जीवनको भग- 
वानके अर्पण कर दोगे, तुम्हें इस बातको अपने जीवनमें प्रत्येक 
क्षण याद रखना होगा और इसे अपने प्रत्येक ब्योरेमें चरितार्थ 
करना होगा। प्रत्येक पदपर तुमको यह अनुभव होना चाहिये कि 
तुम भगवान्‌के हो, तुमको -मह सतत अनुभूति होनी चाहिये कि जो 
कुछ भी तुम सोचते या करते हो, उसमें सर्वदा भागवत चेतना ही 

तुम्हारे द्वारा कायं कर रही हैँ। तुम्हारे पास अब ऐसी कोई 
चीज न रह जानी चाहिये जिसे तुम अपनी कह सको, जो कुछ भी 
तुम्हारे पास आये उसको तुम्हें भगवान्‌के यहांसे आया हुआ अनु- 
भव करना चाहिये और उसको तुम्हें उसके मूल खोतकी भेंट कर 
देना चाहिये। इस अनुभूतिको जब तुम प्राप्त कर सकोगे तब 
तुम देखोगे कि अत्यंत सामान्य-से-सामान्य बातें, जिनपर अभी तुम 
बहुत ध्यान नहीं देते या जिनकी अभी तुम परवा नहीं करते 
वे भी अब अकिचन या तुच्छ नहीं रह. गयी हैं, वे अर्थपूर्ण हो 
गयी हैं और उन्होंने तुम्हारी दृष्टिके सामने दुरतक देख सकनेके 
लिये एक विशाल दिग्मंडलको खोल दिया हे। 


सामान्य रूपसे किये हुए उत्सगंको जीवनके प्रत्येक ब्योरेमें 
होनेवाले उत्सगंतक पहुंचानेके लिये यह विधि है। भगवानूकी 
उपस्थितिमें ही तुम्हारा निरंतर निवास हो; तुम इस अनुभूतिमें 
रहो कि वह उपस्थिति ही तुम्हारी प्रत्येक क्रियाको परिचालित 
कर रही है। अपनी समस्त चेष्टाओंको तुम इसीके प्रति उत्सगे करो 
केवल प्रत्येक मानसिक क्रिया, प्रत्येक विचार और भावको ही नहीं 
बल्कि अत्यंत साधारण और वाह्य क्रियाओंको भी, उदाहरणाथ, 
भोजन करनेको भी उसीके अपित कर दो; जब तुम भोजन करो 
तो तुम्हें अनुभव होना चाहिये कि इस क्रियामें तुम्हारे द्वारा भग- 
वान्‌ ही आरोग रहे हैँ। इस प्रकार जब तुम अपनी समस्त 
्रवृत्तियोंको एक अखंड जीवनमें एकत्रित कर सकोगे, तव अभीके 
मेदभावके स्थानपर एक अखंड एकता स्थापित हो जायगी। तब 
यह अवस्था नहीं रहेगी कि तुम्हारी प्रकृतिका एक भाग तो भग- 

वानके अपित हो और 'बाकी भाग अपनी साधारण वृत्तियोंमें पड़े 
हों, साधारण चीजोंमें लिप्त हों, बल्कि तब यह होगा कि तुम्हारे 
संपूण जीवनको भगवान्‌ अपने हाथमें ले लेंगे और क्रमशः तुम्हारी 
प्रकृतिका संपूर्ण रूपांतर साधित होता रहेगा। 


पूर्णयोगकी साधनामें संयूर्ण जीवनका रूपांतर करना होगा, 
उसको दिव्य बनाना होगा। इस कामको पूरे व्योरेके साथ करना 
होगा और यह देखना होगा कि कहीं कोई छोटी-से-छोटी चीज 
भी बाकी न बच जाय। इस साधनामें ऐसी कोई चीज नहीं हे 
जो तुच्छ या उपेक्षणीय समझी जाय। तुम यह नहीं कह सकते 
कि “जब मैं ध्यान करता हूं, दर्शनशास्त्रसंबंधी पुस्तकें पढ़ता हूं या 
इस वार्त्तालापको सुत्तता हूं तब तो मैं भागवत ज्योतिकी ओर 
अपने-आपको खोलकर रखूंगा और उसका आवाहन करूंगा, किंतु 
जब मैं टहलने जाता हूं या किसी मित्रसे मिळता हूं तब यदि उस- 
को बिलकुल भूल जाऊं तो भी काम चल सकता हूँ। इस 
भावको वनाये रखनेका अर्थ होगा कि तुम्हारा रूपांतर कभी न 
हो सकेगा और तुम्हें भगवानूके साथ सच्ची एकता कभी प्राप्त न 
 होगी। तुम्हारे सदा दो भाग बने रहेंगे, अधिक-से-अधिक तुम्हें 
इस महत्तर जीवनकी कुछ झांकियां मिल सकेंगी। हो सकता 
है कि घ्यानके समय तुम्हारी आंतर चेतनामें कतिपय अनुभतियाँ 
और साक्षात्कार मिल जायं, पर तुम्हारा स्थूल शरीर और तुम्हारा 
बाह्य जीवन तो रूपांतरित हुए बिना ही रह जायगा। जिस 
आंतर प्रकाशका शरीर और बाह्य जीवनपर कोई असर नहीं होता 
बह किसी विशेष उपयोगका नहीं होता। क्योंकि इससे यह जगत्‌ 

तो जैसा-का-तैसा बना रहता है। और अभीतक लगातार यही 
होता आया हैँ। वे लोग भी जिन्हें अति महान्‌ और शक्तिशाली 
उपलब्धियां हुई थीं जगतूसे अलग हट गये, जिससे वे अपनी आंतर 
स्थिरता और शझांतिमें अक्षु्ध खूपसे निवास कर सकें। इन 
लोगोंने जगत्को अपने ही मार्गपर चलते रहनेके लिये छोड़ दिया, 
परिणाम यह हुआ कि विश्‍वसत्ताकी इस भौतिक भूमिकापर दुःख 
और जड़ता, मृत्यू और अज्ञानका राज्य पूर्ववत्‌ अबाध गतिसे 
जारी रहा। जो लोग इस प्रकार किनारा कर लेते हैं उनके लिये 
इस उपद्रवसे त्राण पाना, इन कठिनाइयोंसे दूर भागना और दूसरे 
लोकमें अपने लिये एक सुखी अवस्थाका पा लेना भले ही सुखकर 
हो, कितु इसमें संदेह नहीं कि वे इस जगत्‌ और जीवनको अमाजित 
और अरूपांतरित अवस्थामें ही छोड़ जाते हैं; यही नहीं, बल्कि 
वे अपनी निजी वाह्य चेतनाको भी अपरिवतित अवस्थामें और 
अपने शरीरको सदाकी नाई असंस्कृत अवस्थामें ही छोड़ देते हैं। 
ये लोग जब भौतिक जगत्में वापस लौटेंगे तो संभव है कि इनकी 
दशा एक साधारण मनुष्यकी अपेक्षा भी बुरी हो, क्योंकि ये लोग 
स्थूल वस्तुओंपर प्रभुता प्राप्त करनेकी शक्तिको गंवा देते हें, अतएव 
यह संभव है कि भौतिक जीवनके साथ इनका व्यवहार बिलकुल 
बेढंगा हो और इस जीवनकी धारामें वे अपने-आपको असहाय 
वोध करें तथा उनका जीवन प्रत्येक गुजरती हुई शक्तिको दयापर 
निर्भर हो। 

इस प्रकारका आदर्श उनके लिये भले ही ठीक हो जो इसे 
चाहते हैं, कितु हम लोगोंका योग यह नहीं है। हम इस जगत्‌- 

न 
पर तथा इसकी समस्त गतियोंपर Sh विजय चाहते 
हैं और यहीं, इस पार्थिव जगत्में ही भगवान्‌की उपलब्धि 
चाहते हैं। परंतु यदि हम भगवानूके राज्यके लिये इच्छुक हों तो 
जो कुछ भी हम हैँ, जो कुछ भी हमारे पास हे और जो कुछ भी 
हम यहां करते हं, उस सबको हमें भगवानूके अर्पण कर देना 
चाहिये। यह सोचनेसे काम नहीं चलेगा कि कोई बात गौण हें 
अथवा बाह्य जीवन और उसकी आवश्यकताओसे दिव्य जीवनका 
कोई संबंध नहीं है। यदि हम इस .तरहका बर्ताव करें तो हम 
वहीं पड़े रहेंगे जहां हम सदा रहे हैं और इस बाह्य जगत्पर 
कभी विजय मिलेगी ही नहीं, यहां इस पाथिव भूमिकापर किसी 
चिरस्थायी परिणामकी प्राप्ति नहीं हो पायगी। 


. जो लोग बहुत अधिक ऊपर उठ चुके हें, क्या वे इस 
भूमिकापर वापस आते हें?” 


हां, यदि उनमें इस भूमिकाका रूपांतर करनेका संकल्प हुँ तो 
उन्होंने जितनी उन्नति की होगी, उतना ही उनका यहां वापस 
आना निश्चित हे। और जिन लोगोंकी इच्छा यहांसे भाग जाने- 
की है, वे भी, हो सकता हे कि दूसरी दिशामें पहुंचकर यह अत्‌- 
भव करें कि आखिर इस प्रकार भाग आनेका कोई विशेष फल 
नहीं हुआ। 

“क्या इस यातका स्मरण बहुतोंको रहता हे कि वे ऊपर 
पहुंच चुके ये ओर पुनः वापस आये हं?” 

चेतनाकी एक विशेष अवस्थामें पहुंच जानेपर यह स्मृति रह 
सकती हे ।#*“आंशिक..रूपसे,..थोड़ेसे-- ~ इस--अवस्थाकाः 

स्पर्श करना बहुत कठिन नहीं है; ध्यानमें, स्वप्तर्मे अथवा 
सूक्ष्म जगतोंके दृश्योंमें किसीको यह अनुभव या आभास हो सकता 
है कि वह पहले अमुक जीवन बिता चुका हैँ, उसको अमुक भ्रकार- 
का साक्षात्कार हुआ था, और अमुक सत्यका ज्ञान हुआ था। परंतु 
इसे पूर्ण साक्षात्कार नहीं कहा जा सकता। पूणं अवस्थाको प्राप्त 
करनेके लिये यह आवस्यक हूँ कि साधक उस स्थायी चेतनाको 
प्राप्त कर ले जो हमारे अंदर ही हुँ, जो सनातन हैँ: तथा हमारे 
भूत, वत्तंमान और भावी जीवनको एक साथ धारण किये हुए है। 


“जस समय हम मानसिक प्रवृत्तियोंमें अथवा बुद्धिके व्यापारों- 
में एकाग्र रहते हें उस समय हम भगवानको कभी-कभी क्यों 
भूल जाते अथवा उनके स्पर्शको क्यों गंवा देते हें?” 


क्योंकि तुम्हारी चेतना अभीतक बंटी हुई हुँ। तुम्हारे मनमें 
भगवान्‌ अभीतक अच्छी तरहसे बस नहीं 'गये हूँ, अभीतक तुम 
दिव्य जीवनपर पूर्ण रूपसे न्योछावर नहीं हुए हो। नहीं तो इस 
प्रकारके कामोंमें चाहे जितने लीन क्यों न रहो फिर भी तुमको 
यह भान रहेगा कि भगवान्‌ तुम्हारी सहायता कर रहे हैं और 
तुमको धारण किये हुए हैं। 


अपनी प्रत्येक प्रवृत्तिमें, चाहे वह बौद्धिक हो या बाह्य, 
तुम्हारा एकमात्र मंत्र होना चाहिये “स्मरण और समपंण। तुम 
जो कुछ भी करो वह सब भगवानूके अर्पण हो। यह तुम्हारे लिये 
एक सुंदर साधना बन जायगी और अनेक मूखेतापूर्ण और निरर्थक 
कामोंसे तुम्हारी रक्षा करेगी। 

“कार्यके आरंभमें प्रायः ऐसा किया जा सकता हे, कितु 
जैसे-जैसे कोई कार्यमे लोन होता जाता है वेसे-वेसे वह भूलता 
जाता है। स्मृति बनाये रखनेका क्या उपाय हूँ?” 

जिस अवस्थाको प्राप्त करना है, जो योगकी वास्तविक पूण्णता 
है, अंतिम प्राप्ति और सिद्धि है, जिसके लिये बाकी सब कुछ 
केवल तैयारीमात्र ही है, वह एक ऐसी चेतना हे जिसमें भगवानके 
विना कुछ भी नहीं हो सकता। उस समय यदि तुम भगवान्‌के 
बिना रहो तो तुम्हारी क्रियाका स्रोत ही लुप्त हो जाता हैं, ज्ञान, 
शक्ति सब कुछ चले जाते हैँ। परंतु. जवतक तुम यह अनुभव 
करते रहोगे कि जिन शक्तियोंका तुम उपयोग कर रहे हो वे 
तुम्हारी अपनी हैं तबतक तुम भगवानूके सहारेकी आवश्यकताका 
अनुभव नहीं करोगे। 

योग-साघनाकी आरंभिक अवस्थामें बहुत संभव हें कि तुम 
बहुघा भगवानको भूल जाओ। परंतु सतत अभीप्साके द्वारा 
तुम्हारी स्मृति बढ़ती जाती है और विस्मृति घटती जाती हूं। 
परंतु यह किसी कठोर तपस्या या कतँव्यके रूपमें नहीं करना 
चाहिये, यह साधना प्रेम और आनंदकी एक सहज अभिव्यक्ति 
: स्वरूप होनी चाहिये। जब तुम इस प्रकार कर सको तो तुम्हारी 
साघनामें शीघ्र ही एक ऐसी अवस्था आ जायगी. कि तुम यदि 
प्रत्येक क्षण और प्रत्येक कार्यमें भगवान्‌की उपस्थितिका अनुभव न 
करो तो तुम तुरत अपने-आपको अकेला, उदास और दुःखी अनु- 
भव करने लगोगे । 

जब भी तुम्हें यह दिखायी पड़े कि तुम भगवानूकी उपस्थिति- 

का अनभव किये बिना ही किसी कामको कर सकते हो और फिर 
भी चैनसे रह सकते हो, तभी तुमको यह समझना चाहिये कि 
तुम्हारी सत्ताके उस भागका अभीतक समर्पण नहीं हुआ हं। यह 
तो साधारण मानव-समाजका तरीका है, जिसे भगवान्‌की जरूरत 
नहीं मालूम पड़ती। परंतु दिव्य जीवनके साधकका मार्ग सर्वथा 
भिन्न होता है। और जब भगवान्के साथ तुम्हारी पूण रूपसे 
एकता हो जाय तो, यदि क्षणभरके लिये भी भगवान्‌ तुमसे अलग 
हो जायं, तो तुम मर जाओगें। क्योंकि तब भगवान्‌ ही तुम्हारे 
प्राणके प्राण, तुम्हारे समग्र जीवन, तुम्हारा एकमात्र सहारा होते 
हैँ। -तब यदि भगवान्‌ तुम्हारे साथ न हों तो तुम्हारे पास कुछ 
रह ही नहीं जाता। 


“साधनाको आरंभिक अवस्थामें क्या साधारण कोटिको 
पुस्तकोंका पढ़ना साधकके लिये उचित हैँ?! ' 

घमंग्रंथोंको पढ़ते हुए भी तुम भगवानूसे दूर रह सकते हो 
और. अत्यंत मूखेतापूणं प्रकाशनोंको पढ़ते हुए भी तुम भगवानूके 
स्पर्शमें रह सकते हो। जबतक रूपांतरका स्वाद न ले लो तब- 
तक रूपांतरित चेतना और उसकी गतियोंको समझना असंभव हूँ। 
भगवानके साथ एकता प्राप्त चेतनाका एक मार्गे है जिसके द्वारा 
तुम जो कुछ भी पढ़ो, जो कुछ भी देखो उस सबम रस ले सकते 
हो, यहांत़क कि अत्यंत निरर्थक पुस्तकोंमें भी और अत्यंत अरुचि- 
कर दृझ्योंमें भी रस ले सकते हो। तुम अत्यंत घटिया संगीतको 
--ऐसे संगीतको भी जिसे सुनकर कोई वहांसे भाग जाना चाहे-- 
सुनकर भी आनंद ले सकते हो, उसके वाह्य स्वरूपके कारण नहीं 

बल्कि उस संगीतके पीछे जो कुछ हे उसके कारण। यह नहीं 
कि तुम उच्च कोटिके संगीत और हीन कोटिके संगीतमें जो भेद 
हं उसके विवेकको गंवा देते हो, बल्कि तुम इन दोनोंके द्वारा उस 
चीजतक पहुंच जाते हो जिसको संगीत व्यक्त करता है। संसार- 
में ऐसी कोई चीज हे ही नहीं जिसका अंतिम सत्य और आश्रय 
भगवानूमें न हो। और यदि किसी चीजके भौतिक, नेतिक या 
रसमय रूपको देखकर तुम वहीं न रुक जाओ, बल्कि उसके परे 
पहुंचकर उसकी आत्माका, उस चीजके अंदर. भगवानका जो अंश 
है उसका स्पशं करो तो साधारण इंद्रियोंको तुच्छ, दुःखदायी अथवा 
बेसुरी लगनेवाली चीजके अंदर भी तुम सौंदर्यं और आनंदको प्राप्त 
कर सकोगे। 


“किसी मनुष्यके भूतकालका ओचित्य दिखलानेके लिये क्या 
यह कहा जा सकता हें कि उसके जीवनमें जो कुछ घटना घटी 
हं वह धटनो ही चाहिये थी?” 

यह्‌ तो स्पष्ट ही है, जो कुछ हुआ हं वह होनेको ही था, 
यदि उस प्रकार अभिप्रेत न होता तो वेसा होता ही नहीं। हम- 
ने जो भूलें को हुँ, हमपर जो विपत्तियां पड़ी हैं वे भी होनी ही 
चाहिये थीं, उनकी भी कोई आवश्यकता थी, हमारे जीवनमें उन- 
का उपयोग था। परंतु सच पूछो तो इन बातोंको मनके द्वारा 
समझाना असंभव हे और समझाना चाहिये भी नहीं। जो कुछ 
हमारे जीवनमें बीता हे उसकी एक आवश्यकता थी, यह 
आवश्यकता मानसिक तकंके लिये नहीं, बल्कि मनकी कल्पना- 
शक्तिसे परेके क्षेत्रमें पहुंचानेके लिये थी। परंतु क्या इसकी 

व्याख्या करनेकी कोई आवश्यकता है? यह समग्र विश्वन्नह्मांड 
प्रत्येक चीजकी व्याख्या प्रत्येक क्षण स्वयं कर रहा हैँ और यह 
समग्र विश्व जैसा है उसके कारण ही कोई विशिष्ट घटना घटती 
है। परंतु इसका यह अर्थ नहीं कि प्रकृतिके निष्ठुर नियमोंको 
इम अपनी अंघ अनुमति देनेके लिये बाधित हैं। अपने भूतकाल- 
को तुम निश्चित तथ्य कहकर स्वीकार कर सकते हो और उसकी 
एक आवश्यकता थी ऐसा वोध कर सकते हो, फिर भी उससे 
तुम्हें जो अनुभव मिला है उसका उपयोग तुम उस शक्तिके 
निर्माणके लिये कर सकते हो जो तुम्हें अपने वर्तमान और भविष्य 
कालका सचेतन रूपसे संचालन और गठन करनेकी क्षमता प्रदान करे। 


“भगवान्‌की योजनामें क्या हरेक घटनाका काल भी निश्चित 
रहता है? 

इस प्रइनका उत्तर इस बातपर निर्भर है कि कौन किस 
भूमिकासे देखता और बोलता है। भागवत चेतनाकी एक भूमिका 
है जहां सब कुछ पूर्णतः जाना हुआ रहता हैँ और सुष्टिकी समस्त 
योजना पूवेदुष्ट और पूर्वनिश्चित रहती है। इस प्रकारकी दृष्टि 
तो विज्ञानमय लोककी उच्चतम भूमिकामें पहुंचनेपर ही प्राप्त 
होती है, यह पुरुषोत्तमकी अपनी दृष्टि है। परंतु जबतक हम 
इस चेतनाको प्राप्त न कर लें तबतक वहांकी बातें करना निरर्थक 
| है, क्योंकि वहांकी बातें उस भूमिकापर ही काम देती हैं और वे 
हमारी वर्तमान दृष्टिसे परे हैं। चेतनाकी निम्नतर भूमिकामें 
पहलेसे कुछ भी सिद्ध या नियत नहीं होता, सब कुछ तैयार होने- 
की प्रक्रियामें रहता है। इस भूमिकामें निर्धारित घटनाएं नहीं 


~ 

हैं, यहां तो केवल संभावनाओंका खेल है, और इन संभावनाओंके 
संघंके भीतरसे ही वह वस्तु सिद्ध की जाती है जो होनेको होती 
हं। हम इस भूमिकापर पसंद और चुनाव कर सकते हैं। हम 
चाहें तो किसी एक संभावनाका त्यागकर दूसरीको स्वीकार कर 
सकते है, किसी एक मागेका अनुसरण कर दूसरेको छोड़ सकते 
हैं । हम यह सब कर सकते हैं, पर हो सकता है कि जो वस्तुतः किसी 
उच्चतर भूमिकामें हो रहा है वह पू्वेदुष्ट और पूर्वनिर्चित हो चुका हो। 

परम चेतना प्रत्येक बातको पहलेसे जानती है, क्योंकि उसकी 
अनंततामें सब कुछ पहलेसे ही सिद्ध होता हूँ। परंतु अपनी. 
लीलाके लिये और जो कुछ उसके परम आत्मामें पूर्वेनिदिष्ट है 
उसको पार्थिव भूमिकापर कार्यान्वित करनेके लिये, यहां, पृथिवीपर 
वह इस प्रकार विचरती है मानो समस्त कहानी उसे ज्ञात ही च 
हो, वह इस प्रकार कार्य करती हैँ मानो वह किसी नये और 
अपरिचित सूतको बुन रही हो। उच्चतर चेतनामें पूर्वनिश्चित 
' समस्त विषयोंके संबंधमें उसको जो भविष्य ज्ञान है उसको ऊपरसे 
दिखनेवाली यह विस्मृति क्रियात्मक जीवनमें व्यक्तिको अपनी 
स्वतंत्रता, स्वाधीनता और आरंभ-शक्तिका भान कराती हे । 
व्यक्तिके ये तत्त्व ही उस चेतनाके व्यावहारिक यंत्र और साधन हुँ 
और इनके द्वारा ही चेतनाकी अन्य भूमिकापर योजित किये हुए 
और पूरवेदुष्ट गतियां और परिणाम जो होते हैं, यहां इस पाथिव 
भूमिकापर सिद्ध किये जाते है। 

यदि तुम नाटकके एक पात्रका उदाहरण लो तो इस विषयके 
समझनेमें तुम्हें सहायता मिलेगी। नाटकके पात्रको अपने पार्टका 

संपूर्ण रूपसे ज्ञान रहता है। रंगमंचपर जो घटना घटनेवाली- है 
उसका क्रम और परिणाम उसके मनके अंदर होता हेँ। परंतु 
जब वह रंगमंचपर आता हैं तो उसे इस प्रकार आना पड़ता हैं 
मानो वह कुछ जानता ही नहीं, उसे इस प्रकार अनुभव करना 
और पार्ट करना पड़ता है, मानो वह इन समस्त बातोंका जीवनमें 
प्रथम बार अनुभव कर रहा है, मानो वह कोई एकदम नया 
जगत्‌ है जो आकस्मिक घटनाओं और आक्चयसे भरा हुआ हँ 
और जिसका पट उसकी आंखोंके आगे खुल रहा है। 

“तो क्या वास्तविक स्वतंत्रता जैसी कोई चीज हैं ही नहीं? 
क्या सब कुछ यहांतक कि जीवकी स्वतंत्रता भी पूर्ण रूपसे 
पूर्वनिर्धारित रहती है, और क्या प्रारब्धवाद हो परम रहस्य हे?” 

स्वतंत्रता और प्रारब्ध, स्वाधीनता और नियतिवाद, ये चेतना- 
के विभिन्न स्तरोंके सत्य हैं। अज्ञानके कारण मन इन्हें एक ही 
स्तरपर लाकर रख देता हुँ और इनमें विरोध देखता है। चेतना 
एक ही प्रकारकी सद्वस्तु नहीं है, वह बहुविध है, वह किसी सम- 
तल भूमि जैसी नहीं हुँ, वह अनेक दिशाओंमें फली हुई हैं। उच्च- 
तम ऊंचाईपर पुरुषोत्तम हैँ और निम्नतम गहराईमें जड़प्रकृति 
(Mate) है. और इस निम्नतम गहराई और उच्चतम ऊंचाईके 
बीचमें चेतनाओंकी अनंत भूमिकाओंका क्रमविन्यास हे। 

जडप्रकृतिके क्षेत्रमें और साधारण चेतनाके स्तरपर तुम हूर 
ओरसे बंधे हुए हो। प्रकृतिकी यांत्रिकताके गुलाम होनेके कारण 
तुम कमंकी सांकलसे जकड़ें हुए हो, और इस सांकलके बंधनमें 
रहते हुए जो कुछ घटना घटती हुँ वह अचूक रूपसे पूर्वकमांके 

परिणामस्वरूप होती है। इस अवस्थामें जो स्वतंत्र गतिका जाल 
होता है वह भ्रम ही है, यथार्थमें दूसरे लोग जो करते 
तुम भी दोहराते रहते हो, प्रकृतिकी जो विशव-गातियां 
उनकी प्रतिध्वनिमात्र करते हो, उसके विश्वयंत्रकें कुचल देनदान्ट 
मायाचक्रपर आरूढ़ होकर तुम असहाय रूपसे चक्कर नाल 


रहते हो। 


परंतु यह होना आवश्यक नहीं है। तुम चाहो तो अपनी 
स्थितिको बदल सकते हो और नीचे पड़े रहकर रौंदे जाने या 
कठपुतलीकी तरह नचाये जानेके बदले ऊपर उठ सकते हो डोर 
बहांसे ही संसारचक्र और उसकी अवस्थाओंपर दृष्टिपात कर सकते 
हो तथा तुम अपनी चेतनाके परिवर्तनद्वारा इस चक्रको फिरानेवाके 
किसी हत्येको हथिया सकते हो, जिससे कि इन आपातदुष्ट अनि- 
वार्यं घटनाओंका परिचालन. कर सको और इन निश्चित अवस्वाओ- 
को परिवर्तित कर सको। एक बार जहां तुम अपन-आपको इस 
भंवरसे बाहर निकाल लाओ और ऊपर खड़े हो सको तो तुम 
अपने-आपको मुक्त पाओगे। समस्त गुलामीसे मुक्ति पाकर केवल 
इतना ही नहीं होगा कि तुम प्रकृतिके एक निष्क्रिय उपकरण न 
रहोगे, बल्कि तुम उसके एक सक्रिय प्रतिनिधि बन जाओगे । 
केवल यही नहीं कि तुम अपने कर्मफलोके बंघनसे मुक्त हो जाओगे, 
बल्कि तुम अपने कर्मफलोंको भी बदल सकोगे। एक बार जहां 
लुम शाक्तियोंकी लीलाको देख पाओ, चेतनाकी उस भूमिकामें ऊपर उठ 
जाओ जहांसे शक्तियोंका प्रादुर्भाव होता है और इन गतिशील 
उद्गमोंके साथ अपने-आपको एक कर लो, तो फिर तुम उस 

श्रेणीके नहीं रहोगे जिस श्रेणीके जीवोंका परिचालन किया जाता 
है, वल्कि उस श्रेणीके हो जाओगे जो परिचालन करती हैँ । 
अस्तु ! यही है योगका वास्तविक ध्येय--कर्मचक्रसे वाह्र 
निकलकर भागवत गतिमें प्रवेश करना। योगके द्वारा तुम प्रकृति- 
की उस यांत्रिक गतिसे छुटकारा पा सकते हो जिसमें तुम्हारी 
अवस्था एक मूढ़ गुलामकीसी है, जहां तुम एक असहाय और बेबस 
उपकरण हो। तुम एक दूसरी ही भूमिकामें ऊपर उठ जाते हो 
जहां किसी उच्चतर भवितव्यताको कार्यमें .परिणत करनेमें तुम 
एक सचेतन सहयोग देनेवाले और उस कार्येके लिये भगवानूके एक 
सक्रिय प्रतिनिधि बन जाते हो। चेतनाकी यह गति द्विविध होती 
है। पहले तो चेतनाका आरोहण होता हैं, तुम अपनेको जड़- 
प्राकृतिक चेतनाकी सतहसे ऊपर उठाकर श्रेष्ठतर क्षेत्रोंमें ले जाते 
हो। परंतु निम्नतर क्षेत्रोंसे ऊध्वेतर क्षेत्रोंमें आरोहण ऊध्वंतर 
चेतनाका निम्नतर क्षेत्रोंमें अवतरण करनेके लिये आवाहन करता 
है। तुम पार्थिव भूमिकासे ऊपर उठनेके फलस्वरूप उपरको 
किसी चीजको इस पृथिवीपर उतार लाते हो--किसी ऐसी ज्योति 
या शक्तिको जो इस पृथिवीकी पुरानी प्रकृतिका ख्पांतर कर देती 
है या उसे रूपांतरित होनेके लिये प्रवृत्त कर देती हैं। और तव 
जो अभीतक एक दूसरेसे अलग, वेमेल और विषम थे-तुम्हारे 
अंदर जो कुछ उच्च है वह और जो कुछ निम्न है वह, दूसरे 
झब्दोंमें तुम्हारी सत्ता और चेतनाके आंतर और बाह्य स्तर--एक- 
दूसरेसे मिल जाते और धीरे-धीरे आपसमें जुड़ जाते हैं तथा 
क्रमशः एक सत्य और एक सामंजस्यमें परिणत हो जाते हैँ। 


~ 

लोग जिन्हें चमत्कार कहते हें, वे इसी तरह घटित हें। 
यह जगत्‌ चेतनाकी अनेक भूमिकाओंसे निर्मित हुँ और प्रत्येक 
भूमिकाके अपने-अपने जुदा नियम हँ। एक भूमिकाके नियम 
दूसरी भूमिकापर लाग्‌ नहीं होते। चमत्कारका अर्थ ही हें किसी 
प्रकारका आकस्मिक अवतरण, किसी अन्य चेतना और उसकी 
शाक्तियोंका--जो बहुधा प्राणकी शक्तियां होती हँ--इस स्थूल- 
भौतिक लोकमें आविर्भूत हो जाना। यहांकी स्थूलभौतिक यंत्र- 
रचनापर किसी उच्चतर भूमिकाकी यंत्र-रचना हठात्‌ उतर आती 
हँ। यह इस तरह होता हे मानो हमारी साधारण चेतनाके 
बादलोंको चीरकर उसमें बिजली उतर आयी हो और उसने अन्य 
शक्तियों, अन्य गतियों तथा अन्य परिणामोंको भर दिया हो। 
और इसके फलको हम चमत्कार कहते हैं, क्योंकि हमारी साधारण 
भूमिकामें जो स्वाभाविक नियम काम कर रहे हैं उनमें अचानक 
एक परिवर्तन दिखायी देता हुँ, ऐसा जान पड़ता हें कि इन नियमों- 
में एकाएक कोई हेर-फेर हो गया हे, कितु इस परिवर्तेन या हेर- 
फेरके कारण और क्रमको हम जान या देख नहीं पाते, क्योंकि 
इस चमत्कारका मूल कारण तो किसी दूसरी भूमिकामें होता हे। 
अपने इस पार्थिव लोकपर अन्य ऊध्वं लोकोंके इस प्रकारके हमले 
बहुत असाधारण नहीं हें। ये बाराबर होते ही रहते हूँ, और 
यदि हमारे अंदर दृष्टि हो और इस बातका ज्ञान हो कि इनको 
किस प्रकार देखा जाता ह तो हमें प्रचुर परिमाणमें चमत्कार 
दिखायी देंगे। विशेषतः वे साधक जो उच्चतर भूमिकाओंकी 
शक्तियोंको इस पार्थिव चेतनापर नीचे उतार छानेका प्रयत्न कर 
रहे हूँ, उनमें तो ये अनवरत होते ही रहते हैं। 


६१ 


“क्या सृष्टिका कोई निश्चित लक्ष्य हें? क्या इसका कोई 
अंतिम ध्येय है जिसको ओर यह अग्रसर हो रही हुं?” 


नहीं, यह विश्व एक गति हैँ जो शाइवत रूपसे स्वतः 
उद्घाटित हो रही हँ। यहां ऐसा कुछ नहीं है जिसको यह कहा 
जा सके कि यही इसका अंत है, यही एक लक्ष्य हे। परंतु कार्य- 
संचालनके लिये हमको इस गतिका--जो स्वयं अनंत हे--खंड 
कर लेना पड़ता हं और यह कहना पड़ता हूँ कि हमारा. अमुक 
लक्ष्य हूँ, क्योंकि कार्य करनेके लिये हमें किसी ऐसी चीजकी आव- 
इयकता पडती है जिसपर हम अपना लक्ष्य बांव सकें। एक चित्र 
आंकनेमें तुम्हें उसकी रचना और रंगोंकी एक निदिचित आयोजना 
कर लेनेकी आवश्यकता होती है, तुम्हें एक सीमा बांघनी होती हैं, 
जो कुछ चित्रित करना हं वह सब कुछ एक नियत ढांचेमें आ 
जाय ऐसा करना होता है, कितु वह सीमा मिथ्या होती हैं, वह 
ढांचा केवल सांकेतिक होता हे। असलमें चित्रकी एक सतत 
निरवच्छिन्न धारावाहिता होती हं जो किसी भी विशिष्ट ढांचेका 
अतिक्रमण करती है, और उसकी प्रत्येक निरवच्छिन्नता, प्रत्येक 
घारा उसी प्रकारसे एक-एक ढांचेमें उतारी जा सकती है और 
इस प्रकार अनगिनत ढांचोंका: कभी न समाप्त होनेवाला एक ढेर 
लग सकता है। हम यह कहते हैँ कि हमारा लक्ष्य अमुक हे, 
किंतु यह हम जानते हूँ कि इस लक्ष्यके परे जो दूसरा लक्ष्य होगा 
उसका यह प्रारंभमात्र हे, और इस प्रकार हमारे सामने एकके 
बाद दूसरा लक्ष्य आता रहता हे और यह शदला सदा बढ़ती ही 


रहती है, कभी भी बंद नहीं होती । 


६२ 


“बुद्धिका यथार्थ व्यापार क्‍या है? यह साधनामें सहायक 
हैं या बाधक ?” 


साधनामें बुद्धिका सहायक या वाधक होना इसके उपयोग 
करनेवाले व्यक्तिपर और उपयोगके ढंगपर निर्भर हे। बुद्धिकी 
क्रिया सही भी होती है और गलत भी। सही क्रिया सहायक 
होती है और गलत क्रिया बाधक होती हँ। जो बुद्धि अपनेको 
बहुत अधिक महत्त्व देती और अपनी ही संतुष्टि चाहती है, वह 
उच्चतर सिद्धि प्राप्त करनेमें बाधक होती है। 

परंतु यह बात किसी विशेष अर्थमें ही सत्य नहीं हे और यह 
केवल बुद्धिपर ही लाग्‌ नहीं होती, यह सवंसाधारण है और 
मनुष्यको अन्य शक्तियोंपर भी उसी प्रकार लागू होती हे। उदा- 
हरणार्थ प्राणकी वासनाओं अथवा पाशविक तुष्णाओंकी तृप्तिमें ही 
रीन रहनेकी वृत्तिको लोग सद्गुण नहीं समझते। इस संबंधमें वे 
नेतिक धारणाको एक नियंत्रणके तौरपर स्वीकार करते है, यह 
नेतिक धारणा उन्हें वतलाती है कि वासनाओं और तृष्णाओंकी 
सीमा यहांतक है और इसका उल्लंघन करना अनुचित है। केवल 
बुद्धिकी क्रियाओंके संबंधमें ही मनुष्य किसी नियंत्रण या अंकुशकी 
जरूरत नहीं समझ्ते। 





सत्ताका हर भाग जो अपने उचित स्थानपर रहता और अपने 
नियत धमका पालन करता है, वह सहायक होता है, किंतु जसे 
ही वह अपनी सीमाके बाहर निकला कि वह आकुंचित, विकृत 
और इस कारण असत्य बन जाता हे। किसी भी शक्तिका प्रयोग 
जब भागवत प्रयोजनकी पूर्तिके लिये किया जाता है तव वह 
उचित होती है, किंतु वही शक्ति जब अपने ही संतोषके लिये 
प्रयोगमें लायी जाती है तो उसकी गति अनुचित होती है। 

बुद्धि, अपने सत्य स्वरूपमें, अभिव्यक्ति और कर्मका उपकरण 
है। ऐसा समझो कि भनके ऊपर,” उच्चतर भूमिकाओंमें स्थित 
जो सत्यज्ञान हे और यहां पाथिव भूमिकापर उसकी जो उप- 
लब्धि होती है--इन दोनोंके बीच मध्यवर्ती वस्तु बुद्धि है। बुद्धि 
और अधिक साधारण खूपमें यदि कहा जाय तो मन, इस सत्यको 
आकार प्रदान करता है; प्राण इसमें गतिशीलता लाता और जीवन- 
शक्तिका संचार करता है, और सवके अंतमें जड़तत्त्वकी वारी 
आती है जो इसको स्थूल रूपमें मत्तिमान्‌ करता है। 

“विरोधी शक्तियोका, जो नेत्रोसे अगोचर होते हुए भी 
जीवंत ओर स्पष्टतया अनुभवनीय हें, मुकाबला किस प्रकार 
करना चाहिय?” 

यह बात बहुत कुछ तुम्हारी चेतनाके विकासकी अवस्थापर 
निर्भर करती है। आरंभमें यदि तुम्हारे पास विशेष सूक्ष्म ज्ञान और 
शक्ति न हो तो तुम्हारे लिये सबसे अच्छी बात यह है कि तुम 
जहांतक संभव हो वहांतक शांत और स्थिर रहो। यदि आक्रमण 
` विरोधी सुझावोंका रूप धारण करे तो तुमको उसे शांतिके साथ 

ठीक उसी तरह दूर फेंक देना चाहिये जैसे किसी भौतिक पदार्थको 
प्रतिकूल होनेपर फेंक दिया जाता हँ। तुम्हारी शांति जितनी ही 
अधिक होगी उतने ही तुम शक्तिशाली होओगे। सभी आध्या- 
त्मिक शक्तियोंका सुदुढ़ आधार हँ समचित्तता। किसी भी चीज- 
को तुम्हें एसा अवसर नहीं देना चाहिये कि वह तुम्हारी समतोलता- 
को भंग कर सके। यदि तुम ऐसा कर सको तो किसी भी आक्र- 
मणका प्रतिरोध कर सकोगे। इसके अतिरिक्त यदि तुम्हारे पास 
यथेष्ट विवेकशबित हो और विरोधी सुझावोंके पास आते ही तुम 
उन्हें देख और पकड़ सको तो उन्हें निकाल बाहर करना और भी 
सहज हो जाता हुँ, कितु कभी-कभी ये अळक्षित रूपसे घुस आते 
हूँ और तब इनसे युद्ध करना अधिक कठिन होता है। जब ऐसा 
हो तब तुम्हें स्थिर होकर बैठना चाहिये और शांति तथा गभीर 
आंतरिक स्थिरताका आवाहन करना चाहिये। अपने-आपको दृढ़ 
बनाये रखो, श्रद्धा तथा विश्वासके साथ भगवानको पुकारो। 
यदि तुम्हारी अभीप्सा शुद्ध और अविरत हे तो तुम' अवश्य 
सहायता प्राप्त करोगे। 


विरोधी शक्तियोंके आक्रमण अपरिहार्य हँ। इनके विषयमें 
तुम्हें यों समझना चाहिये कि साधनाके मार्गमें ये एक तरहकी 
परीक्षाएं हैं और इन अग्निपरीक्षाओंमेंसे तुम्हें साहसके साथ गुजरना 
चाहिये। हो सकता हैँ कि यह संघर्ष कठिन हो, कितु. जब तुम 
इसको पार करके बाहर निकलोगे तब तुम देखोगे कि तुमने कुछ 
प्राप्त किया है, तुम एक कदम आगे बढ़े हो। विरोधी शक्तियों- 
के होनेकी भी एक आवश्यकता हे। ये तुम्हारे निश्वयको अधिक 

दृढ़ करतीं और तुम्हारी अभीप्साको अधिक शुद्ध बनाती हें। 

फिर भी, यह सत्य है कि इनका अस्तित्व इसीलिये है कि 
तुमने इनके अस्तित्वके लिये कारण दे रखा हें। जबतक तुममें 
कोई भी चीज ऐसी हो जो इनकी पुकारका उत्तर देती हो तबतक 
इनका हस्तक्षेप करना सबंथा उचित है। यदि तुम्हारा कोई भी 
भाग इन्हें प्रत्युत्तर न दे, यदि तुम्हारी प्रकृतिके किसी भी अंशपर 
इनका वश न हो तो ये शक्तियां लौट जायंगी और तुम्हें छोड़ 
देंगी। परंतु कुछ भी क्‍यों न हो, ये तुम्हारी आध्यात्मिक प्रगति- 
को रोक या अटका नहीं सकतीं। 

विरोर्घी शक्तियोंसे युद्ध करनेमें तुम्हारी पराजय एक ही 
कारणसे हो सकती है और वह कारण है भागवत साहाय्यमें सच्चे 
विश्वासका न होना। अभीप्साकी सच्चाई आवश्यक साहाय्यको 
सदा ले ही आती है। शांत आवाहन, यह विश्वास कि सिद्धिकी 
ओर तुम्हारा जो आरोहण हो रहा है उसमें तुम कभी अकेले नहीं 
चलते और यह श्रद्धा कि जब कभी किसी सहायताकी आवश्यकता 
हो तो वह सदा उपस्थित होती है-तुम्हें सहज और निरापद 
रूपसे इस संग्रामके पार पहुंचा देंगे। 

“द्रे विरोधी शक्तियां साधारणतया बाहरसे आती हें या 
अंदरसे ? ” 

यदि तुम ऐसा सोचते या अनुभव करते हो कि ये अंदरसे 
आती हैं तो संभवतः तुमने अपने-आपको उनके लिये खोल दिया 
है और वे तुम्हारे अंदर अलक्षित रूपसे आकर जम गयी हैँ. 
वस्तुओंका सत्य स्वभाव सामंजस्यका होता हैँ, कितु कतिपय जगत्‌ 

एसे हें जहां इस सामंजस्यमें विकार पैदा होता है जिसके फल- 
स्वरूप विकृति और विरोधकी सृष्टि हो जाती हैं। विकार पैदा 
करनेवाले इन जगतोंके साथ यदि तुम्हारा बहुत अधिक मेल हो 
तो हो सकता है कि बहांकी सत्ताओंके साथ तुम मित्रता स्थापित 
कर लो और उनकी पुकारपर पूरा सहयोग दो। यह होता है, 
कितु यह कोई अच्छी अवस्था नहीं हे। चेतना तुरंत अंघी हो 
जाती है और तुम सत्य-असत्यमें विवेक करनेमें असमर्थ हो जाते 


- हो तथा यह कहनेके योग्य भी नहीं रह जाते कि कौनसी चीज 


मिथ्या है और कौनसी नहीं। 

बहरहाल वुद्धिमानी इसीमें हुं कि जब कोई आक्रमण हो 
रहा हो तव साधक यह समझे कि यह आक्रमण वाहरसे आया है 
और कहे कि यह मेरा स्वरूप नहीं है और में इससे किसी प्रकार- 
का संपर्क नहीं रखूंगा। समस्त निम्नतर आवेगों और इच्छाओं 


तथा मनके समस्त संदेहो और शंकाओंके साथ भी तुम्हें यही 


व्यवहार करना होगा। यदि तुम अपने-आपको इनके साथ तदा- 
कार कर लो तो इनके साथ तुम्हारा युद्ध और भी विकट हो 
जाता है, कारण उस समय तुम यह अनुभव करने लगते हो कि 
तुम अपने ही स्वभावको पराजित करनेके अतिदुष्कर कार्यमें लगे 
हो। परंतु जैसे ही तुम यह कह सको कि 'नहीं, यह मेरा स्वरूप 
नहीं है, इससे में किसी प्रकारका संबंध नहों रखूंगा, वेसे ही 
इनको हराकर भगा देना अधिक सहज हो जायगा। 

“आंतर और बाह्यको जुदा करनेके लिये यदि एक रेखा 
खोंची जाय तो उसका स्थान कहांपर होगा?” 


यह रेखा अत्यंत लचकीली होगी, तुम चाहो तो विलकुल 
समीप हो सकती है और तुम' चाहो तो तुमसे दूर हो सकती हं। 
तुम हरेक बातको अपने ऊपर लेकर उसको अपने वास्तविक 
आत्माका एक अंग और अंश मान सकते हो और अगर चाहो तो 
उसको, एक केश या नाखूनके ट्कड़ेकी तरह, अपने-आप जरा भी 
प्रभावित हुए बिना दूर फेक सकते हो। 

जगतूमें ऐसे धर्मोकी सृष्टि हुई हैँ जिनके अनुयायी अपने केश 
या नाखूनके एक टुकड़ेको भी अपनेसे अलग नहीं करते, उन्हें भय 
होता हँ कि कहीं अपने व्यक्तित्वके किसी भागक़ो न गंवा दें। 
जो अपनी चेतनाको जगतूके जितना विशाल बनाकर फैळानेमें 
समर्थं होते हैं, वे जगत्‌-रूप हो जाते हुँ, कितु जो अपने क्षुद्र शरीरों 
और सोमित अनुभवोंमें ही बंद रहते हैं, वे उन सीमाओंपर जाकर 
रुक जाते हैं; उनके लिये उनका शरीर और सीमित अनुभव ही 
सारा व्यक्तित्व वनकर रह जाते हैं। 


“क्या केवल श्रद्धा सब कुछ सूजन कर सकती है, सब कुछ 
जीत सकती हे?” 

हां, कितु यह श्रद्धा सर्वागपूर्ण और निरपेक्ष होनी चाहिये। 
यह ठीक प्रकारकी होनी चाहिये, केवल मानसिक विचार या 
संकल्पक एक शक्तिभर नहीं, उनसे कुछ और अधिक होनी चाहिये । 
मनके द्वारा प्रयुक्त संकल्प विरोधी प्रतिक्रियाओंको उभाड़ता और 
प्रतिरोध उत्पन्न करता हैं। तुमने एमिळ कूएकी चिकित्सा-पद्धति- 
के बारेमें सुना होगा। वे इम राक्तिके किसी रहस्यको जानते थें 
और उन्होंने इसका प्रयोग बहुत कुछ सफलतापूर्वक किया था। 

परंतु वे इस शक्तिको कल्पनात्मक मानते थे और उनकी पद्धतिसे 
श्रद्धाकी जो शक्ति उत्पन्न होती थी उसे उन्होंने बहुत ही अधिक 
मानसिक खूप दे दिया था। परंतु केवल मानसिक श्रद्धा पर्याप्त 
नहीं हे, इस श्रद्धाको प्राणकी श्रद्धाहरा और भौतिक श्रद्धा अर्थात्‌ 
शरीरकी श्रद्धाद्वारा भी पूर्ण और शक्तिशालिनी बनाना होगा। यदि 
तुम अपने अंदर, अपनी समस्त सत्तामें इस प्रकारकी एक सर्वाग- 
संपूर्ण शक्तिकी सृष्टि कर सको तो फिर कोई चीज भी इस 
शक्तिका प्रतिरोध नहीं कर सकेगी। परंतु तुम्हें अपने अत्यंत 
अचेतन भागोंतक पहुंचना होगा, अपने झरीरके एक-एक अणुमें 
इस श्रद्धाको स्थापित करना होगा। उदाहरणाथ, आजकल वैज्ञा- 
निकोमें भी इस ज्ञानका प्रारंभ हो चुका हूँ कि “मृत्य' आवश्यक 
नहीं हें। परंतु सारी मानव-जाति भमृत्यु'में दृढ़तापूर्वक विश्वास 
करती हुँ; कहा जा सकता है कि यह मनुष्योंमें सवंसाघारण रूप- 
से बैठी हुई एक धारणा है जो दीघं कालसे अपरिवतित अनुभवपर 
स्थापित हँ। यदि इस विशवासको पहले तो सचेतन मनसे और 
बादमें प्राण-प्रकृति और अवचेतन भौतिक स्तरॉसे निकाल बाहर 
किया जाय तो मृत्यू एक अपरिहार्य वस्तु नहीं रह जायगी । 

“परंतु मृत्युको यह धारणा केवल मानव-मनमें ही तो नहों 
है, पशुजाति इसको मनुष्यके पहलेसे ही जानती थी?” 

इस पृ्थिवीपर जितने जीवन हैं उन सभीके साथ मृत्यु एक 
तथ्यके रूपमें लगायी गयी है, कितु प्रकृतिने इसको जिस मूल अर्थ- 
में रखा था उसे छोड़कर मनुष्य इसे और ही अर्थमें समझते है। 
मनुष्य और मनुष्यके तलके अतिसमीपस्थ पशुओंकी चेतनामे मृत्युकी 

आवश्यकताका एक विशिष्ट रूप और एक विशिष्ट अर्थ हो 
गया है। इस निम्नतर प्रक्ृतिमें जो अवचेतन ज्ञान निहित है, जो 
इस अर्थको आश्रय दिये हुए है, वह है पुननंवता, परिवर्तन और 
` रूपांतरकी आवश्यकताका अनुभव । ट 


पृथिवीपर जड़ततत्वकी जो अवस्थाएं हैँ उन्हीके कारण 
' मृत्यु अनिवार्यं हो गयी। जड़तत्त्वके विकासका सारा अर्थं ही हे 
पहलेकी अचेतन अवस्थाको छोड़कर उत्तरोत्तर बढ़ती हुई चेतनामें 
परिणत होना । और परिणत होनेकी इस प्रक्रियामें, जब यह सब 
यथार्थमें क्रियास्त्रित होने लगा, तो आकारोंका विनाश आवश्यक 
हो गया। कारण, संगठित व्यष्टिगत चेतनाको स्थायी सहारा देने- 
कें लिये दुढृप्रतिष्ठ रूपकी आवश्यकता हुई। और आकारकी' | 
इस दुढृप्रतिष्ठताने ही मृत्युको अपरिहार्य बना दिया। क्योंकि 
जड़तत्वको आकार घारण करने थे, क्योंकि आकार धारण किये बिना 
जीवन-शक्तियों अथवा चेतनाकी शक्तियोंका व्यष्टिकरण तथा पिड- 
रूप-ग्रहण असंभव था और इनके बिना पार्थिव भूमिकापर संगठित 
अस्तित्वके लिये अपेक्षित प्रारंभिक अवस्थाओंका अभाव होता। 
परंतु आकारमें बंधी पिंडरूपप्राप्त रचनाका यह स्वभाव है कि वह 
तुरंत कठोर, सख्त और पाषाणवत्‌ बन जानेकी ओर प्रवृत्त होती 
है । व्यक्तिरुप आकार सव ओरसे बांध रखनेवाले सांचेके रूपमें 
स्थिर औरं कायम रहना चाहता है, वह शक्तियोंकी' गतियोंका 
अनुसरण नहीं कर सकता, विश्‍वलीलाकी गतिशीळतामें जो परि- 
वतन होते रहते हैं उनके साथ सामंजस्य रखकर वह अपनेको पारि- 
बतित नहीं कर सकता, प्रकृतिकी मांगोंको वंह लगातार पूरा नहीं 

कर सकता और वह उसके साथ-साथ नहीं चल सकता, वह प्रवाहके 
बाहर हो जाता हैं। आकार और उसपर दबाव डालनेवाली 
शक्तिके बीच जो उत्तरोत्तर बढ़ती हुई असमानता और असामंजस्य 
हं वह जब एक विशिष्ट सीमातक पहुंच जाता है तब आकारको 
पूणं रूपसे नष्ट कर देना अनिवार्यं हो जाता है। तब एक नयें 
आकारकी सृष्टि करनी पड़ती हूं, एक नवीन सामंजस्य और 
समानताको संभावित करना पड़ता हँ। मृत्युका सच्चा अर्थ यही 
है और प्रक्कतिमें इसका यही उपयोग हे। परंतु आकार यदि 
अधिक फुर्तीला और नमनशील बन सके और शरीरके अणुओंको 
बदलती हुई चेतनाके अनुसार जागृत किया जा सके तो एसे उग्र 
विनाशको आवश्यकता नहीं होगी, मृत्यु अपरिहार्य नहीं रह जायगी। 

“किसोने कहा हें कि प्रकृतिमें जो दुर्घटनाएं होती हें ओर 
भूकंप, भयंकर बाढ़ और महाहीपोंके जलमग्न होनके जसी मुसोबतें 
आती हैं, वे बेसुरी और पापपूर्ण मानवजातिके कारण हो होती हें 
ओर. मानव-जातिको उन्नति और विकासके साथ-साथ भौतिक 
प्रकृतिमं भो तदनुरूप परिवर्तन हो जायगा--यह बात कहांतक 
सत्य हें?” 

इस विषयका सत्य शायद यह हे कि विपत्तियों और मुसीबतों- 
से ग्रस्त प्रक्ृतिमें तथा असामंजस्यपू्णे मानव-जातिमें, दोनोंमें, 
चेतनाकी एक और अभिन्न गति ही अभिव्यक्त होती है। इन 
दोनोंमें कार्य-कारण-संबंध नहीं है, बल्कि ये दोनों एक ही भूमिका- 
-पर स्थित है। इन दोनोंके ऊपर एक चेतना विद्यमान है जो 
पृ्थिवीपर अभिव्यक्त और मूत्तिमान्‌ होनेकी चेष्टा कर रही है। 

और पृथिवीकी ओर अवतरण करते - हुए मनुष्यों और भौतिक 
प्रकृतिमें सर्वेत्र उसे समान रूपसे प्रतिरोध ही मिलता है। पृथिवी- 
पर जो कुछ भी अव्यवस्था और असामंजस्य है वह इस प्रतिरोध- 
का ही फल हे। विपत्ति और विपर्यय, संघर्ष और हिंसा, अंघ- 
कार और अज्ञान-ये समस्त दोष इस एक ही स्रोतसे निकलते 
हैं। बाह्य प्रकृतिका कारण मनुष्य नहीं है, उसी तरह मनुष्यका 
कारण बाह्य प्रकृति नहीं है। ये दोनों ही उस एक वस्तुपर निर्भर 
हैं जो इनके पीछे है, और इनसे महान्‌ है। उस वस्तुको अभि- 
व्यक्त करनेके लिये जड़प्राकृतिक जगतूकी जो शाइवत और प्रगति- 
शील गति है उसके ये दोनों ही अंश हें। 

अब, यदि पृथिवीपर कहीं एक एसी ग्रहणशीलता जाग्रत्‌ हो 
जाय, एक ऐसा उद्घाटन हो जाय॑ जो अपनी पवित्रतामें भागवत 
चेतनाकी किसी चीजको उतार लानेके लिये पर्याप्त हो तो जड़ 
जगतूमें जो अवतरण या अभिव्यक्ति होगी वह केवल आंतरिक 
जीवनका ही रूपांतर नहीं करेगी बल्कि जड़प्राकृतिक अवस्थाओंका 
भी, मनुष्य और प्रकृतिमें जो भौतिक अभिव्यक्ति हो रही है, उस- 
का भी रूपांतर कर सकेगी। यह अवंतरण भानव-जातिकी सामूहिक 
अवस्थापर निर्भर नहीं हे। यदि हमें मानव-समूहकी सामंजस्य, 
एकता और अभीप्साकी एक ऐसी अवस्थातक पहुंचनेकी प्रतीक्षा 
करनी पड़े जो दिव्य प्रकाशको उतार लाने और जडप्राक्ृतिक 
अवस्थाओंका रूपांतर करनेके लिये काफी बलवान्‌ हो, तब तो 
बहुत आशा नहीं की जा सकती। परंतु कोई एक व्यक्ति अथवा 
एक छोटासा संघ या कुछ थोडेसे लोग इस अवतरणको प्राप्त करा 

सकें, ऐसी संभावना हे। इस विषयमे संख्या अथवा विस्तार कोई 
महत्त्वकी बात नहीं है। भागवत चेतनाका एक बिंदु भी यदि 
पार्थिव चेतनामें प्रवेश कर जाय तो वह यहांकी हरेक वस्तुका 
रूपांतर कर सकेगा। 

चेतनाकी उच्चतर और निम्नतर भूमिकाओंमें परपस्पर संबंध 
स्थापित होन और इनके एक दूसरेमें मिल जानेका जो रहस्य है, 
वही महान्‌ गुह्य हे, गुप्त कुंजी है। इसमें रूपांतर करनेकी शक्ति 
सदा ही रहती है, अंतर इतना ही हैँ कि यहां वह शक्ति अधिक 
परिमाणमें होगी और उच्चतर अवस्थाको प्राप्त करायेगी। यदि 
पृथिवीपर कोई एसा व्यक्ति हो जिसमें उस भूमिकाके साथ, जिस- 
की अभीतक यहां अभिव्यक्ति नहीं हुई हँ, सचेतन संबंध स्थापित 
करनेकी क्षमता हो और उस भूमिकामें ऊपर उठनेके द्वारा वह 
अपनी चेतनाके अंदर उस भूमिका और पार्थिव भूमिकाका मिलन 
कराकर उन्हें एक स्वरमें भिला सके, तो प्रकृतिके रूपांतर करनेके 
जिस महान्‌ कार्यका निश्चय किया जा चुका हे, पर जो अमीतक 
बाकी पड़ा हुं, वह पूरा हो जायगा। एक नयी शक्ति अवतरण 
करेगी और पुथिवीपर अभी जो जीवन है उसका परिवतँन कर देगी । 

फिर भी, इतना तो है ही कि जब-जब किसी महान्‌ आत्मा- 
का आविर्भाव हुआ है और उन्होंने सत्यकी किसी ज्योतिको प्रकट 
किया अथवा पृथिवीपर किसी नयी शक्तिका अवतरण कराया, 
तब-तब पृथिवीकी अवस्थाओंमें फेर-फार हुआ है, फिर चाहे यह 
परिवर्तन बिलकुल उस प्रकारसे न भी हुआ हो जैसी कि उसके _ 
हारा आशा और प्रतीक्षा की गयी थी। उदाहरणार्थ, कोई 

व्यक्ति, जिसने ज्ञान, चेतना और आध्यात्मिक अनुभूतिकी अमुक 
भूमिकाको प्राप्त किया है, आया और कहा कि मैं तुम्हारे लिये 
मुक्ति ला रहा हूं।' अथवा यह कहा कि भें तुम्हारे लिये शांति 
ला रहा हूं / अब जो लोग उसके इदेंगिदें थे उन्होंने शायद यह 
समझा कि वह उस. वस्तुको स्थूल रूपमें ला रहा है, किंतु जब 
उन्होंने देखा कि उन्होंने जैसा सोचा था वेसा कुछ भी नहीं हुआ, 
तब वे उस व्यक्तिकी कृतिको समझ न सके। उसने जो कुछ 
किया था वह तो चेतनाका एक परिवर्तन था, एक ऐसी शांति थी 
जिसको लोग अभीतक नहीं जानते थे, अथवा वह मुक्तिलाभ करने- 
की एक ऐसी क्षमता थी जो लोगोंमें पहले नहीं थी। परंतु ये 
सब जो क्रियाएं हुईं वे आंतर जीवनसे संबंध रखती थीं और इन- 
से जगतूके बाह्य रूपमें कोई दृश्य परिवर्तन नहीं हुआ। संभव 
हूँ कि जगत्के बाह्य स्वरूपका परिवतेन करनेकी उसकी इच्छा ही 
न रही हो, हो सकता है किं ऐसा करनेके लिये उसके पास 
आवश्यक ज्ञान न हो, पर फिर भी इस प्रकारके पथप्रदशंक जगतूमें 
कुछ कर गये हूँ। 


पृथिवीका बाह्य स्वल्प सब प्रकारसे विपरीत दिखायी देनेपर 
भी, यह अच्छी तरहसे कहा जा सकता हैं कि पृथिवी किसी 
बिशिष्ट साक्षात्कारके लिये क्रमशः धीरे-धीरे तैयार हो रही है। 
मानव-सभ्यतामें और प्रकृतिमें कुछ परिवर्तेन हुआ है। यदि यह 
प्रत्यक्ष रूपसे दिखायी नहीं देता है तो इसका कारण यह हं कि 
इम लोग इस विषयको केवल बाह्य दृष्टिकोणसे ही देखते हूँ और 
'यह कि जड़तत्त्व और उसकी कठिनाइयोंका सामना अभीतक 

गंभीरतापूर्वक और सम्यक्‌ रूपसे नहीं किया गया हे। फिर भी 
आंतरिक प्रगति हुई है, आंतर चेतनामें दिव्य ज्योतिके अवतरण 
हुए हँ। परंतु जड़तत्त्वमें कोई उपलब्धि हुई है या नहीं, इसके 
बारेमें कुछ भी कहना कठिन है, कारण वहां जो कुछ हो चुका 
होगा उसको हम लोग ठीक-ठीक नहीं जानते हैं। 

अतिप्राचीन कालमें महान्‌ और सुंदर सभ्यताएं हो चुकी है, 
जिनकी भौतिक अवस्था संभवतः वर्तमान कालके जितनी ही 
उन्नत थी। एक विशिष्ट दृष्टिकोणसे देखनेपर यह ज्ञात हो 
सकता हे कि अत्यंत आधुनिक सभ्यता अत्यंत प्राचीन सम्यताकी 
पुनरावृत्तिमात्र ही हुँ। फिर भी यह नहीं कहा जा सकता कि 
कहींपर कोई प्रगति हुई ही नहीं हें। कम-से-कम हमारी आंत- 
रिक प्रगति तो हुई है और हमारे जड़प्राकृतिक अंगोंमें उच्चतर 
चेतनाके आवाहनका प्रत्युत्तर देनेकी तत्परता अधिक परिमाणमें 
जागृत हो गयी हेँ। बार-बार एक ही क्रियाको इसलिये दोहराना 
पड़ा हे कि जिस वातका प्रयास किया गया था वह कभी भी 
पर्याप्त रूपमे नहीं किया गया। परंतु प्रत्येक बार वह पर्याप्त 
रूपमें किये जानेके समीप पहुंच रहा हे। किसी कसरतको जव -. 
हम बारंबार करते हैं तब हमें यह मालूम होता है कि हम सदा 
एक ही चीजकी पुनरावृत्ति कर रहे हैं, कितु यह होते हुए भी 
उसके एकत्रीमूत परिणामको देखनेपर यह मालूम होता हैँ कि उस 
क्रियाके फलस्वरूप बहुत कुछ परिवतंन हुआ हु। 

भूल यह होती हैं कि इन बातोंको हम मानव-चेतनाके सीमित 
परिमाणोंके द्वारा देखते हैं। और इस तरह देखनेपर ये गहन और 

विशाल गतियां समझमें नहीं आतीं। मर्यादित मानव-वुद्धिद्वारा 
इनको समझने या इनकी व्याख्या करनेका प्रयत्न करना खतरनाक 
है। यही कारण हैँ कि दर्शनशास्त्र जगत॒के रहस्यका उद्घाटन 
करनेमें सदा असफल रहा हुँ। क्योंकि उसने इस विश्वको मानव- 
मनके छोटेसे ढांचेके. अंदर बैठा देनेकी चेष्टा की है। 

“हुममेंसे कितने ऐसे हे जिन्हें अपने पूर्वजन्मोंकी स्मृति है?” 

सभीके अंदर, हमारी चेतनाके एक भागमें, यह स्मृति रहती 
है। परंतु यह एक खतरनाक विषय है, मानव-मनको अद्भुत- 
अद्भुत कहानियोंका बड़ा शौक होता है। जैसे ही उसको पुन- 
जॅन्मके सत्यके बारेमें कुछ ज्ञात होता है, वैसे ही वह इसके चारों 
ओर एक सुंदर कहानी गढ़ डालना चाहता हूँ। इस सुष्टिकी 
रचना किस प्रकार हुई, भविष्यमें इसकी क्या गति होगी, तुम 
पहले कैसे और कहां जन्मे थे और आगे कया होओगे, कंसे-कंसे 
जीवन तुमने बिताये है और अब केसे-कंसे जीवन बिताओगे, इन 
बातोंके विषयमें अद्भुत-अद्भुत कहानियां कहनेवाले तुम्हें बहुतसे 
लोग मिछेंगे। परंतु इन सबसे आध्यात्मिक जीवनका कुछ संबंध 
. नहीं। पूरवजन्मोंकी सच्चो स्मृति पूर्ण ज्ञानका एक अंग अवश्य हो 
सकती है, कितु इस ज्ञानकी प्राप्ति इस प्रकारकी सुंदर-सुंदर 
कल्पना-तरंगोसे संभव नहीं। यह ज्ञान यदि एक ओरसे विषया- 
श्रित हूँ तो दूसरी ओरसे यह बहुत कुछ व्यक्तिगत और विषयीभूत 
अनुभूतिपर निर्भर हँ और यहींपर बनावट और विकार पैदा करने 
तथा असत्य रचनाओंको गढ़ डालनेकी संभावना रहती है। इन 
बातोंके सत्यतक पहुंचनेके लिये यह आवश्यक हैँ कि अनुभव ग्रहण 

करनेवाली तुम्हारी जो चेतना है वह शुद्ध और निर्मल हो, किसी 
भी मनोमय या प्राणमय हस्तक्षेपोंसे मुक्त हो और तुम्हारी व्यक्तिः 
गत धारणाओं और भावुकताओंसे तथा अपने ही तरीकेसे समझाने 
या व्याख्या करनेंकी मनकी जो आदत है उससे, मुक्त हो। पूर्व- 
जन्मोंका जो अनुभव होता है वह सत्य हो सकता है, कितु तुमने 
जो कुछ देखा और तुम्हारे मनने उसकी जो कुछ व्याख्या की 
अथवा उसका जो रूप गढ़ा, इन दोनोंके बीचमें एक बड़ी भारी 
खाई होती ही है। जब तुम मानव-भावनाओसे ऊपर उठ सकोगे 
और अपने मनसे अलग हो सकोगे तभी तुम इस सत्यतक पहुंच 
सकोगे । 


b 





द्‌ 


“कुछ मनुष्य ऐसे होते हें जो पिशाचों जैसे लगते हें, वे क्या 
हें और वे इस तरहके क्यों हें?” | 


वे मनुष्य नहीं होते, उनका केवर रूप या दिखाव ही मनुष्य- 
के जैसा होता है। ये लोग भौतिक जगत्के बाद ही जो अगला 
लोक है, जिसे हम प्राणलोक कहते हैं, वहांकी सत्ताओंके मूर्तं रूप 
होते हैं। इसी प्राणलोकमे समस्त इच्छाओं, आवेगों और आवेशों- 
का तथा हिंसा, लालच और धूर्तता एवं हर प्रकारके अज्ञानकी 
गतियोंका निवास है, कितु समस्त गतिशीलता समस्त जीवन- 
शक्तियां और सामर्थ्यं भी यहींपर है। इस जगतूकी सत्ताएं स्व- 
भावतः ही हमारे इस जड़प्राकृतिक जगतको विचित्र रूपसे अपने 
वशमें रख सकती हैं, और जगतूपर अपने दुष्ट प्रभावका प्रयोग 
कर सकती हैं। इनमेंसे कुछ सत्ताएं मनुष्यकी सत्ताके उन अव- 
शेषोंस बनी होती हैं जो उनके मर जानेके बाद भी पार्थिवं 
भूमिकाके समीपस्थ प्राणमय वातावरणे जमे रहते हैं। मनुष्य- 
की इच्छाएं और लालसाएं मृत्युके बाद भी प्राणमय भूमिकापर 
तैरती रहती हैं और शरीरके नष्ट हो जानेके बाद भी इनका एक 
रूप बना रहता है। बहुधा ये अभिव्यक्त होने और अपनेको 
संतुष्ट करनेके लिये प्रवृत्त होती रहती हैं और इस प्रवृत्तिका ही 

परिणाम है प्राणमय जगत्‌के इन जंतुओंका जन्म। परंतु ये तो 
मामूली प्राणी हैं और यद्यपि ये अत्यंत दुःखदायी हो सकते हुँ 
तथापि इनका मुकाबला करना असंभव नहीं होता। इनसे भी 
अधिक भयंकर दूसरी-दूसरी सत्ताएं हैं जो कभी भी मानव-रूपमें 
प्रकट नहीं हुईं। वे -कभी मनुष्यशरीर धारण करके पृथिवीपर 
नहीं जन्मीं और बहुधा इस प्रकारका जन्म ग्रहण करनेसे वे सदा 
इनकार करती हुँ, क्योंकि यह जीवन जड़तत्त्वकी गुलामी हँ और . 
वे अपने ही जगत्में-जहां वे बलवान्‌ हुँ और दूसरोंको सता 
सकती है--रहना और वहींसे पार्थिव सत्ताओंपर अधिकार करना 
अधिक पसंद करती हैँ। यद्यपि वे पृथिवीपर जन्म लेना नहीं 
चाहतीं तथापि वे यह अवश्य चाहती हैँ कि उनका भौतिक प्रकृति- 
से, उसके बंघनमें आये बिना ही, संबंध बना रहे। उनका तरीका 
यह है कि पहले तो वे किसी मनुष्यपर अपना प्रभाव जमानेका 
प्रयत्न करती हुँ, फिर वे धीमे-घीमे उस मनुष्यके वातावरणमें घुस 
आती हैं और अंतमें वे उसके वास्तविक मानव-आत्मा और व्यक्ति- 
त्वको सर्वथा बाहर निकालकर उसको पूर्ण खूपसे अपने अधिकारमें 
कर ले सकती हैं। ये सत्ताएं जब किसी मनुष्य-शरीरपर अघि- 
कार किये हुए हों तो उनका रूप तो मनुष्योंके जैसा हो सकता 
है, पर उनका स्वभाव मनुष्योके जैसा नहीं होता। मनुष्योंकी 
प्राण-शक्तियोंको चूसते रहना, उनकी आदत होती है। जहां कहीं 
भी संभव हो वहीं वे मनुष्यकी प्राण-शक्तिपर हमला करके उसको 
अपने कब्जेमें कर लेती और उसके द्वारा अपना जीवन निर्वाह 
करती हैं। यदि ये सत्ताएं तुम्हारे वातावरणमें आ जायं तो तुम 

एकाएक उदास और क्लांत हो जाओगे, यदि कुछ कालतक तुम 
उनके समीप रहो तो वीमार पड़ जाओगे और इस प्रकारकी किसी 
सत्ताके साथ यदि तुम रहने लगो तो संभव हे कि वह तुमको मार 
ही डाले । 

“परंतु ये सत्ताएं यदि किसीके वातावरणमें घुस चुकी हों तो 
वहांसे इनको कंसे निकाल बाहर किया जाय?” 


इन सत्ताओंमें समायी हुई प्राण-शक्ति बिलकुल स्थूछभौतिक 
प्रकारकी होती है और उसका असर केवल थोड़ी दूरतक ही पड़ता 
है। साधारणतया, यदि तुम उनके साथ एक ही मकानमें न 
रहो या एक ही दलमें सम्मिलित न हो, तो तुम इनके 
प्रभावमें नहीं आ सकते। पर यदि तुम उनके साथ किसी प्रकार- 
का संबंध या संसग स्थापित करनेके लिये कोई रास्ता खोल दो, 
उदाहरणार्थ, उनसे पत्रव्यवहार करो तो तुम इन शक्तियोके साथ 
आदान-प्रदान करना संभव बना देते हो, और तब हो सकता है कि बहुत 
दूरसे भी ये तुमपर अपना प्रभाव जमा सकें। अधिक बुद्धिमानी 
इसीमें है कि इन सत्ताओसे संबंध काट दिया जाय और इनसे 
किसी तरहका सरोकार न रखा जाय--हां, यदि तुम्हारे अंदर 
बहुत अधिक गुह्य ज्ञान या प्रचंड शक्ति हो और तुमने अपनी 
रक्षा और बचाव करना सीख लिया हो तो दूसरी बात हूँ--कितु 
तब भी इनके साथ रहना सदा खतरनाक होता हँ। इनको रूपां- 
तरित कर देनेकी आशा रखना, जैसा कि कुछ लोग रखते ह, एक 
निष्फल मोह है, क्योंकि ये ख्पांतरित होना चाहतीं ही नहीं। 
: किसी प्रकारके ख्पांतरके लिये सहमति देनेकी उनकी इच्छा ही 

नहीं हे और इस संबंघमें कोई भी प्रयास करना निरर्थक है। 

ये सत्ताएं जब मनुष्यशरीरमें होती हैं तो बहुधा इन्हें इस 
बातकी चेतना नहीं होती कि वास्तवमें ये कोन हें। हां, कभी- 
कभी इन्हें एक धुंधलीसी प्रतीति होती है कि ये साधारण अर्थमें 
मनुष्य नहीं हें। फिर भी कुछ ऐसी सत्ताएं हैं जिन्हें मनुष्य- 
शरीरके अंदर होते हुए भी अपने स्वरूपका भलीमांति ज्ञान रहता 
है, वे केवल इतना ही नहीं जानतीं कि वे मनुष्य नहीं हैं, बल्कि 
वे यह भी जानती हैं कि वे कौन हैं और अपने इस ज्ञानके अनु- 
सार ही वे कार्य करती हैँ और लगातार अपने उद्देश्यको पुरा 
करनेमें लगी रहती हुँ। प्राणमय जगत्की सत्ताएं स्वभावतः बड़ी 
बलवान्‌ होती हैं और इस बलके साथ जब कुछ ज्ञान जुड़ जाता 
हं तब तो वे दूनी भयंकर हो जाती हैँ। इन जंतुओंके साथ 
किसी प्रकारका संबंध नहीं रखना चाहिये और यदि इनको कुचल 
डालने और इन्हें नष्ट कर देनेकी शक्ति तुममें न हो तो तुमको 
इनके साथ किसी भी प्रकारका व्यवहार नहीं रखना चाहिये। 
यदि तुमको लाचार होकर इनके संपर्कमें आना पड़े तो इनके 
जादूसे बहुत ही सावधान रहना चाहिये। प्राणमय जगत्की ये 
सत्ताएं जब भौतिक भूमिकापर आविर्मूत होती हैं तब इनमें सदा 
वशीकरणकी एक बड़ी भारी शक्ति होती है, कारण इनकी चेतना- 
का केंद्र प्राणमय जगतूमें होता है, भौतिक जगतूमें नहीं और ये 
मनुष्यकी तरह भौतिक चेतनाद्वारा आच्छादित और आकुंचित की 
हुई नहीं होतीं। 

“क्या यह ठीक नहीं हे कि ये सत्ताएं आध्यात्मिक जीवनको 
ओर एक विचित्र प्रकारका आकर्षण रखती हूं?” 

हां, यह ठीक है। इसका कारण यह हे कि वे अनुभव करती 
हैं कि वे इस जगत्की रहनेवाली नहीं हैं, बल्कि किसी दूसरे 
स्थानसे यहां आयी हुई हैं, वे यह भी अनुभव करती हैं कि उनके 
पास बल है, जिसे उन्होंने लगभग गंवा दिया है और अब उसे 
पुनः प्राप्त करनेके लिये .उत्सुक होती हैं। इसलिये जब कभी 
वे किसी ऐसे व्यक्तिसे मिलती हैं जो उन्हें सूक्ष्म जगत्‌का ज्ञान दे 
सके तो वे उसकी ओर दौड़ पड़ती हैं। परंतु प्राणमय जगत्को 
ही वे भूलसे आध्यात्मिक जगत्‌ समझ लेती हैं और उनका हेतु भी 
आध्यात्मिक सिद्धिको प्राप्त करना नहीं होता, बल्कि प्राणमय 
शक्तिको प्राप्त करना होता है। अथवा शायद वे जान-बूझकर 
आध्यात्मिकताको कलूषित करनेका प्रयत्न करती हैं और चाहती 
हैं कि उनके अपने स्वभावके सांचेमें ढली हुई, आध्यात्मिक सृष्टिकी 
जैसी एक नकली सृष्टि खड़ी कर दें। परंतु अपने इस प्रयासमें भी वे 
अपने ढंगसे, आध्यात्मिक जीवनको एक प्रकारकी श्रद्धांजलि ही भेंट 
करती हैं अथवा उसका ऋण चुकाती हैं। उनमें आध्यात्मिकताके प्रति 
एक प्रकारका आकर्षण भी होता है जो उन्हें इस ओर झुकनेके 
लिये विवश करता है। उन्होंने भगवान्के शासनके प्रति विद्रोह 
किया है, कितु इस विद्रोहके होते हुए भी, या संभवतः इस विद्रोह- 
के कारण ही, वे भगवान्‌के साथ अपने-आपको किसी-न-किसी रूपमें 
बंघा हुआ अनुभव करती हैं और उनके प्रति प्रबल खूपसे आङृष्ट _ 
होती हैं। 
यही कारण है कि तुम कभी-कभी ऐसा देखते हो कि जिन 
लोगोंको पृथिवीपर आध्यात्मिक जीवन सिद्ध करना है उनमें 

आपसमें संबंध स्थापित करनेके लिये ये सत्ताएं करण-रूपसे उप- 
योगमें लायी जाती हैं। यह काम' वे स्वेच्छासे नहीं करतीं बल्कि 
यह उन्हें वाध्य होकर करना पड़ता हे। यह एक प्रकारका ऋण- 
परिशोधन है जिसको वे पूरा करती हैं। जो दिव्य ज्योति अव- 
तरित हो रही हैँ उसका दबाव उन्हें भी अनुभव होता हुँ, उन्हें 
इस वातका आभास मिलता हे कि अब वह समय आ गया है, 
अथवा शीक्ष ही आनेवाला है, जब कि उन्हें रूपांतर या लय, इन 
दोनोंमेसे एकको चुन लेना होगा, उन्हें यह चुन लेना होगा कि 
भागवत संकल्पके प्रति अपने-आपको समर्पण करें और इस महान्‌ 
योजनामें योगदान कर अपना पार्ट अदा करें अथवा अचेतनामें डूब- 
कर विनाशको प्राप्त हों। सत्यके जिज्ञासुके संपकंमें आनेसे इस 
प्रकारकी सत्ताओंको परिवर्तित होनेका अवसर प्राप्त होता है। 
सब कुछ इस बातपर निर्भर हें कि वे इस अवसरका किस प्रकार 
उपयोग करती हैं। यदि इसका उपयोग वे उचित रूपमें करें तो 
मिथ्यापन, अंधकार और क्लेशसे--ये ही तत्त्व हैं जिनसे ये प्राण- 
मय सत्ताएं वनी होती हँ--मुक्तिलाम करनेके अपने मार्गको वे 
परिष्कृत कर सकती हुँ, और उनको एक नवजीवन और दिव्य 
जन्म' प्राप्त हो सकता हें। 

“क्या इन सत्ताओंका धन-शक्तिपर बहुत बड़ा अधिकार नहं 
हँ ? 32 

घन-शक्ति इस समय प्राणमय जगत्‌की शक्तियों और सत्ताओं- 
के प्रभाव या कन्जेमें हं। यही कारण है कि घनका उपयोग 
सत्यकी सेवाके लिये प्रचुर परिमाणमें होता हुआ कभी नहीं 

दिखायी देता। यह शक्ति सदा विपथगामिनी रहती है, कारण 
यह विरोधी शक्तियोंके पंजेमें पड़ी हुई है, और जिन साधनोंके 
द्वारा प्राणमय जगत्‌की ये शक्तियां पृथिवीपर अपना कब्जा रखती 
है उनमें यह घन-शक्ति एक प्रमुख साधन है। धन-शक्तिपर 
विरोधी शक्तियोंका वह अधिकार मजबूतीके साथ और पूरे तौर- 
पर सुसंगठित हं और इस संहत संगठनसे कुछ भी निकाल लाना 
एक अत्यंत कठिन कार्य है। प्रत्येक बार जब तुम इस धनका 
कुछ थोड़ासा भाग भी इसके वत्तंमान संरक्षकोंके हाथोंमेसे निकालकर 
ले आना चाहते हो तो तुम्हें एक भीषण युद्ध करना पड़ता ह। 


यह होते हुए भी, जिन विरोधी शक्तियोंका घन-शक्तिपर कब्जा 
है उनपर यदि कहीं भी कोई विजय प्राप्त हों जाय तो अन्य 
कषेत्रोंपर आप-ही-आप और साथ-ही-साथ विजय प्राप्त करना संभवं 
हो जायगा। यदि किसी एक स्थानपर ये शरणागत हो जायं तो 
वे सभी जो आज सत्यकी सेवाके लिये धन देनेमें असमर्थता अनु- 
भव करते हैं, धन देनेके लिये हठात्‌ एक महान्‌ और तीव्र इच्छा- 
का अनुभव करेंगे। यह बात नहीं है कि जो अमीर कम या 
अधिक मात्रामें प्राण-शवितियोंकी कठपुतली या यंत्र बने हुए हूँ, वे 
घन खर्च करनेके अनिच्छुक हों, असलमें उनकी लोभवृत्ति तो तब 
जाग्रत्‌ होती है जब उनकी प्राणमय वासनाओं या तृष्णाओके 
अतिरिक्त और किसी कामके लिये घन खर्च करनेका प्रश्‍न उठता 
है। जिस वासनाको वे अपनी समझते हैं उसकी तुप्तिके लिये 
तो वे धन व्यय करनेको सदा तैयार रहते हैं, किंतु जब उन्हें अपने 
आराम और धनके लाभमें दूसरोंको साझा देनेके लिये कहा जाता 

हैँ तो उनके लिये धनसे अरग होना कठिन होता है। धनपर 
नियंत्रण रखनेवाली प्राण-शक्ति एक ऐसे अभिभावककी तरह है जो 
अपने धनको सदा एक बड़ी भारी तिजोरीके अंदर अच्छी तरह 
बंद किये रहता है। इस शक्तिके पंजेमें जो लोग हैं उनसे जब 
कुछ धन देनेके लिये कहा जाता है तो ये लोग अपनी थैलीके 
मुहको थोड़ासा भी खोळनेके लिये राजी होनेसे पहले खोज-खोज- 
कर नाना प्रकारके सवाल पूछते हुँ, कितु यदि स्वयं इनके अंदर 
किसी प्राणमय तृष्णाकी मांग उठ खड़ी हो तो ये अभिभावक अपने 
धनागारको बड़ी खुशीके साथ खोळ देते हुँ, और इस कामके लिये 
उनका घन स्वच्छन्द रूपसे पानीकी तरह बहने लगता है। साधारण- 
तया, जिन प्राणगत वासनाओंकी आज्ञाओंका वह पालन करता है 
उनका संबंध काम-वासनाकी तुष्णासे रहता हे, किंतु बहुधा वह 
ख्याति और मान-मर्यादाकी वासना, आहारकी वासना अथवा प्राण- 
मय भूमिकाकी इस प्रकारकी किसी भी वासनाकी आज्ञाओंका भी 
पालन करता हुं। जो कुछ उपर्युक्त श्रेणीके अंदर नहीं होता 
उसके वारेमें बारीकीके साथ खोज-खोजकर सवाल किये जाते हैं, 
उसकी अच्छी तरह छान-बीन की जाती है और उसकी उपयोगिता- 
को बड़ी आनाकानीके साथ स्वीकार भी कर लिया जाता है, किंतु 
फिर भी अंतमें प्रायः सहायता करनेसे इनकार कर दिया जाता 
है। जो लोग प्राणमय सत्ताओंके गुलाम हैं उनके अंदर सत्य और 
प्रकाश और आध्यात्मिक प्राप्तिकी इच्छाका यदि कभी स्पर्श होता 
भी है तो भी उनकी वह इच्छा घनके प्रति उनकी जो इच्छा है 
उसकी बराबरी नहीं कर पाती। उनके हाथोसे घनको भगवानूके 

लिये जीतकर ले आनेका अर्थ है, उनके अंदर जो राक्षस घुसा पड़ा 
है उसको मार भगाना। पहले तो तुम्हें उनके उस प्राणमय 
स्वामीको, जिसकी वे गुलामी करते हैँ, या तो जीत लेना होगा 
या उसे भगवत्परायण बना लेना होगा, और यह काम सहज नहीं 
है। जो लोग प्राणमय सताओंके कब्जेमें हैं वे यदि अपने आराम- 
तलबीके जीवनको बदल भी दें, भोगोंका त्याग भी कर दें, और 
बिलकुल कठोर वैरागी भी बन जायं, तो भी वे पहलेके समान ही 
दुष्ट बने रह सकते हूँ, यहांतक कि यह भी हो सकता हूँ कि इस 
परिवर्तनसे चे पहलेकी अपेक्षा और भी अधिक बुरे बन जायं । 

“तक व्यक्तिको अपनो संकल्प-शक्तिका प्रयोग किसी दूसरे 
व्यक्तिपर क्यों करने दिया जाता हे?” 

ऐसी बात नहीं है कि किसी मनुष्यको दूसरे मनुष्यपर उसकी 
संकल्प-शक्तिका प्रयोग करने दिया जाता हो, बात यह हैं कि एक 
विद्वव्यापक संकल्प-शक्ति है और जो लोग इस शक्तिको, कम या 
अधिक मात्रामें, अभिव्यक्त करनेमें समर्थ होते हैं उनकी संकल्प- 
शक्ति कम या अधिक बलवान्‌ होती है। यह बात प्राण-शक्ति 
अथवा प्रकाश या बिजली या प्रकृतिकी अन्य किसी भी शक्तिके 
जैसी है, कुछ इन शक्तियोंको व्यक्त करनेके अच्छे वाहन या करण 
होते हैं तो दूसरे अत्यंत मामूली। यहांपर नैतिकताका तो कोई 
प्रदन ही नहीं है। यह प्रकृतिका तथ्य है, इस महान्‌ लीलाका 
एक कानून है। 

“क्या कोई प्राणमय जगत्को सत्ताओंसे, उनके अपने देशे 
भेंट कर सकता हूँ?” 


८६ 


भ्राणमय `सत्ताएं उस अतिभौतिक जगत्में भ्रमण करती हें 
जहां मानवःप्राणी यदि संयोगवश जा पहुंचे तो वहां वह अपनेको 
निराधार असहाय और रक्षाविहीन अनुभव करता है। मनुष्य तो 
स्थूल शरीरमें ही अपने घरमें है और वहां ही वह सुरक्षित है; 
शरीर उसका रक्षा-कवच है। कुछ लोग ऐसे हैं जो अपने शरीर- 
को बुरी तरह कोसते है और यह समझते हैं कि मृत्युके बाद जब 
स्थूल शरीर नहीं रह जायगा तव उनकी दशां बहुत कुछ सुधर 
जायगी और उनका जीवन सहज हो जायगा। परंतु वास्तवमें 
स्थूल शरीर तुम्हारा किला और तुम्हारा आश्रय-स्थान है। जबतक तुम 
इस किलेके अंदर हो तवतक विरोधी जगत्‌की शक्तियोंको तुम्हारे ` 
ऊपर किसी तरहका कब्जा करनेमें कठिनाई होती है। बहुतसे 
लोगोंको रातमें जो डरावने स्वप्न आते हैं वे क्या हैं? वे तुम्हारे 
घ्राणमय जगतूमें भटकनेके परिणाम हैं। और जब तुम इस 
प्रकारकी स्वप्नकालीन डरावनी अवस्थामें होते हो तब तुम सर्व- 
प्रथम क्या करनेकी चेष्टा करते हो? तुम अपने स्थूल शरीरमें 
दौड़ आते हो और अपनी साधारण भौतिक चेतनामें समाकर होश 
सम्हालते हो। परंतु प्राणमय शवितियोंके जगत्में तुम एक अज- 
नबीकी तरह हो, यह जगत्‌ एक मार्गहीन समुद्रकी तरह है जिस- 
को पार करनेके लिये तुम्हारे पास न तो दिग्दशंक यंत्र है न पतवार। 
न तो तुम यह जानते हो कि इसमें कसे चलना चाहिये, न यही 
कि किघरकी ओर चलना चाहिये और प्रत्येक पदपर तुम वही 
करते हो जो तुम्हें नहीं करना चाहिये। जैसे ही तुम इस जगत्के 
किसी भी राज्यमें प्रवेश करते हो वसे ही वहांकी सत्ताएं तुम्हारे 

चारों ओर जमा हो जाती हैं और तुम्हें घेरकर जो कुछ भी 
तुम्हारे पास हो उसको. रखवा लेना, तुमसे जो कुछ चूस सके 
उतना चूस लेना और तुम्हारी इस संपत्तिको अपना आहार और 
शिकार बना लेना चाहती हैं। यदि तुम्हारे अंदरसे कोई तीव्र 
ज्योति और शक्ति तुम्हें प्रकाश देनेके लिये वहां न हो तो स्थूरू 
शरीरके बिना इस जगत्में तुम इस प्रकार फिरते हो मानो अत्यंत 
सद और ठिठुरा देनेवाले बातावरणसे अपनेको बचानेके लिये तुम्हारे 
पास एक कोट भी न हो, एक मकानतक न हो जो तुम्हें आश्रय 
दे सके, तुम्हारी त्वचातक तुमको ढांके हुए न हो, तुम्हारे स्नायु 
खुले हुए और नंगे हों। कुछ मनुष्य ऐसे हैं जो कहते हैँ कि 
“इस शरीरमें मैं कितना दुःखी हूं, और मृत्युको इस दुःखसे छुट- 
कारा पानेका एक साधन मानते हैँ! कितु मृत्युके बाद तुम्हें वे 
ही प्राणमय परिस्थितियां मिलती हैं और उन्हीं शक्तियोंका खतरा 
रहता है जिनके कारण तुम इस जीवनमें क्लेश पाते थे। स्थूरू 
शरीरका छूट जाना तुमको प्राणमय जगतूके बिलकुल खुले मैदानों- 
में चले जानेके लिये बाध्य कर देता हुँ। और अब तुम्हारे पास 
अपनी रक्षाके लिये कोई साधन नहीं होता, स्थूल शरीर तो होता 
ही नहीं कि तुम अपनेको बचानेके लिये वहां दौड़ जाओ। 


यहीं, इसी पृथिवीपर और इसी शारीरमें तुम्हें पूर्ण ज्ञानकी 
प्राप्ति करनी चाहिये तथा भरपूर और संपूर्ण शक्तिका प्रयोग 
करना सीख लेना चाहिये। यह कर चुकनेपर ही तुम समस्त 
जगतोंमें कुशल-क्षेमके साथ स्वतंत्रतापूर्वक घूम सकोगे। जब तुम- 
पर भयका लेशमात्र भी असर न हो सके, उदाहरणार्थ, जब तुम 

बुरे-से-बुरे डरावने स्वप्नोंके बीच भी अविचलित रह सको, तभी 
तुम. कह सकते हो कि “अब मे प्राणमय जगत्में जानेके लिये तैयार 
हूं । परंतु इसका यह अर्थं हे कि तुमने उस ज्ञान और शक्तिको 
पा लिया है जो प्राणःप्रक्ृतिकी तृष्णाओं और कामनाओंपर पूर्ण 
प्रभुत्व स्थापित हो जानेपर ही मिलते हैं। उन सभी चीजोंसे, जो 
तुममें अज्ञान-अंधकारकी सत्ताओंको ला सकती हों अथवा जिनके 
कारण इन सत्ताओंका तुमपर प्रभुत्व स्थापित होना संभव हो, 
तुम्हें पूणं रूपसे मुक्त हो जाना चाहिये। यदि तुम इन सबसे 
भुवत नहीं हुए हो तो सावधान ! 

कोई आसक्ति न हो, कोई कामना न हो, कोई आवेग न हो, 
कोई पसंद न हो; पूर्ण समता हो, अचल यांति हो और भागवत 
संरक्षणमें अटल श्रद्धा हो,--ये सब हों तो तुम सुरक्षित हो और 
नहीं तो तुम जोखिममें हो। और जबतक तुम सुरक्षित नहीं हो 
तवतक मुरगीके उन छोटे बच्चोंकी तरह रहना ही ठीक हे जो 
अपनी मांके डेनोंके नीचे आश्रय लेते हैं। 

“स्थूल भौतिक शरीर हमारे संरक्षणका कार्य किंस प्रकार 
करता हें?” 

स्थूल शरीर अपनी स्थूलताके कारण ही, जिस चीजके लिये 
हम उसको दोष देते हैं उसी चीजके द्वारा ही, हमारे संरक्षणका 
काये करता है। यह मंद है, जड़ है, स्थूल है, कठिन और कठोर 
है, एक ऐसे किलेकी तरह है जो मजबूत और ठोस दीवारोंसे 
घिरा हुआ हो। प्राणमय जगत्‌ एक तरल प्रवाहकी तरह है, 
` वहां वस्तुएं स्वच्छंद रूपसे घूमती-फिरती, परस्पर मिलती-जुलती 

और एक-दूसरेमें प्रविष्ट होती रहती हैं; उसी तरह जिस तरह 
समुद्रकी लहरें आपसमें अनवरत प्रवाहित, परिवर्तित और एक- 
दूसरेमें ओत-प्रोत होती रहती हूँ। यदि तुम्हारे अपने अंदर कोई 
प्रबल ज्योति या शक्ति इस जगतूकी तरळताका सामना करनेके 
लिये न हो तो प्राणमय जगत्के इस प्रवाहके अंदर तुम्हारी अवस्था 
एक नि:सहाय मनुष्यकीसी होती है। उपर्युक्त ज्योति और 
शक्ति यदि न हो तो यह प्रवाह तुम्हारे अंदर आ घुसता है और 
उसके आक्रामक प्रभावको रोकनेके लिये तुम्हारे पास कुछ नहीं 
होता। परंतु स्थूल शरीर बीचमें पड़कर तुम्हारी रक्षा करता 
है, यह तुम्हें प्राणमय जगत्से अलग कर देता है और उस जगतूकी 
शक्तियोंकी बाढ़के समय तुम्हारे लिये एक बांघका काम देता हूँ। 


“परंतु प्राणमय जगत्‌ यदि इतना ही तरल हे तो फिर 
वहांके खूपोंमें क्या कोई व्यक्तित्व रहता हूँ?” 


हां, वहां व्यक्तित्व है, अंतर इतना ही है कि उनके रूप 
स्थूल देहधारी सत्ताओंके जितने निश्चित और कठोर नहीं होते। 
व्यक्तित्वका अर्थ अनमनीय कठोरता नहीं है। पत्थरका रूप बहुत 
ही सख्त है, शायद सबसे अधिक सख्त है, कितु उसमें व्यक्तित्व 
नहींके वरावर है। दस या बीस पत्यरोंको एक साथ इकट्ठा 
कर लो और फिर यदि उनको एक दूसरेसे भेद करके जानना 
चाहो तो तुम्हें बहुत ही सावधान होना होगा। परंतु प्राणमय 
सत्ताओंको पहली नजरमें ही एक दूसरेसे पृथक करके जाना जा 
सकता है। उनके आकारकी बनावटके प्रकारभेदके द्वारा, वे जो 

वातावरण अपने साथ लिये रहती हैं उसके द्वारा और प्रत्येक 
सत्ता जिस ढंगसे चलती-फिरती, बातें करती तथा क्रिया करती है 
उसके द्वारा, तुम' उनको पृथक्‌-पृथक्‌ करके जान सकते हो। जैसे 
मनुष्य जब प्रसन्नता या क्रोधकी अवस्थामें होता है तो उसीके 
अनुसार उसके मुखको आक्ृति बदल जाती है वैसे ही इनके 
मिजाजके बदळनेपर इनकी आकृति भी बदल जाती है, कितु प्राण- 
मय जगतूमें यह परिवर्तन अधिक तीव्र होता है। केवल उनके 
मुखको अभिव्यक्ति ही नहीं, बल्कि उनके चेहरेका आकार ही 
बदल जाता है। 

“चारके अंदर जो शक्ति है वह किस कोटिको हें? कया 
प्रत्येक मनुष्य स्वयं अपने जगत्‌का कर्ता है? यदि हां तो कंसे और 
किस हदतक ? ” 

बौद्धमतके अनुसार, प्रत्येक मनुष्य अपने ही रचे हुए जगत्‌में 
रहता और विचरण करता है, उसका यह जगत्‌ दूसरे मनुष्यके 
जगतूसे सर्वथा स्वतंत्र होता हूँ; और इन विभिन्न जगतोंमें जब 
एक प्रकारका सामंजस्य हो जाता है तभी यें जगत्‌ एक दूसरेमें 
अंतःप्रविष्ट हो सकते हैं और तभी मनुष्य परस्पर संपर्कमें आते 
और एक दूसरेके विचारोंको समझ सकते हूँ। जहांतक मनका 
संबंध है यह बात ठीक है, क्योंकि प्रत्येक व्यक्ति अपने ही 
विचारोंढारा सुष्ट किये हुए मानसिक जगत्में विचरण करता 
रहता है। यह बात यहांतक सच हूँ कि सदा ही जब भी कोई 
बातं कही जाती है तब प्रत्येक व्यक्ति उस एक ही बातको अलग 
रूपमे समझता है, जो कुछ कि कहा गया है उसको श्रोता ग्रहण 
नहीं करता, बल्कि किसी ऐसी चीजको ग्रहण करता हें जो कि 
उसके मस्तिष्कमें पहलेसे ही भरी हुई हो। परंतु यह सत्य मनो- 
भय भूमिकाकी गतियोंसे ही संबंध रखता है और उसी भूमिकापर 
लागू होता है। 

मन कर्मं करने और आकार देनेका करण है, ज्ञानका करण 
नहीं। यह प्रत्येक क्षण आकारोंकी रचना करता रहता हे। 
विचार आकारमय होते हँ और इनका .अपना व्यक्तिगत जीवन 
होता है जो ख्रष्ठासे सर्वथा स्वतंत्र होता हें। स्रष्टा जब इन 
विचारमय आकारोंको जगत्में भेज देता है तो उसके बाद ये अपने 
अस्तित्वके प्रयोजनको पूरा करनेके लिये जगतमें विचरण करने 
लगते हैं। जब तुम किसी व्यक्तिके विषयमें विचार करते हो तो 
तुम्हारा विचार एक आकार घारण कर लेता है और उस व्यक्ति- 
को खोजनेके लिये. निकल पड़ता है, और यदि तुम्हारे विचारके 
साथ-साथ उसके पृष्ठवर्ती कोई संकल्प लगा रहता है, तो तुम्हारे 
अंदरसे निकला हुआ यह विंचारमय आकार अपने-आपको चरितार्थ 
करनेकी चेष्टा करता ह। उदाहरणके लिये, मान लो कि तुम्हारी 
यह तीब्र इच्छा हे कि अमुक मनुष्य तुम्हारे पास आये, और 
इच्छाके इस प्राणमय आवेगके साथ-साथ यदि तुम्हारे बनाये हुए 
मनोमय आकारके साथ एक जोरदार कल्पना भी जुड़ी हुई है, तो 
तुम कल्पना करोगे कि यदि वह आयेगा तो वह ऐस होगा अथवा 
वह वेसा होगा अब मान लो कि कुछ कालके बाद इस 
विचारको तुमने सर्वथा त्याग दिया, लेकिन तुम' नहीं जानते कि 
इस बातको भूल जानेके वाद भी, तुम्हारे विचारका अस्तित्व बना 
हुआ है। वास्तवे अब भी उसका अस्तित्व है और वह तुमसे 
सर्वथा स्वतंत्र रहकर अपना काम कर रहा है, और उसको इस 
कामसे वापस बुला लेनेके लिये एक महान्‌ शक्तिकी आवश्यकता 
होगी। वह उस विचारसे संबंध रखनेवाले व्यक्तिके वातावरणमें 

प्रविष्ट होकर अपना काम करने लगता है और उसमें तुम्हारे 
पास आनेकी इच्छा उत्पन्न करता रहता है। और यदि तुम्हारे 
चिचारमय आकारमें अपने कार्यको सिद्ध कर लेनेकी पर्याप्त इच्छा- 
शक्ति है; यदि उस आकारका गठन भलीमांति हुआ है तो वह 
अपना काम करके ही छोड़ेगा। परंतु इस आकार-रचना और 
उसके कार्येकी सिद्धिके बीचमें कुछ समय लगता है और यदि इस 
कालके बीच तुम्हारा मन बिलकुल दूसरी ही चीजमें लगा हुआ हो, 
तो जबतक तुम्हारा यह भूला हुआ विचार कार्यमें परिणत होगा 
तबतक हो सकता है कि तुमको यह याद भी न रहे कि एक दिन 
तुमने ही इसको आश्रय दिया था, संभव है तुमको यह पताही न 
हो कि तुम्हींने इसको क्रियान्वित होनेके लिये प्रेरित किया था 
और आज जो परिणाम आया है वह तुम्हारे ही कारण है। और 
बहुधा यह भी होता है कि जब इन विंचारमय आकारोका फल 
प्राप्त होता है, तबतक तुम उस विषयकी इच्छा या दिलचस्पी 
छोड़ चुकते हो। कुछ लोग एसे हैँ जिनमें इस प्रकारकी रचना- 
शक्ति बहुत ही बलवती होती है और उनकी मनोरचनाएं सदा 
कार्यान्वित होती हैं, लेकिन चूंकि उनकी मनोमय और प्राणमय 
सत्ता खूब अच्छी तंरह सधी हुई नहीं होती, इसलिये वे कभी इस 
चीजकी इच्छा करते हैं तो कभी उस चीजकी, अतः उनकी ये 
भिन्न-भिन्न अथवा विरोधी रचनाएं और उनके परिणाम, एक 
दूसरेसे टकराते और भिडते रहते हैं। और ऐसी अवस्था देखकर 
ये लोग आश्‍चर्य करते हैं कि उनका जीवन इतना अधिक अव्यव- 
स्थित और असामंजस्यपूर्णं क्यों रहता हैँ! वे इस वातका अनुभव 

नहीं करते कि यह उनके अपने ही विचारों और इच्छाओंके कारण 
हुआ है, उनके इदंगिर्दे इस प्रकारकी परिस्थितिं निर्मित हो गयी है 
जो उनको इतनी वेमेल और परस्पर-विरोघी जान पड़ती हे और 
जिसके कारण उनका जीवन प्रायः असह्यसा हो गया है। 


यह एक ज्ञान है जो अत्यंत महत्त्वपूर्ण हें, पर तभी जब 
सदुपयोग करनेके रहस्यके साथ-साथ दिया जाय। आत्म-संयम और 
आत्मशासन ही इसके रहस्य हैँ। सत्यके मूलको तथा भागवत 
संकल्पके अनवरत शासनको-_केवल भागवत संकल्पका अनवरत 
शासन ही प्रत्येक विचारमय आकारको उसकी पूर्ण शक्ति तथा 
उसकी संपूर्ण और सामंजस्यमय सिद्धि प्रदान कर सकता है-- 
अपने अंदर खोज निकाळना ही यह रहस्य है। साधारणतया, 
मनुष्य इस बातको जाने बिना ही कि उनकी ये विचार-रचनाएं 
किस प्रकार विचरण और क्रिया करती हैँ, विचारोंको रचा करते 
हँ। इस प्रकारकी अज्ञानमय और विश्यृंखल अवस्थामें गढ़े हुए ये 
विचार परस्पर टकराते रहते हैँ और तुमपर इस प्रकारका प्रभाव 
डालते हूँ मानों तुमपर बहुत भार हो, कोई श्रम कर रहे हो, 
और इस कार्येमें तुम क्लांत हुए जा रहे हो, और तुम ऐसा मह- 
सूस करते हो मानो तुम असंख्य बाधाओंके बीचसे अपना मार्गे 
परिष्कार कर रहे हो। अज्ञान और असंगतिकी इन अवस्थाओंके 
कारण एक विश्वृंखरू संग्राम प्रारंभ हो जाता है और इस संग्राममे 
जो विचारमय आकार सबसे अधिक बलवान होते हैं तथा जो 


सबसे अधिक देरतक टिक सकते है, वे दूसरोंपर विजय लाभ 
करते हैं। 

मन और उसके कार्यके विषयमें एक बात निश्‍चित है और 
वह यह कि तुम केवल उसी बातको समझ सकते हो जिसका तुम्हें 
अपने अंतरात्मामें पहलेसे ही ज्ञान है। किसी पुस्तकके पढ़नेपर 
उसकी जो बात तुमपर असर करती है वह वही होती है जिसको 
तुमने अपने अंदरकी गहराईमें पहले ही अनुभव कर लिया है। मनुष्य, 
किसी पुस्तक या उपदेशको अत्यंत अद्भुत पाते हैं और बहुधा यह 
कहते हुए सुने जाते हैं कि यहां जो कुछ कहा गया है वह ठीक 
वैसा ही है जैसा कि इस विषयके संबंधमें में स्वयं अनुभव करता और 
जानता हूं, किंतु इस विषयका वर्णन इस स्थानपर जितने सुंदर 
ढंगसे किया गया है वैसा मैं नहीं कर सकता था। ” जब मनुष्य 
किसी सत्यज्ञानकी पुस्तकका पारायण करते हैं तो उसमें प्रत्येक 
पाठक अपने-आपको पाता है, और उसके प्रत्येक पारायणमें उसको 
कुछ ऐसी बातें मिलती हँ जिन्हें वह पहले नहीं देख सका था, 
प्रत्येक आवृत्तिमें यह ग्रंथ उसके सामने ज्ञानके एक नवीन क्षेत्रको 
जिसको वह अभीतक उसमें नहीं पा सका था, खोलकर दिखा देता 
है। परंतु यह इसलिये होता है कि उस मनुष्यको अवचेतनामें 
ज्ञानके जो स्तर अभिव्यक्त होनेकी प्रतीक्षा कर रहे थे, यह पारा- 
यण उनका स्पर्शं करता है और वह देख पाता हे कि उस ज्ञानकी 
अभिव्यक्ति किसी दूसरे व्यक्तिद्वारा ही हो गयी हे और वह भी, 
बह स्वयं करता उससे कहीं अधिक सुंदर रीतिसे। परंतु एक 
- बार यह अभिव्यक्ति होते ही वह उसको तुरंत पहचान जाता है। 
जो ज्ञान बाहरसे आता हुआ दिखायी देता है वह तो उस ज्ञानको, 
जो तुम्हारे अंदर ही है, बाहर ले आनेका एक अवसरमात्र हे। 

यह एक साधारण अनुभव हे कि हम जो कुछ कहते हैं उसे 
भायः और ही रूपमें समझा या प्रदर्शित किया जाता है, इसका 
कारण भी उपर्युक्त प्रकारका ही है। जो कुछ हम कहते हैं वह 
सवथा स्पष्ट हो तो भी लोग उसे जिस प्रकार समझते हैँ उसे 
देखकर आश्चर्यचकित हो जाना पड़ता है। प्रत्येक व्यक्ति उसमें 
कुछ ऐसी ही वात देखता है जो कहनेवालेके अभिप्रायसे अलग 
होती हुँ अथवा यहांतक होता है कि वह उसमें कोई ऐसी चीज 
मिला देता है जो उसके आशयके संथा विपरीत होती हैँ। यदि 
तुम किसी बातको सत्य रूपमें समझना और उपर्यक्त प्रकारके 
समसे बचना चाहते हो, तो तुम्हें उस कथनकी ध्वनि और उसके 
शब्दोंकी जो गति होती है उसके पीछे जाकर उसे अपने अंदरकी 
निस्तब्ध नीरवतामें सुनना सीखना चाहिये । यदि तुम इस तरह सुनोगे 
तो ही तुम्हें ठीक-ठीक सुनायी पड़ेगा, ठीक-ठीक समझमें आयेगा । 
परंतु जवतक तुम्हारे मस्तिष्कमें कोई चीज घूम रही और कोलाहल 
कर रही हो तवतक तुम केवल वही बात सुनोगे जो तुम्हारे अपने 
सिरमें घूम रही है, न कि वह जो कि कही गयी हे। 

“योगसे प्रथम परिचय होते हो विरोधी अवस्थाओंकी एक 
फौजसो क्यों पीछे पड़ जातो हे? किसीने कहा हे कि योग- 
साघनाका द्वार खोलते हो अनगिनत वाधाएं सामन आ खड़ी होती 
हें, क्या -यह बात ठीक हुं?” 

यह्‌ कोई सावभौम नियम नहीं हैं, व्यक्तिविशेषपर बहुत -कुछ 
निर्भर हं। बहुतोंके पास विरोधी अवस्थाएं इसलिये आती हैं कि 
उनकी प्रकृतिके कमजोर स्थानोंकी परीक्षा हो जाय। योगमार्गपर 

लुम स्वतंत्रतापूवेक चल सको इसके पहले तुममें जिस वस्तुकी 
अच्छी तरह स्थापना हो जानी चाहिये, जो योगके लिये अनिवार्ये 
आघार है, वह है समचित्तता। अतः, इस दृष्टिसे देखनेपर, सभी 
क्षोभ साधककी परीक्षाके लिये होते हैं और तुमको इन प्रीक्षाओं- 
में सफल होना ही चाहिये। इसके अतिरिक्त, तुम्हारे मनने जो 
सीमाएं तुम्हारे चारों ओर बना ली हैं उनको तोड़नेके लिये भी 
इनकी आवश्यकता है, ये सीमाएं दिव्य ज्योति और सत्यके प्रति 
तुम्हारे उद्घाटनको रोकती हैं। तुम्हारा समग्र मनोमय जगत्‌, 
जिसमें कि तुम रहते हो, एक सीमामें बंधा हुआ हैं, फिर चाहे 
उसकी सीमाओंका तुम्हें ज्ञान या अनुभव हो या न हो, और यह 
आवश्यक है कि कोई चीज आये और इस भवनको, जिसके अंदर 
तुम्हारे मनने अपने-आपको बंद कर रखा है, तोड़ डाले और उस- 
को इस बंधनसे मुक्त कर दे। उदाहरणाथं, तुम्हारे कुछ बंधे 
“हुए नियम, विचार या सिद्धांत होते हैं, जिन्हें तुम सर्वोपरि महत्त्व 
देते हो। अधिकांशतः, ये किन्ही नैतिक सिद्धांतों अथवा उपदेश- 
बचनोंके आधारपर होते हैं, जैसे कि अपने माता-पिताका आदर 
कर' (मातृ-देवो भव--पितुदेवो भव) या 'तुझे हिसा नहीं करनी 
चाहिये” (अहिंसा परमो धमः) इत्यादि-इत्यादि। प्रत्येक मनुष्य- 


की अपनी धुन होती है अथवा वह दूसरोंकी अपेक्षा अपने संप्रदाय- 


में कोई विशेषता मानता है। प्रत्येक मनुष्य समझता है कि दूसरे 
लोग जिन सांप्रदायिक रूढ़ियोंमें बंधे हुए हैं उनसे वह सर्वथा मुक्त 
हैं और वह इस प्रकारके सांप्रदायिक मताग्रहोंको बिकुल मिथ्या 
समझनेके लिये भी तैयार रहता है। परंतु वह सोचता है कि 

उसका अपना मतवाद दूसरोंकी तरह नहीं है, वह तो बिलकुल 
सत्य ही हुँ, वास्तविक सत्य। मनके बनाये हुए किन्हीं भी 
नियमोंमें आसक्ति होना इस बातका सूचक है कि अब भी कहींपर 
अंधापन छिपा हुआ 'हे। उदाहरणके लिये उस सार्वत्रिक अंध- 
विश्वासको ले लो जो समस्त जगत्में फंछा हुआ पाया जाता हुँ 
कि वैरागी-जीवन और योग एक ही वात हँ। यदि तुम' किसीका 
योगी अथवा योगिनी कहकर वर्णन करो तो तुरत उस व्यक्तिके 
वारेमें लोग यही कल्पना करने लगेंगे कि वह कोई एसा व्यक्ति 
होगा जो खाता न हो अथवा समस्त दिन एक आसनपर बिना 
डले वेठा रहता हो, जो किसी कुटियामें अत्यंत दरिद्रतापूर्वक रहता 
हो, जिसने अपना सब कुछ दे दिया हो और जो अपने लिये कुछ 
भी न रखता हो। जव किसी आध्यात्मिक मनुष्यके संबंघमे 
किसीसे कुछ कहा जाता हुतो सौमें निन्यानबे आदमियोंके मनमें 
उस व्यक्तिके संबंधमें इसी प्रकारका चित्र खिच जाता है, इनके 
लिये आध्यात्मिकताका एकमात्र सबूत है दरिद्रता तथा सुखदायक 
या आरामदेह चीजोसे परहेज। यह एक मनोनिमित धारणा -हे 
और यदि तुम आध्यात्मिक सत्यका साक्षात्कार और अनुसरण 
करनेके लिये स्वतंत्र होना चाहते हो तो तुम्हें इस प्रकारकी कपोल- 
कल्पनाको नष्ट करना होगा। कारण आध्यात्मिक जीवनमें तुम 
सच्ची अभीप्साके साथ प्रवेश करते हो और चाहते हो कि तुम 
अपनी चेतना और जीवनमें भगवान्‌से भेंट करो तथा उनका 
साक्षात्कार करो; पर तुम एक एसे स्थानमें पहुंचते हो जिसको 
किसी तरह भी कुटिया नहीं कहा जा सकता और वहां तुम्हारी 

एक ऐसे भागवत पुरुषसे भेंट होती है जो सुखमय जीवन व्यतीत 
कर रहे हैं, सव कुछ खाते हैं, उनके चारों ओर सुंदर या अमीरी- 
की चीजोंका ठाठ लगा हुआ है, जो कुछ उनके पास हूँ उसको वे 
गरीबोंको बांट नहीं देते बल्कि लोग जो उनकी भेंट चढ़ाते हैं उसको 
स्वीकार करते और उसका उपभोग करते हैं। यह देखकर तुम 
- अपने बंधे हुए मनोनिमित नियमके अनुसार तुरत घबड़ा जाते और 
चिल्ला उठते हो कि 'क्यों, यह सब क्या हें? मेने तो सोचा था 
कि मेरी किसी योगीसे भेंट होगी, पर यहां तो ऐसी कोई बात 
नहीं है।' इस प्रकारकी मिथ्या धारणाको नष्ट कर देना चाहिये, 
ऐसा उपाय करना चाहिये कि तुममें इसका अस्तित्वतक न रह 
जाय। यह धारणा चली जाय तो तुम्हें कुछ ऐसी चीज प्राप्त 
होगी जो तुम्हारे वैराग्यके संकीणं सिद्धांसे बहुत ही श्रेष्ठ हे, 
तुम्हारा पूर्ण आत्मोद्घाटन हो सकेगा जिसके फलस्वरूप तुम्हारी 
सत्ता मुक्त रहेगी। यदि कोई चीज प्राप्त होती हो तो उसे 
स्वीकार करना चाहिये और यदि उसी चीजको छोड़ देना हो तो 
तुम्हें उसको उसी तत्परताके साथ छोड़ देना चाहिये। तुम्हारा 
भाव यह होना चाहिये कि अगर कोई चीज आये तो उसे स्वीकार 
कर लिया जाय और अगर चली जाय तो जाने दिया जाय और 
इन दोनों ही अवसरोंपर, अर्थात्‌ लेते समय और छोड़ते समय 
तुम्हारी मुसकानमें वही समता बनी रहे। 


या फिर, मान लो कि तुमने तुझे हिसा नहीं करनी चाहिये” 
(अहिसा परमो घमंः) को अपना आचारसवंस्वं स्वीकार कर लिया 
है और क्रूरता तथा हत्यासे तुम कांप उठते हो। अब तुम्हें 

आइचयं नहीं करना चाहिये यदि तुम अपने-आपको तुरत ही 
हत्याके सम्मुख पाओ और वह भी एक बार नहीं, बार-बार, उस 
समयतक जवतक कि तुम यह न समझ जाओ कि तुम्हारा आदर्श 
केवल एक मानसिक सिद्धांत हूँ, और कुछ नहीं और तुम यह 
अनुभव न करने लगो कि आध्यात्मिक सत्यके जिज्ञासुको किसी भी 
मानसिक नियममें आसक्त या वंधा हुआ नहीं रहना चाहये। 
और एक बार इस आसक्ति या बंधनसे मुक्त होनेपर संभवतः 
तुम देखोगे कि ये हिंसामब दृश्य जो तुम्हें दुःख देते थे--और 
वास्तवमें तुम्हें दुःखकर मनोनिमित जाळसे निकाळनेके लिये ही 
भेजे गये थे--अब तुम्हारे सामने नहीं आते, ये आइचर्यजनक 
रीतिसे बंद हो गये हैं। 


जब तुम भगवान्‌ के पास जाते हो तो तुम्हें अवश्य ही अपनी 
समस्त मानसिक धारणाओंका त्याग कर देना चाहिये, कितु एसा 
करनेके बदले उलटे. तुम अपनी ही धारणाओंको भगवानूपर लादना 
चाहते हो और चाहते हो कि भगवान्‌ उनका अनुसरण करें। 
योगीके लिये सच्चा भाव तो केवल यही है कि वह नमनशील 
बना रहे और भगवानकी ओरसे जो भी आदेश मिले उसका 
पालन करनेके लिये तैयार रहे; उसके लिये कोई चीज भी एसी 
नहीं होनी चाहिये जिसके बिना उसका काम न चले तथा कोई भी 
चीज उसको भाररूप भी नहीं लगनी चाहिये। जो लोग आध्या- 
त्मिक जीवन बिताना चाहते हैँ उनका पहला आवेश यह होता है 
कि उनके पास जो कुछ भी हो उसे फेक दें, कितु अपना सब कुछ 
मगवानूके अपण करनेके लिये नहीं, एक बोझसे छुटकारा पा जानेके 

लिये। जिनके पास धन है तथा जिनके इदे-गिदं अमीरी और 
भोगकी सामग्रियां भरी पड़ी हैं, वे जब भगवान्‌की ओर मुंह करते 
है तो तुरत उनकी प्रवृत्ति इन सब चीजोंसे दूर भागनेकी ओर 
होती है, अथवा, जैसा कि वे कहते हैं, इनके बंधनसे निकल आने 
की होती है। परंतु यह गलत प्रवृत्ति हूँ, तुमको यह कभी नहीं 
सोचना चाहिये किं जो चीजें तुम्हारे पास हैं वे तुम्हारी हैं--वे 
तो भगवानूकी हैं। यदि भगवान्‌ चाहते हैं कि तुम किसी चीज- 
का भोग करो तो तुम भोग करो, किंतु दूसरे ही क्षण यदि उसको 
छोड़ना पड़े तो उसके लिये भी प्रसन्न चित्तसे तैयार रहो। 


“शारीरिक व्याधियां क्या हें? क्या ये विरोधी झक्तियोंके 
आक्रमण हें और ये बाहरसे होते हें?” 


इस विषयमें दो वातोंपर विचार करना चाहिये। एक वह 
चीज जो बाहरसे आती है और दूसरी वह जो तुम्हारी आंतरिक 
अवस्थाओंसे आती है। तुम्हारी आंतरिक अवस्था रोगका कारण 
तब बनती है जब वहांपर कोई प्रतिरोध या विद्रोह हो अथवा जब 
तुम्हारे अंदर कोई ऐसा भाग हो जो भागवत संरक्षणका प्रत्युत्तर 
नहीं देता अथवा वहां कोई ऐसी चीज भी हो सकती है जो 
इच्छापू्वंक और जानबूझकर विरोधी शक्तियोंको अंदर बुलाती 
हो। इस प्रकारकी कोई मामूछीसी गति भी तुम्हारे अंदर हो 
तो बह पर्याप्त हूँ, विरोधी शक्तियां तुरत तुमपर चढ़ आती हुँ 
और उनका आक्रमण बहुधा रोगका रूप धारण करता है। 


“परंतु क्या यह ठोक नहीं हे कि कभो-कभो रोगजनक 

कोटाणुओंके कारण हो रोग होते हें, योगसाधनाकी क्रियाके अंग- 
भूत होकर नहों ? ” 

भला योगका आरंभ: कहां और अंत कहां? क्‍या तुम्हारा 
सारा जीवन ही योग नहीं हैँ? तुम्हारे शरीरमें और उसके आस- 
पास रोगकी संभावनाएं सदा वनी रहती हैं, तुम्हारे अंदर या 
तुम्हारे चारों तरफ सब प्रकारकी वीमारियोंके कीटाणु या रोग- 
जंतु विद्यमान रहते हैँ अथवा तुम्हारे चारों ओर मंडराते रहते हैं। 
जो रोग तुमको वर्षोसे नहीं हुआ उसके तुम एकाएक शिकार क्यों 
हो जाते हो? तुम कहोगे कि इसका कारण 'प्राणशक्तिका सुस्त 
पड़ जाना' है। परंतु यह प्राणोंकी सुस्ती कहांसे आती हैं? यह 
सत्तामें किसी प्रकारका असामंजस्य होनेसे भागवत शक्तियोंके प्रति 
ग्रहणशीलताका अभाव होनेसे आती है। जब तुम उस राक्ति 
और ज्योतिसे जो तुम्हारा धारण-पोषण करती हुँ, अपने-आपको 
जुदा कर लेते हो तब यह सुस्ती आती है, तब जिसको वैद्यक- 
शास्त्र 'रोगके लिये अनुकूल क्षेत्र' कहते हैं वह तैयार हो जाता हैं 
और कोई चीज इसका फायदा उठा लेती है। संदेह, निरुत्साह, 
विश्वासका अभाव, निजी स्वार्थके लिये भगवानकी ओरसे मुंह 
फेरकर पुनः अपनी ओर पलट आना--ये चीजें हैं जो ज्योति 
और दिव्य शक्तिसे तुम्हें अलग कर देती हैं और आक्रमणके लिये 
लाभकर होती हँ। यही हैं तुम्हारे बीमार पडनेका असली कारण 
न कि रोगके कीटाण्‌। 


“परंतु क्या यह सिद्ध नहीं हो चुका हे कि स्वच्छता ओर सफाई 
आदि रखनेमे सुधार करनेसे औसत नागरिकका स्वास्थ्य सुघरता है ?” 

औषध और सफाई साधारण जीवनके लिये अपरिहायं हैं, 
कितु इस समय मैं औसत नागरिकोंके संवंधमें नहीं कह रही हूं मँ 
तो उनके वारेमें कह रही हूं जो योग-साधना करते है। फिर भी 
सफाई आदिकी पद्धतिसे यह घाटा होता है कि जहां तुम इससे 
रोगकी पकड़में आनेंकी संभावनामें कमी ले आते हो वहां रोगका 
प्रतिरोध करनेकी तुम्हारी जो अपनी स्वाभाविक शक्ति हूँ, उसे भी 
क्षीण कर देते हो। अस्पतालमें काम करनेवाले, जो सदा अपने 
हाथ प्रतिपौतिक ओषधियोंसे धोते रहते हैं, उनके हाथ औरोंकी 
अपेक्षा सहजमें संक्रामक जंतुओंके शिकार हो जानेवाले और कहीं 
अधिक प्रभावग्राही हो जाते हैं। इसके विपरीत, उन लोगोंको लो 
जो स्वास्थ्यकर सफाई आदिके बारेमें कुछ भी नहीं जानते और 
अत्यंत अस्वास्थ्यकर काम करते रहते हैं, फिर भी वे संक्रामक 
रोगोसे मुक्त रहते हैँ। उनका अज्ञान ही उनकी सहायता करता 
है, कारण, आरोग्यशास्त्रकी बातोंको जाननेके कारण जो विचार 
हमारे मभमें बैठ जाते हैँ कि ऐसा होनेसे यह रोग होता हे और 
वैसा होनेसे वह रोग, उन खयालोंकी वहां कोई संभावना ही नहीं 
होती । दूसरी ओर, स्वास्थ्यकर संरक्षणमें जो तुम्हारा विश्वास 
होता है वही इन विचारोंको भी कार्य करनेमें सहायता पहुंचाता 
हैं। कारण, तुम समझते हो कि, अब मैंने प्रतिपीतिक औषधका 
प्रयोग कर लिया और मैं सुरक्षित हूं, तो उस हदतक यह विचार 
तुमको सुरक्षित रखता भी हू। 


“तब फिर हमें स्वास्थ्यकर सावधानी--जेसे कि छाना हुआ 
यानी पीना--क्ष्यों रखनी चाहिये?” 

क्या तुममेंसे कोई भी इतना शुद्ध और बलवान्‌ है जिसपर 
सुझावोंका कुछ भी असर न होता हो? यदि तुम बिना छाना 
हुआ पानी पीओ और सोचो कि अब में अस्वच्छ जल पी रहा हूं 
तो तुम्हारे बीमार पड़नेकी संभावना बढ़ जाती है। और यद्यपि 
इस प्रकारके सुझाव सचेतन मनके द्वारा न भी पहुंचें तो तुम्हारी 
समग्र अवचेतना तो पड़ी ही हं जो किसी भी ऐसे सुझावको ग्रहण 
करनेके लिये असहाय रूपसे खुली रहती है। जीवनमें अवचेतना- 
के कार्यका भाग अधिक होता हँ और सचेतन भागोंकी अपेक्षा 
अवचेतना सौगुनी शक्तिके साथ कार्यं करती है। साधारण मानव- 
अवस्था भय और आशंकाओंसे भरी होती हुँ। यदि तुम अपने 
मनको दस मिनटतक गहरी दृष्टि डालकर देखो तो तुमको यह 
पता लगेगा कि उसके दसमेसे नौ विचार भयसे भरे हुए हँ, वह 
अपने अंदर, बृहत्‌ और क्षुद्र, समीपवर्ती और दूरवर्ती, देखी हुई और 
बिना देखी हुई अनेक चीजोंके भयको लिये रहता है, और यद्यपि 
यह बात साधारणतया तुम्हारी सचेतन दृष्टिमें नहीं आती, फिर भी यें 
भय तुम्हारे अंदर होते ही हैँ। समस्त भयसे मुक्त हो जाना--- 
यह अवस्था तो अनवरत प्रयास और साधनाद्वारा ही संभव हुं। 


साघना और प्रयासके द्वारा यदि तुमने अपने मन और प्राण- 
को आशंका तथा भयसे मुक्त भी कर लिया हो तो भी शरीरको 
मना लेना अधिक कठिन होतां है। परंतु यह भी करना ही 
पड़ेगा। एक बार तुमने योगमागमें प्रवेश किया कि तुमको समस्त 
भयोंसे मुक्त हो जाना चाहिये,अपने मनके भयोंसे, अपने प्राणके 
भयोंसे, अपने शरीरके भयोंसे, जो उसके एक-एक लोमकूपमें भरे 

पड़े हैं, मुक्त हो जाना चाहिये। योगमागेमें तुम्हें जो ठोकरें 
खानी पड़ती हैं और आघात सहने पड़ते हैं उनका एक उपयोग 
यह भी है कि वे तुम्हें समस्त भयोंसे मुक्त कर दें। भयके 
कारण उस समयतक तुमपर बारंबार हमला करते रहते हैं जबतक 
कि तुम इस योग्य न हो जाओ कि उनके सामने स्वतंत्र, उदासीन, 
अनासक्त और शुद्ध होकर खड़े रह सको। किंसीको समुद्रसे भय 
होता है, कोई आगसे डरता हूँ। हो सकता है कि जो व्यक्ति 
अग्निसे भय खाता हो उसको एकके बाद एक अनेकों भीषण अग्नि- 
कांडोंका सामना करना पड़ जाय, यहांतक कि वह इतना 
अभ्यस्त .हो जाय कि इस कांडसे उसके शरीरका एक रोंगटातक 
न कांपे। जिस चीजसे तुमको त्रास पैदा होता हे वह उस समय- 
तक वारंवार आती रहती है जबतक कि उससे तुममें त्रात होना 
बिलकुल बंद न हो जाय। जो रूषांतरित होना चाहता हे और 
जो इस योगमार्गका साधक है उसे तो सर्वाशतः भयमुक्त होना ही 
पड़ेगा, उसे ऐसा बन जाना पड़ेगा कि कोई भी घटना उसकी 
प्रकृतिके किसी भागको छू या हिला न सके। 

“यदि हमारा संकल्प विइवसंकल्पको अभिव्यक्ति या प्रति- 
ध्वनिमात्र है तो फिर वैयक्तिक आरंभके लिये स्थान ही कहां हें? 
क्या व्यक्ति विइवगतियोंको अंकित करनेके लिये केवल एक यंत्र- 
मात्र है? कया उसमें सजन अथवा मौलिक रचना करनेको कोई 
दाक्ति हे हो नहीं?” 


सब कुछ इसपर निर्भर हूँ कि कौन कहांसे, चेतनाकी किस 
भूमिकापरसे वस्तुओंको देखता और उनके संबंधमें बोलता हैं। 
वह सत्ताके किस भागसे उनपर क्रिया करता है। 


चेतनाकी एक भूमिकासे देखनेपर तुमको ऐसा दिखायी देगा 
मानो व्यक्ति निरा यंत्र या केवळ अंकित करनेवाला ही नहीं है, 
बल्कि वह स्रष्टा भी है। परंतु इसी वातको तुम चेतनाकी 
` दूसरी तथा एक और भी ऊंची भूमिकासे एवं विशाळतर दृष्टि- 
कोणसे देखो तो तुम्हें लगेगा कि यह केवल आभासमात्र हें। 
विशवगतिक्रममें जो कुछ भी घटना घटती है वह जो कुछ पहले 
घट चुका है उसका परिणामरूप होती हूँ। अभिव्यक्तिकी समग्र 
लीलामेसे किसी एक सत्ताको अथवा क्रियाओंकी समग्रतामेंसे किसी 
एक क्रियाको पृथक्‌ कर लेनेका तुम्हारे पास क्या उपाय है? तुम 

किसी वस्तुका मूल अथवा आरंभ कहांसे मानोंगे ? समग्र लीला 
एक मजबूत जुड़ी हुई सांकळकी तरह है, इसकी एक लड़ी 
दूसरी लड़ीमें अगोचर रूपसे गुंथी हुई है। इस सांकलमेसे 
किसी चीजको भी अर्ग नहीं किया जा सकता और उसका 
इस तरह वर्णन नहीं किया जा सकता मानों बह स्वयं ही अपना 
मूल और आरंभ हो। 

और, जव तुग यह कहते हो कि व्यक्ति किसी गतिकी 
उत्पत्ति या सृष्टि करता ह तो इससे तुम्हारा क्या अभिप्राय होता 
है ? कया वह उसको केवल अपने-आपमेंसे अथवा यूं कहें कि शून्यमेंसे 
उत्पन्न करता है? यदि कोई व्यक्ति स्वय अपनं-आपमेसे इस 
प्रकार किसी विचार अथवा अनुभव अथवा क्रिया या और किसी 
चीजकी सृष्टि कर सके तो वह सारे जगतका खष्टा होगा। जब 
कोई व्यक्ति अपनी चेतनाको उस महत्तर चेतनामें वापस ले जा 
सके जहांसे वस्तुएं उत्पन्न होती हैं, तभी वह स्रष्टा बन सकता हेँ। 
समस्त गतियोंके आदिकारण-स्वरूप जो एकमात्र सचेतन शक्ति हैं, 
उसके साथ तदाकार होनेपर ही वह किसी क्रिमाविशेषका आरंभ 
करनेवाला या प्रवर्तक हो सकता हैं। 

चेतनाकी कई भूमिकाएं हैं, और एक भूमिकाका विधि-विधान 
दूसरी भूमिकाके विधि-विधान जैसा नहीं होता। इसलिये, तुम 
जब व्यक्तिको स्रष्टा कहते हो, तो उसके किस भागका विचार 
कर रहे होते हो? कारण, व्यक्ति अनेक तत्त्वोके द्वारा बनी हुई 
सत्ता है। कया तुम उसके हृत्पुरुषके विषयमें कहते हो या उसकी 
मनोमय, प्राणमय या अन्नमय सत्ताके विषयमें ? किसी गतिका जो 

अदृश्य मूळ है उसके तथा उसका जो प्रकटीकरण होता है, व्यक्ति- 
के द्वारा उसकी जो वाह्य अभिव्यक्ति होती है उसके बीचमें ये 
सब तथा दूसरी बहुतसी भूमिकाएं हैं, बहुतसे क्रम हैं और प्रत्येक 
ऋमपर उस गतिमें बहुतेरे हेर-फेर, बहुतसे विकार, बहुतसी विरूप- 
ताएं हो जाती हैं। इन परिवतंनोंके कारण ही यह भ्रम हो 
जाता हैँ कि इस गतिका मूल अमुक स्थानपर है, यह एक नयी 
सृष्टि अथवा एक नया आरंभ है। यह ऐसा ही है जैसे कोई 
एक छड़ीको पानीके अंदर डाल देता ह और तब वह छड़ी उसको 
उसकी असली सीधी रेखामें दिखायी न देकर एक कोणके रूपमें 
मुड़ी हुई दिखायी देती हैं। परंतु यह एक भ्रम हें, .दृष्टि-विकार 
हुँ। उस समय जो कुछ दिखायी देता है वह वास्तविक कोण 
नहीं होता । 

प्रत्येक वैयक्तिक चेतना विश्वगतिमें कोई ऐसी चीज ले आती 
है जिसको एक दृष्टिविदुसे विशवगतिमें उसका अपना विकार और 
दूसरे दृष्टिबिदुसे विश्वगतिमें उसका अपना विशिष्ट गुण कहा जा 
सकता है। ये वैयक्तिक गतियां भागवत गतिकी लीलाका एक 
अंग ही हैं। ये अपने-आपमें आरंभ नहीं हैं, ये तो उन चीजोंके 
परिवर्तित रूप हैं जिनके प्रारंभको तुम्हें विश्वके समष्टिर्पमें 
खोजना चाहिये। 


पृथकत्वका भाव सर्वेत्र फेला हुआ है, कितु यह एक भ्रम ही 


` है। सत्य चेतनामें प्रवेश करनेकी इच्छा हो तो जिन मिथ्या 


भावोंसे छुटकारा पाना जरूरी है, यह उन्हींमेसे एक है। मन 
जगतको छोटे-छोटे टुकड़ोंमें बांट लेता है। वह कहता है कि 

'यहांपर इस चीजका अंत होता हैं, वहांसे यह चीज आरंभ होती 
है” और इस तरह टुकड़े करके देखनेकी क्रियाके द्वारा वह विश्व- 
गतिको विकृत करनेमें सफल होता है। वास्तवमें एक, विशव- 
व्यापी, सर्वग्राही चेतना है जिसका एक महान्‌ प्रवाह इस नित्य- 
निरंतर विकसित होते हुए विश्वमे अभिव्यक्त होता रहता हे । 
यही वह सत्य है जो यहांकी प्रत्येक वस्तुके पीछे स्थित है, पर 
इसके साथ-साथ यहां यह भ्रम भी हैं जिसके कारण सत्य हमसे 
छिपा रहता है, उसपर परदा पड़ा रहता है-यह भ्रम कि ये 
गतियां अनेक हैं, एक-दूसरेसे पृथक्‌ हैं, अपने-आपमें स्थित हैं, 
अपने-आपमें है और अपने-आपके लिये हैं तथा इनमें प्रत्येक कोई 
ऐसी चीज हे जो बाकीके विद्वब्रह्ञांडस अलग है। ये गतियां 
ऐसा समझती हैं कि उनकी जो एक-दूसरेपर क्रिया और प्रतिक्रिया 
होती है वह एक बाहरी चीज है, मानो वें विभिन्न पृथक्‌-पृथक्‌ 
जगतोंकी तरह हैं. जो एक-दूसरेके सम्मुख खड़े हैं, पर उनमें 
किसी दूरके वाहरी संबंधके अतिरिक्त और कोई परस्पर संपर्क 
स्थापित करनेवाला तत्त्व नहीं है। हरएक गति अपनेको इस 
प्रकार देखती है मानो उसका एक पृथक्‌ व्यक्तित्व है जो उसे 
अपने अघिकारसे प्राप्त है। पृथकत्वके इस भानको, इस मको 
विश्वलीलाके . एक अंगके ङूपमें होने दिया गया है, क्योंकि - यह 
आवश्यक था कि एक चेतना अपने-आपको बाहर प्रकट कर सके 
और अपने खूपोंको स्थिर कर सके। परंतु भूतकालमें यह होने 


दिया गया है, इसलिये इसका यह अर्थ नहीं कि पार्थक्यका यह 
ग्म सदा बना ही रहना चाहिये! 

विशवलीलामें भाग लेनेवाले अधिकांश व्यक्ति ऐसे यंत्र हैँ 
जिन्हें अपने स्वरूपका, वे इस लीलाके एक यंत्र हैं इसका, कुछ भी 
ज्ञान नहीं होता, वे ऐसे अभिनेता होते हूँ जो बिना समझे-बूझे 
कठपुतलियोंकी तरह नाचते रहते हैं। दूसरे ऐसे हुँ जो सचेतन 
हैं, और वे इस वातका ज्ञान रखते हुए अपना अभिनय करते हैं 
कि यह एक लीला हं। और कुछ लोग एसे होते हैं जिन्हें विश्व- 
गतिका पूर्ण ज्ञान होता है और जो इस विइवगतिके साथ तथा 
अखंड भागवत चेतनाके साथ एक होते हैँ पर फिर भी वे इस 
प्रकारका अभिनय करना स्वीकार करते हैं मानो वे कोई अलग 
वस्तु हों, समग्रताका एक खंड हों। उस अज्ञान और पुणं ज्ञानके 
वीचमें कई मध्यवर्ती अवस्थाएं हूँ, इस लीलामें सम्मिलित होनेके 
कई रूप हें। एक अज्ञानकी अवस्था हे जिसमें तुम किसी काम- 
को इस विशवासके साथ करते हो कि तुम्हींने उसको करनेका 
निश्चय किया था। दूसरी इससे कम अज्ञानपूर्ण अवस्था हँ और 
इस अवस्थामें तुम किसी कामको यह जानते हुए करते हो कि 
तुमको वह काम करना पड़ा है, कितु तुम्हें इस बातका पता नहीं 
होता कि तुमको वह क्यों और कंसे करना पड़ा। और फिर 
चेतनाकी एक एसी अवस्था भी होती हं जिसमें तुम्हें पूर्ण ज्ञान 
रहता है--कारण इस अवस्थामें तुमको इस वातका पता होता है 
कि वह कौनसी शक्ति है जो तुम्हारे द्वारा कार्य कर रही हुँ, तुम 
यह जानते हो कि तुम एक यंत्र हो, तुमको इसका ज्ञान होता है 
कि तुम्हारे कर्म कंसे और क्यों होते हैं, उनकी प्रक्रिया और उन- 
का प्रयोजन क्या है। अज्ञानकी वह अवस्था, जिसमें तुम यह 

मानते हो कि तुम्हीं अपने कर्मोके कर्ता हो, उस समयतक बनी 


रहती है जबतक कि तुम्हारे विकासके लिये उसकी आवश्यकता 
होती है, कितु ज्योंही तुम किसी उच्चतर अवस्थामें चले जानेके 
योग्य हो जाते हो त्योंही तुमको यह दिखायी देने लगता है कि 


तुम उस एक चेतनाके यंत्रमात्र हो, अब तुम ऊपरकी ओर कदम' 


बढ़ाते हो और एक ऐसी भूमिकामें ऊपर उठ जाते हो जो उससे 
भी अधिक सचेतन हैं। 
“न्वरोधी शक्तियां जिस प्रकार प्राणमय जगतमें हमपर आक- 


सण करती हे उसो प्रकार क्या मनोमय भूमिकापर भी उनका | 


आक्रमण होता हें ?” 

इस प्ररलका ठीक-ठीक उत्तर देनेके लिये ऐसी बहुत-सी वातो- 
के विस्तारमें जाना होगा जिनमें हम अभी नहीं जा सकते । 

मन एक गति है। परंतु मनरूपी इस गतिके भी कई प्रकार 
हैं, कई स्तर हैं जो एक दूसरेका स्पशं करते और आपसमें ओत- 
प्रोत होते रहते है। इतना ही नहीं बल्कि जिस गतिको हम मन- 
के नामसे पुकारते हैं वह अन्य भूमिकाओमें भी प्रविष्ट होती रहती 
है। स्वयं मनोमय जगत्‌के ही कई स्तर हैं। ये सभी मनोमय 
भूमिकाएं और मनोमय शक्तियां यद्यपि अन्योन्याश्रित हैं फिर भी 
उनकी गतियोंके गुणमें भेद होता है और उनके वर्णनको सहज 
करनेके लिये हमें उनको एक-दूसरेसे पृर्थुंक्‌ करके बोलना पड़ता 
है। इस प्रकार हम उच्चतर मन, मध्यवर्ती मन, भौतिक मन 
और अत्यंत स्थूल मन--इन सवका अलग-अलग भेद करके बोलते 
हैं। इनके अतिरिक्त मनके और भी बहुतेरे भेद किये जा सकते हैं। 

कुछ मनोमय भूमिकाएं ऐसी हैं जो प्राणमय जगत्से बहुत 
ऊपर स्थित हैँ और वहांतक प्राणमय जगतका प्रभाव नहीं पहुंच 
पाता, वहां विरोधी झक्तियां या सत्ताएं हूँ ही नहीं। परंतु दूसरी 
मनोमय भूमिकाएं हँ--और ये अनेक हँ--जहां प्राणमय शक्तियां 
पहुंच सकती हुँ और उनमें ओत-प्रोत हो सकती है। जो मनोमय 
भूमिका भौतिक जगत्से संबंध रखती है, जिसे हम साधारणतया 
भौतिक मन कहते हैं, उसकी बनावट और गति असली मनकी 
अपेक्षा अधिक स्थूल और जड़ होती है और यह भौतिक मन बहुत 
हदतक प्राणमय जगत्‌ और विरोधी शक्तियोंके प्रभावमें रहता हूँ। 
भौतिक मन साघारणतया निम्न प्राणकी चेतना और उसको गति- 
योंके साथ एक प्रकारकी मित्रताका संबंध जोड़े रहता हेँ। निम्न- 
तर प्राण जब किन्हीं इच्छाओं और आवेगोंको प्रकट करता हँ तव 
यह मन, यह अधिक स्थूल मन उनकी सहायताके लिये पहुंच जाता 
है, उनके लिये लंबी-चौड़ी दलीलें, तकं और बहाने निकाल-निकाल- 
कर उनके औचित्यको सिद्ध करनेकी चेष्टा करता तथा उनका 


` समर्थन करता रहता है। मनका यही स्तर प्राणमय जगतूके 


सुझावोंके लिये बहुत अधिक खुला हुआ रहता हैँ और वहुधा 
इसी स्तरपर प्राणमय जगत्की पाक्तियां आक्रमण किया करती हैं। 
परंतु हममें एक उच्चतर मन भी है जो निःस्वार्थ भावनाओं और 
प्रकाशमय चितनोके क्षेत्रमें विचरण करता रहता है, यही मन 
आकारोंका जन्मदाता हे। और हममें शुद्ध भावनाओंका एक मन 
है, ऐसी भावनाओंका जिन्होंने अभी आकार ग्रहण नहीं किया है- 
ये महत्तर मनलोक प्राणमय गतियों और विरोधी शक्तियोसे सर्वथा 

मुक्त हैं, क्योंकि ये उनकी पहुंचके बहुत ऊपर स्थित हैं। वहां 


परस्पर प्रतिकूल गतियां हो सकती हैं, ऐसी गतियां और रचनाएं 
हो सकती हैं जिनका सत्यके साथ मेल न हो अथवा जो एक-दूसरे- 
से टकराती हों, किंतु वहां प्राणमय क्षोभ नहीं है, वहां ऐसी कोई 
चीज नहीं है जिसको विरोधी या शत्रु कहा जा सके। सच्चा 
दार्घनिक मन, चितन करनेवाला आविष्कारक तथा आकार निर्माण 
करनेवाला मन और जिन्हें अभीतक आकार नहीं प्राप्त हुआ हे 
ऐसी विशुद्ध भावनाओंबाला मन, इस हीनतर आक्रमण और 
प्रभावकी पहुंचके परे है। पर इसका यह अर्थ नहीं कि जिन 
विकृत या विरोधी सत्ताओंके विषयमें मैने अभीतक कहा है उनसे 
अधिक दाक्तिशाली तथा उच्चतर ख्रोतवाली सत्ताओंके द्वारा इन 
मनोंकी गतियोंकी नकल नहीं की जा सकती अथवा इनकी सृष्टि- 
का दुरुपयोग नहीं किया जा सकता। 
“हृत्पुरुषके जगतको अवस्याएं क्या हें? इस जगत्तक विरोधी 
क्यो कैसी पहुंच है?” 
ह॒त्पुरुषका जगत्‌ अथवा उसकी चेतनाको भूमिका जगतका 
वह भाग है, हृत्पुरुष हमारी सत्ताका वह भाग है जो सदा भाग- 
बत चेतनाके प्रभावमें रहता है, विरोधी शक्तियां इसपर किसी 
प्रकारकी जरा-सी क्रिया भी नहीं कर सकतीं। यह सामंजस्यंका 
जगत्‌ है, और इसमें प्रत्येक वस्तु एक प्रकाशसे दूसरे प्रकाशको 
तथा एक प्रगतिसे दूसरी प्रगतिको प्राप्त होती रहती हे। यह 
भागवत चेतनाका, व्यक्तिमें रहनेवाले दिव्य आत्माका निवासः 
स्थान है। यह प्रकाशका, सत्यका, ज्ञानका, सौंद्यका और 

सामंजस्यका केंद्र है। यह दिव्य आत्मा अपनी उपस्थितिके द्वारा 
हममेंसे हर एकके "अंदर थोड़ा-थोड़ा करके इन तत्त्वोंकी सृष्टि 
करता रहता है। भागवत चेतना--जिसका कि वह एक अभिन्न 
अंग हुं-के द्वारा ही वह प्रभावित, गठित और परिचालित होता 
हं। यही वह गंभीर आंतर सत्ता है जो तुममेंसे हर एकके अंदर 
है और जिसे अपने अंदरमें रहनेवाले भगवानूके संपकंमें आनेके 
लिये तुम्हें ढूंडना होगा। यह हुत्पुरुष ही है जो भागवत चेतना 
और तुम्हारी वाह्य चेतनाके बीच संबंध स्थापित कराता ह्‌ँ । 
हृत्पुरुष ही आंतर जीवनको बनाता हुँ, यही है जो बाह्य प्रकृतिमें 
भागवत संकल्पके अनुसार व्यवस्था और नियमकी अभिव्यक्ति 
करता हूँ। यदि तुम अपने अंदर रहनेवाले अपने हृत्पुरुषसे अपनी 
बाह्य चेतनामें अवगत हो जाओ और उसके साथ एक हो जाओ 
तो तुम शुद्ध शाश्‍वत चेतनाको पा सकोगे और उसमें रह सकोगे; 
और साधारण मनुष्यको तरह सदा अज्ञानद्वारा कर्में प्रवृत्त 
होनेके बदले अपने अंदर एक शास्वत ज्योति और ज्ञानकी उप- 
स्थितिका अनुभव करते हुए विकासको प्राप्त होते रहोगे, तुम 
इसीको आत्म-समपंण करोगे और इसीपर पूर्ण रूपसे अपने-आप- 
को उत्सगं करके इसीके द्वारा प्रत्येक कमंमें प्रेरित होते रहोगे। 
क्योंकि , हृत्पुरुष तुम्हारा वह भाग है जो अपने-आपको भग- 
वान्‌को सापे हँ। इसका जो प्रभाव तुम्हारी चेतनाके अत्यंत 
बाह्य और स्थूल सीमाओंपर क्रमशः फैल रहा है, वही तुम्हारी 
संपूर्ण प्रकृतिका: रूपांतर करेगा। यहां किसी प्रकारके अंधकारको 
स्थान नहीं हे, यही तुम्हारा ज्योतिमंय भाग है। अधिकांश मनुष्य, 

अपने अंदर चैत्य पुरुषके इस भागसे अनभिज्ञ हैं। योग-साधना 
तुम्हें इस. भागसे सचेतन बनानेका प्रयास करती है, जिससे कि 
तुम्हारे ख्पांतरकी प्रक्रिया, शताब्दियोंमें पूर्ण होनेवाले एक मंद 
और लंबे प्रयासके बदले एक ही जीवन अथवा चंद वर्षोमें ही पूरी 
होनेवाली बन जाय। 


मृत्युके बाद भी इस हुत्पुरषका अस्तित्व वाकी रहता हे, 
कारण यह तुम्हारा शाइवत व्यक्तित्व है और यही चेतनाको जन्म- 
जन्मांतरमें आगे बढ़ाता रहता हैं। 

तुम्हारे अंदर जो सत्य भागवत व्यक्तित्व है, वह हृत्पुरुष ही 
है। कारण, व्यक्तित्वका अर्थं है अभिव्यक्तिका एक विशेष प्रकार, 
और तुम्हारा हुत्पुरुष, उस भागवत चेतनाका--जिसंने तुम्हारे अंदर 
रूप ग्रहण किया हे--एक पहलू है। परंतु व्यष्टि-चेतना और 
विश्व-चेतनाकें बीच जो भेदभाव तुम्हारी प्रकृतिके अन्य भागोंमें हे 
वह हृत्पुरुषकी चेतनामें नहीं है। वहां तुमको इस बातका ज्ञान 
रहता है कि अभिव्यक्ति करनेका तुम्हारा जो एक विशिष्ट प्रकार 
है वही तुम्हारा व्यक्तित्व है, पर इसके साथ-साथ तुमको इस बात- 
का भी ज्ञान रहता है कि तुम्हारे द्वारा जो यह अभिव्यक्ति होती 
है वह उस अखंड विइव-चेतनाकी ही बहिगेत अभिव्यक्ति है। 
यह ऐसा है मानो तुमने अपने एक अंगको अपने-आपमेसे बाहर 
निकाल लिया हो और उसको अपने सामने रखा हो और अब 


वह अंग और तुम दोनों आपसमें एक-दूसरेको देख रहे हों और. 


दोनोंके बीच क्रियाओंकी एक लीला हो रही हो। इस देतमाव- 
की आवस्यकता इसलिये हुई कि अपने वहिगंत रूपके साथ संबंध 

बनाया और स्थापित किया जा सके तथा उसको भोगा जा सके, 
कितु ह॒त्पुरुषकी चेतनामें यह भेदभाव, जो द्वेतमावका पोषक हैं, 
केवल भ्रमरूप, एक दिखावामात्र अनुभव होता है, वहां इस भाव- 
का, इससे अधिक और कोई मूल्य नहीं है। 


“क्या अध्यात्म-भूमिका और हुत्पुरुषकी भूमिकामें कोई भेद 
हैं? क्या ये भूमिकाएं अलग-अलग हें?” 


हां, हत्पुरुषकी भूमिका व्यक्तिगत अभिव्यक्तीकरणसे संबंध 
रखती हुँ, तुममें जो भगवान्‌ हैं, जो लीलामें गतिशील होनेके 
लिये आविर्भूत हुए हूँ, उनका गतिशील स्वरूप ही तुम्हारा हृत्पुरुष 
है। परंतु जव हम अध्यात्मके विषयमें बोलते है तब हमारे 
ध्यानमं कोई ऐसी चीज होती है जो वाह्य अभिव्यक्तीकरणमें 
होनेको अपेक्षा भगवानूमें केंद्रित है। आध्यात्मिक भूमिका कुछ 
एसी चीज है जो बहिवॅर्ती लीलाके पीछे और ऊपर स्थितिशील 
होकर विद्यमान है। यह प्रकृतिके उपकरणोंको धारण करती है, 
उन्हें सहारा देती है, कितु यहांको बाह्य अभिव्यक्तिमें यह अपने- 
आपको सम्मिलित या लीन नहीं करती। 

परंतु हमें इस बातसे सावधान रहना चाहिये कि इन विषयोंकी चर्चा 
करते हुए हम जिन राब्दोंका उपयोग करते हूँ, उनसे कहीं बंध न जाय । 
में जब हुत्पुरुष अथवा अध्यात्मके विषयमें कुछ कहती हूं तब उस 
समय मेरा अभिप्राय उन वस्तुओँसे होता हे जो अत्यंत गभीर 
और वास्तविक हूँ, जो शब्दोंके नीरस ऊपरी तलके परेकी चीजें हैं 
ओर जिनमें पृथकत्वकी अवस्थामें भी अंतरंग संबंध रहता हुं। 

वौद्धिक व्याख्याएं और. विवेचन इतने अधिक बाह्य और कठोर 
होतें हैं कि वे वस्तुओंके वास्तविक सत्यको नहीं पकड़ सकते । 
फिर भी यदि तुम्हें आपसमें बातचीत करनेका काफी अभ्यास न॑ 
हो तो एक-दूसरेकी बात समझनेके लिये अपने इाब्दोंके भावकी 
व्याख्या जरूरी होती है। किसी वार्त्तालापके लिये आदश अवस्था 
वह होती है जब कि उसमें भाग ऊेनेवाले मन परस्पर एक स्वरमें 
इतनी अच्छी तरह मिले हुए हों कि उनके शब्द अनायास होने- 
वाले पारस्परिक बोधके लिये केवल सहारामात्र हों और जो कुछ 
चर्चा होती हो उसकी पद-पदपर व्याख्या करनेकी आवश्यकता न 
पड़े। जिन लोगोंसे तुम्हें रात-दिन बातें करनेका अवसर मिलता 
है उनके साथ बातचीत करनेमें उपर्युक्त लाभ रहता है, ऐसे 
लोगोंके मनोंमें एक समस्वर सामंजस्यकी स्थापना हो जाती हे 
और कही हुई बातका ममं उनके अंदर तुरंत पैठ जाता ह्‌ँ। 


जिन्होंने अभी आकार ग्रहण नहीं किया है ऐसे विचारों और 
भावनाओंका एक. जगत्‌ है और शब्दोंके पीछे जो सत्य है उसको 
ग्रहण करनेके लिये तुम्हें इस जगतूमें प्रवेश करना चाहिये। जब- 
तक तुम्हारी समझ शब्दोंके बाह्य रूपोंपर आश्रित है तबतक बहुत 
संभव है कि उनके सत्यभावको समझनेके लिये तुम्हें बड़ी उलझनमें 
पड़ा रहना पड़े। परंतु तुम यदि अपने मनकी नीरवतामें प्रवेश 
करके उस जगतूमें उठ सको जहांसे भावनाएं रूप ग्रहण करनेके 
लिये अवतरित होती हैँ, तो तुम्हें तुरंत सत्य-वोघ होगा। यदि 
तुम्हें असंदिग्ध रूपसे एक-दूसरेके भावको समझना हो, तो तुममें 
यह योग्यता होनी चाहिये कि तुम अपने हृदयोंकी नीरवतामें एक- 

दूसरेकी बात समझ सको। एक ऐसी अवस्था होती हँ जिसमें 
तुम्हारे मन परस्पर इतने अधिक समस्वर और सामंजस्यमय हो 
जाते हैं कि तब शब्दोंकी आवश्यकता नहीं रह जाती और एक 
व्यक्ति दूसरे व्यक्तिके विचारको अनुभव कर लेता है। परंतु 
यह समस्वरता यदि न हो तो तुम्हारे अभिप्रायम कुछ-न-कुछ 
विकार आ ही जायगा, कारण तुम जो कुछ कहोगे उसमें दूसरेका 
मन अपना ही कुछ अभिप्राय जोड़ देगा। मैं एक शब्दका प्रयोग 
उसके किसी विशिष्ट अर्थमें या उस अर्थकी किसी विशिष्ट छायामें 
करती हूं, तुम दूसरे ही अर्थ या छायाको उस शब्दके आशयमें ले 
आनेके अभ्यासी हो। अब यही तो होगा कि उस शाब्दसे जो 
मेरा अभिप्राय ह उसको तुम ज्यों-का-त्यों नहीं समझ सकोगे, 
बल्कि उस शब्दका जो अर्थ तुम्हारे लिये बन चुका है उसे ही 
समझोगे। केवल वाणीके व्यवहारमें ही नहीं, किंतु पढ़नेके संबंध- 
में भी यही बात लागू होती हें। यदि तुम किसी ऐसी पुस्तकको 
समझना चाहते हो जिसमें किसी गभीर विषयकी शिक्षा दी गयी 
हो तो तुम्हें उस पुस्तकको अपने मनकी नीरवताम पढ़ सकनेके 
योग्य होना चाहिये। तुम्हें जल्दी नहीं करनी चाहिये, उस 
पुस्तकके कथनको अपने अंदरकी गहराईमें उतर जाने .देना चाहिये, 
उस क्षेत्रतक पहुंच जाने देना चाहिये जहां शब्द. नहीं रहते और 
फिर वहांसे उसे दाने:-शनेः अपनी बाह्य चेतना और उसके ऊपरी 
तलतक वापस छौट आने देना चाहिये, और तबतक इंतजार करना 
चाहिये। परंतु तुम यदि शब्दोंको अपने बाह्य मनतक एक ही 
छलांगमें कदकर पहुंच जाने दोगे और फिर इन दोनोंको परस्पर 

जोड़ देने और इनका मेल मिला देनेकी चेष्टा करोगे तो तुम 
शब्दोंक वास्तविक अभिप्राय और शक्तिको गंवा दोगे। जवतक 
तुम अपने अव्यक्त .मनके साथ, जो अभिव्यक्तिके केंद्रके पीछे 
विद्यमान रहता है, एकता प्राप्त न कर लो तबतक तुम्हारी समझ- 
को निर्भूल नहीं कहा .जा सकता। 


पहले एक वार हम वैयक्तिक मनको इस तरह चर्चा कर चुके 
है मानों प्रत्येक वैयक्तिक मन एक अलग-अलग जगत्‌ है जो एक 
दूसरेसे सवथा भिन्न है, हर एक अपने-आपमें ही बंद है और उन- 
में एक-दूसरेके साथ किसी प्रकारका कोई सीधा संबंध नहींके 
वराबर है। परंतु यह अवस्था मनके हीनतर क्षेत्रमें ही हें, वहां 
तुम्हारी अपनी रचनाएं ही तुम्हें अपने अंदर बंद कर लेती हँ 
और इन रचनाओंमेसे या अपने मनकी चौहद्वीमेंसे बाहर निकल 
आना, तुम्हारे लिये कठिन हो जाता है। इस क्षेत्रमें तुम अपने- 
आपको ही अथवा वस्तुओंमें अपने प्रतिबिबको ही समझ सकते 
हो। परंतु यहां अनभिव्यक्त मनके उच्चतर क्षेत्रों और उसकी 
पचित्रतर ऊंचाइयोंमें तुम स्वतंत्र हो। जब तुम इसमें चुसते हो 
तब तुम अपने ही मनकी सीमासे बाहर निकल जाते हो और एक 
ऐसे विश्वव्यापी मनोमय लोकमें प्रवेश कर जाते हो जिसमें प्रत्येक 
व्यष्टिगत मनोमय जगत्‌ इस प्रकार निमग्न हो जाता है मानो वह 
किसी बड़े भारी समुद्रमें समा गया हो। वहां, उस भूमिकामें, 
दूसरेके अंदर जो कुछ हो रहा हो उसको तुम पूरा-पूरा समझ 
सकते हो तथा उसके मनको इस प्रकार जान सकते हो मानो वह 
तुम्हारा अपना ही मन हो, कारण वहां कोई पृथकत्वका भान है 

ही नहीं जो एक मनको दूसरे मनसे अलग करे। इस क्षत्रम 
पहुंचकर जब तुम दूसरोंके साथ एक हो जाते हो, तभी तुम उन- 
को समझ सकते हो, अन्यथा तुम उनके साथ एकस्वर नहीं हो 
पाते, तुम उन्हें स्पर्श नहीं कर पाते, तुम्हारे पास ऐसा कोई साधन. 
ही नहीं होता जिसके द्वारा तुम अपने मनके अतिरिक्त दूसरोंके 
भनमें जो कुछ हो रहा हो उसको ठीक-ठीक जान सको। जब 
तुम किसी दूसरे मनुष्यके सामने होते हो तो तुम्हें इस बातका 
प्रायः कोई ज्ञान नहीं होता कि वह मनुष्य क्या विचार या अनु- 
भव- कर रहा है। कितु यदि तुम अभिव्यक्तिकी इस बाह्य 
भूमिकाके परे जा सको, इसके ऊपर उठ सको, यदि तुम उस 
भूमिकामें प्रवेश कर सको जहां नीरव संभाषण संभव हें तो तुम 
दूसरेके मनको उसी प्रकार जान सकोगे जिस प्रकार तुम अपने 
मनको जान लेते हो। तब विचारोंको व्यक्त करनेके लिये 
शब्दोंकी उपयोगिताका महत्त्व बहुत कम हो जायगा, कारण समझ 
तो शब्दोंके परे किसी दूसरी ही वस्तुमें रहती है और कुछ थोड़ेसे 
शब्द तुम्हारे प्रयोजनके लिये पर्याप्त होते हैँ। वहां लंबी-लंबी 
व्याख्याओंकी आवश्यकता नहीं रहती, इस बातकी आवश्यकता नहीं 
होती कि किसी विचारको पूरे विस्तारसे व्यक्त किया जाय, कारण 
यहां वक्ताके अभिप्रायका तुम्हें प्रत्यक्ष दशंन होता रहता हे। 

“क्या कभी ऐसा समय भी आयेगा जब विरोधी शक्तियां 
रहेगी हो नहीं?” 

जब इस जगतूमें उनकी उपस्थितिका कोई उपयोग न रह 
जायगा, तब वे स्वयमेव लुप्त हो जायंगी। उनकी क्रिया हमारी 

परखकी प्रक्रियाके तौरपर उपयोगमें लायी जाती है, जिससे कि 
हमारी कोई भी त्रुटि छूट न जाय, इस रूपांतरके कार्यमें कोई भी 
चीज बाकी न बच जाय। उनके सामने जरासी भी भूल न 
चलेगी। अपनी सत्ताको रूपांतरित करनेमें यदि तुमने कुछ भी, 
किसी मामूलीसे ब्योरेकी भी, अवहेलना की तो वे झट आ पहुंचेगी 
और उस उपेक्षित स्थानपर अपना हाथ रखेंगी और तुम्हारे लिये 
उसको इतना दुःखदायी बना देंगी कि तुम उसका परिवतँन करने- 
के लिये वाध्य हो जाओगे। इस प्रक्रियाके लिये जव उनकी 
आवस्यकता न रहेगी तब उनका रहना निरर्थक हो जायगा और 
वे लुप्त हो जायंगी। भगवान्‌के इस महान कारयेमें उनकी आव- 
वयकता होनेके कारण ही उनको यहां रहने दिया गया हैं, और 
जब यह आवश्यकता जाती रहेगी तब या तो वे खूपांतरित हो 
जायंगी या चली जायंगी। 

“क्या ऐसा होनेमें बहुत समय लगेगा ? 

यह सब तुम्हारे दृष्टिकोणपर निभेर करता है। कार 
सापेक्षिक है, कालकी चर्चा कई दृष्टिकोणोंसे की जा सकती है, 
साधारण बाह्य मानव दृष्टिकोणसे की जा सकती है, आंतर चेतना- 
के गभीरतर दृष्टिकोणसे भी और भगवान्‌की दृष्टिसे भी। 

यदि तुम भागवत चेतनाके साथ एक हो गये हो तो फिर 
किसी कार्यके किये जानेमें चाहे मनुष्यकी कालगणनाके हिसाबसे 
एक हजार वर्ष लग जायं या केवल एक वर्ष लगे, इसका कुछ भी 
महत्त्व नहीं रहता; क्योंकि, उस अवस्थामें तुम भानव-प्रकृतिकी 
अवस्थाओंका अतिक्रमण कर भागवत प्रकृतिकी अनंतता और 

शाश्वततामें प्रवेश कर जाते हो। किसी कामको शीघ्र समाप्त 
कर डालनेकी तीव्र व्याकुलतारूपी जिस व्याधिसे मनुष्य ग्रस्त रहते 
हँ--क्योंकि, वे उद्योगके परिणामको अपनी आंखोंके सामने होता 
हुआ देखना चाहते हँ--उससे तब तुम मुक्त रहोगे। उद्वेग, 
उतावलेपन और वेचेनीसे कुछ नहीं बनता। ये ऐसे है जैसे 
समुद्रपर फेन, ये ऐसे महान्‌ आडंवर हैं जो आप-से-आप' समाप्त 
हो जाते हुँ। निरंतर दौड़-धूप और कूद-फांद किये बिना, कर्मण्य- 
ताके आवेशमें उन्मत्त होकर कुछ-न-कुछ जोड़-तोड़ लगाये विना 
मनुष्योंको ऐसा जान पड़ता हू मानों वे कुछ कर ही न रहे हों। 
परंतु यह समझना एक भ्रम है कि इन तथाकथित हलचलोसे 
वस्तुओंका परिवर्तन हो जायगा। यह एक ऐसी बात है जैसे 
कोई एक कटोरेको हाथमें उठा ले और उसमेंके जलको थपेड़ता 
रहे। इस क्रियासे जल इधर-उधर अवश्य हिलेगा, कितु तुम्हारे 
इतने थपेडे खाकर भी वह रहेगा जलका जल ही। करम करनेका 
यह भ्रम मानव-प्रकृतिके सबसे बंडे भ्रमोंमेंस हें। इससे प्रगति 
होनेके बजाय प्रगतिमें बाधा पहुंचती हे, कारण, इस भ्रमर्मे पड़- 
कर तुम सदा किसी उत्तेजितं गतिसे दौड़ पड़नेकी आवद्यकताका 
बोध करने लगते हो। कितना अच्छा हो यदि तुम इस भ्रमको 
जान जाओ, इसकी निरर्थकता समझ जाओ और तुमको यह 
दिखायी देने लगे कि तुम्हारी इस दोड-घूपसे संसारमें कुछ भी 
परिवतंन नहीं होता। कहीं भी तुम्हें इसके द्वारा कुछ भी प्राप्त 
नहीं हो सकता। जो लोग इस प्रकारकी दौइ-घूप करते हुँ वे 
ऐसी शक्तियोंके केवल खिलौने होते हैं जो उन्हें अपने आमोदके 

लिये नचाया करती हैं। और ये हाक्तियां भी कोई उत्तम 
कोटिकी नहीं होतीं । 
जगत्‌में जो कुछ भी किया गया हूँ वह उन थोड़ेसे महा- 
पुरुषोंके द्वारा ही किया गया हैं जो क्रियाओंके परे आत्माकी 
नीरवतामें स्थित रह सके हैं, ऐसे लोग ही भागवत शक्तिके उप- 
करण होते हैं। ये ही गतिशील प्रतिनिधि और सचेतन उपकरण 
जो उन शवितियोंको उतारकर छाते हैं जो जगतका परिवर्तन 
करती हैं। कार्य इसी प्रकार किया जा सकता हूं, न कि चंचल 
कर्मण्यताट्ठारा। शांति, स्थिरता और नीरवताकी अवस्थामें ही 
जगतका निर्माण हुआ था और जब कभी किसी सच्ची चीजकी 
रचना करनी होगी तो उसे शांति, नीरवता और स्थिरताकी 
अवस्थामें ही करना होगा। यह समझना अज्ञान कि जगतूमें 
कुछ कर सकनेके लिये तुम्हें तरह-तरहकी निरर्थक बातोंके लिये . 
परिश्रम करना और सुवहसे शामतक दौड़-धूप करना आवश्यक हूं । 


चक्रवत्‌ घूमती रहनेवाली इन शक्तियोसे किनारा खींचकर 
एक बार यदि तुम शांत क्षेत्रोंमें पहुंच जाओ तो तुम देखोगे कि 
यह कितना बड़ा भ्रम है। तब तुम्हें मानव-जाति ऐसी दिखायी 
देगी मानों कोई अंधे प्राणियोंका समूह हो जो इस बातको जाने 
बिना ही कि वे क्‍या कर रहे हैं और क्यों कर रहे हैं, इधर- 
उधर दौड़-धूप करते फिरते हैं और एक-दूसरेके साथ केवल 
टकराते और ठोकरें खाते रहते हैं। और इसीको लोग कर्म 
और 'जीवन' कहते है। यह थोथी हलचल है, कमें भी नहीं, 
सत्य जीवन भी नहीं। 

मैंने एक बार कहा था कि दस मिनटतक सार्थक खूपसे 
बोलनेके लिये दस दिनतक मौन रहना चाहिये। उसमें में यह 
और जोड़ सकती हूं कि एक दिन सार्थक खूपसे कार्य करनेके लिये 
एक वर्षतक शांत रहना चाहिये। अवश्य ही, यह बात में साधा- 
रण वाह्य जीवनके लिये आवश्यक, नित्यकी दिनचर्यासंबंधी 
सामान्य कार्योके विषयमें नहीं कह रही, बल्कि उनके लिये कह 
रही हूं जिन्हें संसारमें कुछ करना है अथवा जिनका यह विश्वास 
है कि वे संसारमें कुछ करनेके लिये आये हैँ। और नीरवतासे 
मेरा अभिप्राय आंतरिक शांतिसे हैं और यह उन्हींको प्राप्त हो 
सकती है जो अपने कमसे अपने-आपको तदाकार किये विना, 
उसमें सराबोर हुए बिना तथा अपनी ही प्रवृत्तियोंके कोलाहल 
और खूपसे अंधे और बहरे हुए विना ही कमं कर सकते हों। 
अपने कमाँसे अपने-आपको अलग कर लो और इन सांसारिक 
प्रवृत्तियोंके परे जो एक दृष्टि हं उसमें ऊपर उठो, शाइवतकी 
चेतनामें प्रवेश करो। तभी तुम जान पाओगे कि सच्चा कर्म 
क्या है। 

है. 


“पानव-प्रेसका भागवत प्रेमके साथ क्या संबंध हे? क्या 
मानव-प्रेम भागवत प्रेममें बाधक हैँ ?. क्या यह ठोक नहीं हें कि 
मानव-प्रेमको धारण करनेकी योग्यता भागवत प्रेमको धारण करने- 
के सामर्थ्यका सूचक हे? कया ईसामसीह, रामकृष्ण और विवेका- 
नंद जैसे महान्‌ आध्यात्मिक व्यक्ति स्वभावतः अत्यंत प्रेमी और 
स्नेही नहँ हुए हें!" 

प्रेम महान्‌ विश्वव्यापी शक्तियोंमेसे एक हे। यह स्वतःस्थित 
है और जिन पदार्थोमें यह शक्ति आविर्भूत -होती अथवा जिन 
पदार्थोके द्वारा अपने-आपको आविर्भूत करती है, उनसे यह सवथा 
स्वतंत्र और स्वाश्रित होकर रहती है। जहां कहीं भी यह 
आविर्भूत होनेकी संभावना पाती है, जहां कहीं भी इसके लिये 
` ग्रहणशीलता होती है, जहां कहीं भी इसके लिये द्वार खुला होता 
है, वहीं यह आविर्भूत हो जाती है। जिसे तुम प्रेम कहते हो 
और जिसे तुम निजी या व्यक्तिगत वस्तुके रूपमें समझते हो वह 
केवल इस विश्वव्यापी शक्तिको ग्रहण करने और आविर्भूत करने- 
का तुम्हारा सामर्थ्यंमात्र है। परंतु चूंकि यह विश्वव्यापी हैँ 
इसलिये यह कोई अचेतन शक्ति नहीं है, यह तो एक परम सचेतन 
दिव्य शक्ति है। यह सचेतन होकर ही इस भूतलपर अंपनी 

अभिव्यक्ति और सिद्धिके लिये प्रयत्न करती है, सचेतन होकर ही 
अपने उपकरणोंको चुनती है, जो लोग इसके आवाहनका उत्तर दे 
सकते हैँ उन्हें यह अपनी तरंगोंके प्रति जागृत करती है और इस- 
का अपना जो शाइवत लक्ष्य हे उसे उनके अंदर सिद्ध करनेका 
प्रयास करती है और, जव किसी उपकरणको यह अनुपयुक्त पाती 
है तो उसको छोड़ देती है और दूसरोंको ढूंढ़नेमें लग जाती है। 
मनुष्य सोचते हैँ कि वे एकाएक प्रेम-पारमें बंध गये हैं, वे देखते 
हूँ कि प्रेम उनमें. उत्पन्न होता है, बढ़ता है और फिर मुरझा 
जाता हँ--अथवा यह भी होता है कि कुछ लोगोंमें, जो उसकी 
अधिक देरतक स्थायी रहनेवाली चेष्टाके लिये विशेष रूपसे उप 
युक्त हैं, यह कुछ अधिक देरतक टिकता है। परंतु यह समझना 
भ्रम है कि यह उनका अपना व्यक्तिगत अनुभव था। वह तो 
विश्वव्यापी प्रेमके सनातन समुद्रकी एक लहरमात्र थी। 


प्रम विश्वव्यापी और सनातन हे, यह अपने-आपको सदा 
अभिव्यक्त करता रहता है और सारखूपसे सदा एकरूप है। यह 
एक भागवत शक्ति है, और इसकी बाह्य क्रियाओंमें जो कुछ 
विकार हमें दिखायी देते हैं वे इसके उपकरणोंके होते हैँ, इसके 
अपने नहीं। प्रेम केवल मानव-भ्राणियोंमें ही अभिव्यक्त नहीं 
होता, यह सर्वत्र है। इसकी चेष्टा वनस्पतियोंमें भी है, शायद 
पत्थरोंतकमें है। पशु-पक्षियोंमे इसकी उपस्थितिका पता पाना 
सहज है इस महान्‌ और दिव्य झक्तिमें जो कुछ भी विकार 
पैदा होते हैं उनका कारण इसके परिमित उपकरणोंकी मलिनता, 
अज्ञान और स्वार्थ है। प्रेममें, इस शाइवत शक्तिमें न तो कोई 

चिपटनेंकी वृत्ति है, न कोई इच्छा, न स्वत्वकी भूल है न आत्म- 
सम्मानके लिये आसक्ति। अपनी विशुद्ध गतिमें वह परमात्माके 
साथ एक होनेके लिये आत्माकी खोज है, यह एक एसी 
खोज होती है जो अन्य समस्त बस्तुओंसे निरपेक्ष और निलिप्त 
रहती है। भागवत प्रेम अपने-आपको देता ही है, कोई मांग 
नहीं करता। मनुष्योंने इसको क्या बना डाला हे यह कहनेकी 
आवश्यकता नहीं। उन्होंने इसको एक भद्दी और वीभत्स वस्तुके 
रूपमें परिणत कर दिया है। फिर भी, मनुष्योंमें भी, प्रेमका जो 
प्रथम संस्पर्श होता है उसमें यह अपने पवित्रतर सारका. कुछ अंश 
ले ही आता है। क्षणभरके लिये वे अपने-आपको भुला देनेमें 
समर्थ हो जाते हैं, इसका दिव्य स्पर्श, उस सबको जो कुछ उनमें 
सुंदर और मनोहर है उसे कुछ देरके लिये जागृत और वित 
कर देता है। परंतु बादमें मानव-प्रकृति, अपनी अपवित्र मांगोंसे 
भरी हुई, बदलेमें किसी चीजकी याचना करती हुई, जो कुछ वह 
देती है उसके बदलेमें कुछ पानेकी आशा रखती हुई, अपनी 
निकृष्ट .तृप्तियोंके लिये शोर मचाती हुई और जो कुछ दिव्य था 
उसे विकृत और कलूषित करती हुई, ऊपरी तळपर उठ आती है। 


भागवत प्रेमको अभिव्यक्त करनेके लिये यह आवश्यक हैँ कि 
तुममें उसको ग्रहण करनेकी क्षमता हो। क्योंकि, इस प्रेमको वे 
ही लोग अभिव्यक्त कर सकते हैँ जिनके द्वार इसकी नेसगिक 
्रवृत्तिके किये स्वभावतः खुले होते हैं। यह उद्घाटन जितना ही 
विशाल और अबाघ होता है उतना ही वे दिव्य प्रेमको उसकी 
मौलिक पवित्रताके साथ अभिव्यक्त कर सकते हँ। और, जितना 

ही यह निम्नतर मानव-भावोंसे मिश्रित होता है, उतना ही अधिक 
विकार इसकी अभिव्यक्तिमें आ जाता है। जो व्यक्ति प्रेमको 
उसके असली और सत्य रूपमें ग्रहण करनेके लिये खुला हुआ नहीं 
हं वह भगवानूके समीप नहीं पहुंच सकता। ज्ञानमार्गके अनयायी 
भी एक समय एक ऐसे स्थलपर जा पहुंचते हैं, जहांसे यदि वे 
आगे बढ़ना चाहें तो वे अपने-आपको ज्ञानके साथ प्रेममें प्रवेश 
करते हुए पाते हैं और अनुभव करते हैँ कि ज्ञान और प्रेम एक 
ही हुँ। ज्ञान भगवत्‌-मिलनकी ज्योति है और प्रेम ज्ञानका हृदय। 
आत्माकी ऊध्वं प्रगतिमें एक ऐसा स्थान आता हँ जहां ये दोनों 
मिल जाते हुँ और तुम एकको दूसरेसे अलग नहीं कर सकते। 
आरंभम इन दोनोंके बीच तुम जो विभाग या भेद करते हो वह 
मनकी रचना हुँ, कितु उच्चतर भूमिकापर उठते ही ये भेद गायब 
हो जाते हुँ। 

जो लोग यहां, इस जगतूमें भगवान्को प्रत्यक्ष करने और 
इस पार्थिव जीवनको रूपांतरित करनेके लिये आये उनमें कुछ 
लोग ऐसे हैं जिन्होंने दिव्य प्रेमको अधिक पूर्णंताके साथ अभि- 
व्यक्त किया है। कुछमें इस अभिव्यक्तिकी पवित्रता इतनी अधिक 
हुई हुँ कि समग्र मानवजाति उनको ठीक तरह नहीं समझ सकी 
है। यहांतक हुआ है कि उनपर कठोर और प्रेमशून्य` होनेका 
दोष लगाया गया हुँ, यद्यपि उनमें दिव्य प्रेम विद्यमान है। परंतु 
उनमें इसका रूप भो इसके सत्वकी तरह ही दिव्य होता है, मानव 
नहीं। मनुष्य जब प्रेमका नाम लेता है तो वह इसे भावावेश 
और भावावेगजनित दुर्वलताके साथ जोड़ देता है। परंतु आत्म- 

विस्मृतिकी दिव्य प्रगाढ़ता, किसी संकोचके बिना और अपने लिये 
कुछ भी बचाकर रखे विना, बदलेमें कुछ भी मांगे बिना, एक 
भेंटके तौरपर अपने-आपको पूर्ण रूपसे न्योछावर कर देनेकी 
शक्ति--यह मानव-जीवोंको अज्ञातसी हें। और, जब यह भाग- 
चत प्रेम दुर्बल भावावेगजनित भावावेशोंसे रहित, अपने .सत्य 
स्वरूपमें उपस्थित होता है तब इसको छोग निष्ठुर और नीरस 
पाते हैँ, इसमें प्रेमकी जो उच्चतम और तीब्रतम शक्ति हे 
उसको वे नहीं पहचान पाते। 

भगवान्‌के प्रेमकी जगत्में अभिव्यक्ति, उनकी महान्‌ आहुति 
थी, उनका परम आत्म-दान था। परिपूर्ण चेतनाने जड़प्रकृतिकी 
अचेतनामें निमग्न और विलीन होना स्वीकार किया जिससे कि 
अंघकारकी गहराइयोंमें भी चेतना जागृत की जा सके और उनमें 
शनैः-दानैः दिव्य शक्ति उदित हो सके तथा इस नामखूपात्मक 
समग्र विशव-ब्रह्मांडको दिव्य चेतना और भागवत प्रेमकी सर्वोत्कृष्ट 
प्रतिमा बनाया जा सके। यही परम प्रेम था, अपनी परम दिव्य- 
तामयी परिपूर्ण अवस्थाकी, उसकी निरपेक्ष चेतनाकी, उसके अनंत 
ज्ञानकी' हानिको स्वीकार करना, अचेतनाके साथ एक हो जाना 
तथा अज्ञान और अंधकारसे भरे हुए इस जगतूमें वास करना। 
और फिर भी शायद लोग इसको प्रेम नहीं कहेंगे, कारण यह अपने- 
आपको ऊपरी भावनाओंसे आच्छादित नहीं करता, इसने जो कुछ 
किया है उसके बदलेमें यह कोई मांग नहीं रखता, अपने बलिदान- 
का प्रदर्शन नहीं करता। 


जगतूमें जो प्रेम-शक्ति है वह उन चेतनाओंकी खोजमें लगी 

हुई हें जिनमें यह सामथ्यं हो कि वे इस भागवत गतिको उसके 
विशुद्ध रूपमें ग्रहण कर सकें और उसे अभिव्यक्त कर सकें। 
समस्त जीवोंकी प्रेमके लिये जो दौड़ है, समस्त जीवोंके तथा जगत्के 
हृदयमें प्रेमके लिये जो एक अदम्य आवेग है, वह उस भागवत 
प्रेमको प्रेरणाके कारण ही है जो मनुष्यकी समस्त कामना और 
खोजके पीछे वत्तमान है। प्रेम-शक्ति करोड़ों उपकरणोंका स्पशं 
करती है, सदा उन्हें तैयार करनेका प्रयत्न करती है, सदा असफल 
होती हुँ, कितु इसका यह बार-बार स्पशं करना उन उपकरणोंको 
तैयार. कर रहा है और एक दिन आयेगा जब कि सहसा उनमें 
आत्म-दान करने और प्रेम करनेकी शक्ति जागृत हो जायगी। | 
प्रेमको गति मनुष्योंतक ही परिमित नहीं है और मानव- 
जातिकी अपेक्षा अन्य सृष्टियोंमें संभवतः यह कम विकृत अवस्थामें 
है। पुष्पों और वृक्षोंको देखो। जब सूर्य अस्त होता और सब 
कुछ नीरव हो जाता है, तब क्षणभरके लिये शांत होकर बैठो 
और अपने-आपको प्रकृतिके साथ एक कर दो, तुम अनुभव करोगे 
कि पूथिवीसे, वृक्षोंकी जड़के नीचेसे, प्रगाढ़ प्रेम और कामनासे पूर्ण 
एक अभीप्सा ऊपर उठ रही है और यह अभीप्सा ऊपरकी ओर 
बढ़ती हुई तथा वृक्षोके तंतुओंमेंसे संचार करती हुई उनकी उच्च- 
तम शाखाओंतकम हो रही हे--कामना उस वस्तुके लिये जो 
प्रकाशको लाती और सुख फॅलाती है, उस प्रकाशके लिय जो चला 
गया और जिसको वे वापस चाहते हैँ। उनमें यह चाह इतनी 
पवित्र और तीव्र होती हे कि यदि तुम वृक्षोंमें होनेवाली गतिको 
अनुभव कर सको, तो तुम्हारी अपनी सत्ता भी उस शांति 


१२१ 





और प्रकाश और प्रेमके लिये, जो यहां अभीतक अभिव्यक्त नहीं 
है, हादिक प्रार्थना करने लग जायगी। 

एक बार भी यदि तुम इस विशाळ, विशुद्ध और सत्य दिव्य 
प्रेमके संस्पर्शमें आ जाओ, यदि तुम इसको थोड़ीसी देरके लिये 
भी इसके लघुतम रूपका ही अनुभव कर पाओ, तो तुम यह अनु- 
भव कर लोगे कि मनुष्यकी वासनाने इसके स्वरूपको कितना नीच 
बना डाला है। मानव-प्रकृतिमे यह क्षुद्र, पाशविक, स्वार्थमय, 
हिंसात्मक और कुरूप हो गया है, या फिर यह दुर्वेल और भावुक, 
अत्यंत तुच्छ भावोसे भरा हुआ, क्षणभंगुर, बाहरी और शोषक 
बन गया है। और इस नीचता और - पशुताको अथवा इस 
सवार्थेसे भरी हुई दुर्बलताको लोग प्रेम कहते हैँ! 

“क्या हमारी प्राणमय सत्ताको दिव्य प्रेमके आविर्भावमें भाग 
लेता है? यदि हां, तो इसके शरीक होनेका उचित और ठीक 
रूप क्या हे?” 

भागवत प्रेमकी अभिव्यक्तिको क्या कहीं रुक जाना है ? क्या 
इसकी अभिव्यक्ति किन्ही अमूत्तं या अपाथिव क्षेत्रोंतक ही सीमित 
रहनेवाली है? भागवत प्रेमकी अभिव्यक्तिका जो प्रवाहं पूथिवी- 
पर होता है वह अत्यंत जड़प्राकृतिक पदार्थतकमें पहुंचता हूँ। 
यह ठीक है कि मानव-चेतनाके स्वार्थमय विकारोमें उसका पता 
नहीं चलता, किंतु जैसे प्राण-तत्त्वका समग्र अभिव्यक्त जगतुमें 
एक प्रमुख स्थान है, वैसे ही दिव्य प्रेममें भी उसका स्थान हे। 
म्राणके माध्यमके बिना गति और प्रगति नहीं हो सकती, कितु 
प्रकृतिको यह शक्ति इतनी बुरी तरहसे विक्त की जा चुकी हे कि 

कुछ लोग यह मानना पसंद करते हैं कि इस तत्त्वको जड़सेः 
उखाड़कर फेंक देना चाहिये। परंतु आत्मामें रूपांतर करनेवाली 
शक्ति प्राणके द्वारा ही जड़प्रकृतिका स्पर्श करती है। यदि प्राण 
अपनी गतिशीलता और जीवंत शक्तिको जड़प्रकृतिमें संचारित 
करनेके लिये न हो तो जडप्रकृति मुर्दा ही बनी रहेगी, क्योंकि 
सत्ताके उच्चतर भाग पृथिवीके साथ संबंध स्थापित नहीं कर 
सकेंगे, वे सजीव और सदारौर मूत्तियां नहीं बन सकेंगे और वे 
असंतुष्ट लौट जायंगे तथा अंतहित हो जायंगे। 


जिस भागवत प्रेमके संबंधर्मं मैं कह रही हूं वह एक ऐसा 
प्रेम हं जो यहां इस भौतिक पृथिवीपर, इस जइप्रक्कतिमें अभि- 
व्यक्त हो रहा हें, कितु इसको मानव-विकारोंसे बचाकर सर्वथा 
विशुद्ध बनाये रखना होगा, जिससे कि वह मूत्तं रूप घारण कर 
सके। अन्य सभी अभिव्यक्तियोंकी तरह इस अभिव्यक्तिके लिये 
भी प्राण एक अनिवायं साधन हें। परंतु जैसा कि हर एक बात- 
में हुआ हें वैसा ही यहां भी, इस अमूल्य वस्तुपर विरोधी शक्तियों- 
ने अपना अधिकार जमा लिया है। वह प्राणकी शक्ति ही है 
जो इस मंद और संवेदनशून्य जड़प्रकृतिके अंदर प्रविष्ट होती हुं 
और उसे संवेदनक्षम तथा सजीव बना देती हे। परंतु विरोधी 
शक्तियोंने इसको विकृत कर दिया है, उन्होंने इसको हिंसा, स्वार्थं, 
कामना तथा हर प्रकारके भह्देपनका एक क्षेत्र बना दिया है, इस- 
को भागवत कर्ममें भाग लेनेसे रोक दिया है। अब करना यही 
चाहिये कि हम इसको रूपांतरित करें, इसकी गतिका निग्रह अथवा 
नाश कर दें। प्राणके बिना कहीं भी कोई तीब्रता नहीं आ 


१३३ 





सकती। हमारे अंदर जो वस्तुं ऐसी है जिसका स्वभाव ही अपने- 
आपको दे देना है, वह है प्राण। प्राण ही वह तत्त्व है जिसमें 
किसी चीजको लेनेकी प्रेरणा तथा शक्ति रहती है, इसी कारण 
जो वस्तु अपने-आपको संपूर्ण रूपसे उत्सगे कर सकती है, वह भी 
प्राण ही है। चूंकि प्राण यह जानता हूँ कि स्वत्व केसे रखा 
जाय, अतः वह यह भी जानता है कि बिना कुछ वचाये हुए अपने- 
आपको दिया कैसे जाय। प्राणकी सत्य गति सभी गतियोसे 
अत्यंत सुंदर और अत्यंत उत्कृष्ट है, कितु तोइ-मरोड़कर इसे 
अत्यंत भद्दा, अत्यंत विहूप और अत्यंत घृणास्पद बना दिया गया 
है। मानवप्रेमसंबंधी कथाओंमें जहां कहीं शुद्ध प्रेमका अणुमात्र 
भी प्रवेश हो पाया हैं और उसे बहुत अधिक विकारके विना 
अभिव्यक्त होने दिया गया है, वहीं हमें एक सत्य और सुंदर वस्तु 
दीख पड़ती है। और यदि यह गति अधिक देरतक नहीं ठहरती 
तो इसका कारण यह है कि यह अपने उद्देश्य और खोजसे सचेतन 
नहीं है, इसको इस बातका ज्ञान नहीं है कि इसकी खोजका विषय 
एक जीवकी दूसरे जीवके साथ एकता नहीं हे, बल्कि इसकी खोज- 
का विषय है समस्त जीवोंकी भगवानूके साथ एकता। 


प्रेम एक परम शक्ति है जिसे शाश्‍वत चेतनाने अपने-आपमेंसे 
बाहर निकालकर अज्ञान और अंधकारग्रस्त जगतूमें इसलिये नीचे 
भेजा है कि बह इस जगतको और इसके जीवोंको भगवान्‌के पास 
लौटा लाये। अज्ञान और अंघकारमें डूबा हुआ यह जड़प्राकृतिक 
जगत्‌ भगवान्‌को भूल चुका था। प्रेम इस अंधकारमें अवतरित 
हुआ और जो सोये पड़े थे उन्हें जगाया, जो कान बंद थे उनको 

खोला और उनमें यह संदेश फूंका कि “एक वस्तु है जो इस 
योग्य हैँ कि उसके लिये जागा जाय और उसके लिये जीवन 
धारण किया जाय, और वह वस्तु प्रेम है।” और, प्रेमके प्रति 
इस जागृतिके साथ-साथ भगवान्‌के पास लौट चलनेकी संभावना 
भी इस जगतूमें प्रविष्ट हुई। प्रेमके द्वारा सृष्टि भगवानूकी ओर 
उठती हँ और इसके प्रत्युत्तरमें भागवत प्रेम और भागवत प्रसाद 
सृष्टिसे मिळनेके लिये नीचेकी ओर नत होते हैं। जबतक यह 
आदान-प्रदान न हो, परमात्मा और पृथिवीका यह पारस्परिक 
मिलन न हो, भगवानूकी ओरसे सुष्टिके प्रति और सृष्टिकी ओरसे 
भगवानूके प्रति प्रेमको यह गति न हो तबतक प्रेम अपने शुद्ध 
सौंदयेमें नहीं रह सकता, प्रेम अपनी नैसगिक शक्तिका और अपनी 
पूर्णंताके प्रगाढ आनंदका संचार नहीं कर सकता। 


यह सारा संसार एक मृत जड प्रकृतिका जगत्‌ था। फिर 
इसमें प्रेमका अवतरण हुआ जिसने इसमें एक जीवन जगा दिया। 
तभीसे यह जगत्‌ जीवनके इस दिव्य आदिख्रोतकी खोजमें लगा है, 
कितु अपनी इस खोजमें इसने हर प्रकारकी भूलें की हूँ और 
बारंबार उलट रास्तोंपर पड़ता और अंधेरेमें इधर-से-उघर भटकता 
रहा हं। यह समूची सृष्टि किसी अज्ञातको खोजनेवाले एक 
अंधेकी तरह अपने मार्गपर चली हुँ, इसमें खोज तो है पर वह यह 
नहीं जानती कि वह क्या खोज रही है। इसने जो अधिक-से- 
अधिक प्राप्त किया है, जो मानवःप्राणियोंको प्रेमका उच्चतम 
स्वरूप दिखायी देता है, जो उनकी समझमें शुद्धतम और निः- 
स्वाथंतम प्रकारका प्रेम है, वह है माताका अपने बच्चेके प्रति 

प्रेम। प्रेमकी यह मानव गति अबतक जो पा सकी हे उससे 
इतर किसी वस्तुको गुप्त खूपसे ढूंढ रही है, किंतु उसको नहीं 
मालूम कि वह वस्तु कहां मिलेगी, वह यह भी नहीं जानती कि 
वह वस्तु क्या है। ज्योंही मनुष्यकी चेतना दिव्य प्रेमके प्रति 
जागृत होती है, उस प्रेमके प्रति जो शुद्ध है, जो मानव-रूपोंमें हुई 
सर्वविध अभिव्यक्तिसे स्वतंत्र है, त्योही वह उस वस्तुको जान 
जाती है जिसके लिये वास्तवमें उसका हृदय इतने समयसे तरस 
रहा था। यही है आत्माकी अभीप्साका आरंभ, जिसके फलस्व- 
रूप .चेतनामें जागृति होती हँ और भगवान्के साथ एकता प्राप्त 
करनेके लिये उत्कण्ठा उत्पन्न होती है। इसके साथ ही अज्ञानसे 
उत्पन्न रूप और उसके लादे हुए विकार मुरझा जायंगे और लुप्त 
हो जायंगे, और इन सबके स्थानपर सृष्टिकी एक ही प्रकारकी 
गति होने लगेगी जो भागवत प्रेमकी पुकारका उत्तर भगवान्के 
प्रति अपने प्रेमके द्वारा देती रहेगी। ज्योंही सृष्टि भगवानको 
प्रेम करनेके लिये उन्मुख, सचेतन और जागृत हो जाती है त्योंही 
भागवत प्रेम सृष्टिमें फिरसे अपनी असीम वर्षा करने लगता है। 
गतिचक्र अंतर्मुख हो जाता हैं और इसके दोनों छोर आपसमें मिल 
जाते हैँ, चरमं तत्त्व, अर्थात्‌ परम आत्मा और विकासोन्मुख जड़- 
प्रकृति एक हो जाते हैँ तथा इनका दिव्य मिलन पूर्ण और स्थायी 
हो जाता हं। 


दिव्य प्रेमकी परम पवित्रता और शक्तिके कुछ अंशको यहां उतार 
लानेके लिये महान्‌ आत्माओंने इस संसारमें जन्म लिया है। या 
यों कहें कि इस संसारमें अपनी सिद्धिको एक साथ सहजतर और 

पूर्णंतर करनेके लिये भागवत प्रेमने इन छोगोंके द्वारा अपने- 
आपको व्यक्तिगत रूपमे आविर्भूत किया है। किसी शरीरधारी 
व्यक्तिमें .आविर्भूत भागवत प्रेमको अनुभव करना अधिक सुगम 
होता है, कितु जब इसकी गति अप्रकट या नैव्यंक्तिक होती है तब 
इसे अनुभव करना अधिक कठिन होता है। जो मनुष्य इस 
व्यक्तिगत स्पर्शके कारण, इस व्यक्तिगत प्रगाढ़ताके साथ भागवत 
प्रेमकी चेतनाकी ओर जागृत होगा, वह अनुभव करेगा कि 
उसका कार्य और उसका रूपांतर अधिक सुगम बन गया है एवं 
जिस एकताको वह खोज रहा है वह उसके लिये अधिक स्वा- 
भाविक और अधिक निकट हो गयी हे। और यह एकता, यह 
आत्म-साक्षात्कार उसके लिये पूर्णणर और सिद्धतर हो जायया; 
क्रारण, एक विराट्‌ तथा नेर्व्येक्तिक प्रमकी विशाल एकरूपता उस- 
में प्रकाशमान हो जायगी और वह भगवानूसे जितने प्रकारके 
संबंध संभव हैं उन सबके रूप और सौंदर्येसे सजीव हो जायगी। 

१० 
“धर्मका यथार्थ स्वरूप क्या हें.? कया धर्म आध्यात्मिक 
जोवनके मार्गमे बाधक है?” 
धर्म भानव-जातिके उच्चतर मनकी चीज हे, मनुष्यकें उच्च- 
तर मनकी चेष्टा हे, जिसके द्वारा वह यथाशक्ति अपनेसे परेकी 


किसी वस्तुको प्राप्त करना चाहता है, उस वस्तुको, जिसे मानव- 


जाति ईश्वर, परमात्मा, सत्य, श्रद्धा, ज्ञान या अनंत, किसी प्रकार- 
की निरपेक्ष सत्ताके नामसे पुकारती है। वह सत्ता मानव-मनकी 
पहुंचसे बाहर हँ। फिर भी मन वहां पहुंचनेकी चेष्टा करता 
रहता है--इस चेष्टाका नाम ही धर्म है। धर्मका मूल स्रोत 
भले ही दिव्य हो, कितु इसका प्रकट रूप तो दिव्य नहीं मानव 
ही है। वास्तवमें, हमें धर्मकी जगह धर्मोकी बात कहनी चाहिये, 
कारण, मनुष्यके बनाये हुए घमं अनेक हैं। इन विभिन्न धर्मोका 
स्रोत भले ही एक न हो पर उनकी रचना प्रायः एक ही प्रकारसे 
हुई हें। हमें ज्ञात है कि ईसाई-धर्मकी स्थापना किस प्रकार 
हुई। जो धर्मे ईसाइयतके नामसे विख्यात हैँ निःसंदेह उसकी 
रचना ईसामसीहने नहीं की थी, कतिपय विद्वान्‌ और अत्यंत चतुर 


मनुष्योंने मिलकर इस धर्मको वर्तमान रूप दिया था। जिस 


प्रकार इसकी रचना की गयी उसमें कहीं भी दिव्यताका लेशमात्र- 

तक नहीं था, और जिस रूपमें यह कार्य कर रहा है उसमें भी 
दिव्यताका कोई नाम-निशान नहीं है। और फिर भी जिस बहाने 
या जिसे निमित्त बनाकर इस धमंकी स्थापना की गयी वह 
असंदिग्ध रूपसे कोई प्रकाश था जो एक ऐसे पुरुषके द्वारा आया 
था जिसे दिव्य पुरुष कहा जा सकता हुँ, ऐसा पुरुष जो किसी 
दूसरे लोकसे यहां आया तथा किसी उच्चतर भूमिकाके ज्ञान और 
सत्यको इस पृथिवीके लिये अपने साथ लाया। वह आया और 
उसने अपने सत्यकी प्रतिष्ठाके लिये कष्ट झेले, कितु ऐसे लोग 
बिरले ही होंगे जिन्होंने उसकी चाणीको ठीक-ठीक समझा हो और 
एसे लोग भी इने-गिने ही हुए जिन्होंने उस सत्यको, जिसके लिये 
इस दिव्य पुरुषने कष्ट झेले थे, पाने और उसपर आरूढ़ रहनेकी 
परवा की हो। 


गौतम बुद्ध संसारसे अलग होकर एकांतमें चले गये, ध्यान 
लगाकर बैठे और संसारके कष्ट और दुःखोंसे, यह सब जो रोग 
और मृत्यु और इच्छा और पाप और क्षुधा हे उससे त्राण पानेका 
एक मार्ग ढूंढ निकाला! उनको एक सत्यका दशन हुआ और 
उन्होंने इस बातकी चेष्टा की कि वे इस सत्यको अपने इद-गिर्दे 
जमा अनुयायियों और शिष्योंको बताएं और दें। परंतु उनके 
देहत्याग करनेसे पहले ही उनकी शिक्षाकी तोइ-मरोड़ हो गयी थी। 
और बादमें, वुदधके प्रयाणके वाद बौद्धधर्म एक सुव्यवस्थित धर्मेके 
रूपमे जगत॒के सामने आया, जिसकी स्थापना बुद्धके तथाकथित 
वचनोंके कल्पित अर्थोके आधारपर हुई। परंतु शीक्ष ही, चूंकि 
उनके शिष्य तथा उनके शिष्योंके शिष्य, अपने गुरुको शिक्षा अथवा 

उनके उपदेशोंके यथार्थ अर्थके संबंधमें एकमत न हो सके, इस- 
लिये मूल बौद्धधर्मकी अनेक शाखा-प्रशाखाएं हो गयीं--हीनयान, 
महायान तथा सुदूरपूवे एशियाके बौद्धपंथ आदि, कई मत हो गये, 
जिनमेंसे प्रत्येकका दावा है कि उसके मतमें ही बुद्धकी मूल और 
निर्मेल शिक्षा विद्यमान है। 


ईसामसीहकी शिक्षाकी भी यही दशा हुई, इसको भी उपर्युक्त 
प्रकारसे ही एक नियमबद्ध और संगठित घर्मका रूप दिया गया। 
बहुधा लोग कहा करते हैं कि यदि ईसामसीह इस पृथिवीपर फिर- 
से लौटकर आयें और अपनी शिक्षाको उसके वत्तमान ख्पमें, लोगोंने 
जो रूप उसपर लाद दिया है उसमें देखें, तो वे उसको पहचान 
भी न सकेंगे, और यदि बुद्ध भगवान्‌ फिरसे यहां आयें और उन- 
की शिक्षाकी जो दशा कर दी गयी है उसको देखें तो वे निरुत्सा- 
हित हो तुरत निर्वाणकी ओर लौट जायंगे। सभी धर्मोकी कथा 
इसी प्रकारकी है)। सभी धमाका जन्म किसी महान्‌ जगद्गुरुके 
आविर्भावको लेकर होता है। ये जगद्गुरु इस पृथिवीपर आते हैं, 
सत्यको प्रकाशित करते हैं और स्वयं किसी भागवत सत्यके मूत्ति- 
मान्‌ अवतार होते हैं। परंतु मनुष्य इस सत्यपर अपना ही कब्जा 
जमा लेते हैं, इसपर एक रोजगार खड़ा कर लेते हैं और इसके 
द्वारा एक राजनीतिक संगठनसा बना लेते हूँ। ये लोग घर्मेके 
साथ किसी शासनतंत्रको, किसी नीतिको तथा कुछ कायदे-कानूनों- 
को जोड़ देते हैं, जिनके अपने सिद्धांत और नियम, विधि और 
व्यवस्था, शास्त्रोक्त कर्म और उत्सव होते हूँ, जिनका अनुसरण 
और पालन करना उस धर्मके अनयायीके लिये अनिवार्य होता है। 

इनमें कोई हेर-फेर नहीं हो सकता और ये अनुळंघनीय होते हुँ। 
रियासतकी तरह इसमें भी सच्चे भक्तोंको पुरस्कार दिया जाता 
है और विद्रोह करनेवालों तथा उन्मागगामियोंको, घर्मविरोधियों 
और धर्मत्यागियोंको सजा। 


नियमित रूपसे स्थापित इन घर्मोकी ओरसे जो पहली 
और मुख्य बात सदा ही कही जाती है वह है “मेरा धर्म सर्वोत्तम 
है, सत्य केवल इसी धर्में है, बाकीके सभी घम या तो आ्नममें 
हैँ या निम्न कोटिके हैं।” इस प्रकारके सिद्धांतको आधार बनाये 
विना ये व्यवस्थित विश्वासपरक घमं टिक ही नहीं सकते। यदि 
तुम्हारा इस बातमें विश्‍वास न हो, यदि तुम इस बातकी घोषणा 
न करो कि वह अद्वितीय या उच्चतम सत्य तुम्हारे ही पास है तो 
तुम दूसरोंपर प्रभाव नहीं डाल सकोगे और अपने इदं-गिंदे उनकी 
एक मंडली नहीं बना सकोगे। 


इस प्रकारका भाव घामिक मनके लिये स्वाभाविक हें कितु 
इस तरहके भावके कारण ही घमं आध्यात्मिक जीवनके लिये बाधक 
हो जाता है। धर्मके सिद्धांत और नियम मानव-मनके बनाये हुए हैं, और 
यदि तुम इनसे चिपके रहो तथा मनुष्यको जीवनचर्याके लिये इनमें 
जो व्यवस्था है उसके अंदर अपने-आपको बंद कर रखो तो तुम 
उस आत्माके सत्यको, जो समस्त नियमों और सिद्धांतोसे परे हे, 
जो विशाल है और महत्‌ है और स्वतंत्र हे, नहीं जानोगे, नहीं 
जान सकोगें। जब तुम किसी घामिक मतवादमें, केवल उसीको 
संसारका एकमात्र सत्य मानते हुए, रुक जाते हो और उसके 

साथ अपने-आपको बांध लेते हो तो तुम अपने अंतरात्माकी उन्नति 
और विस्तारको अटका देते हो। 

परंतु धर्मको यदि तुम दूसरे ही दुष्टिकोणसे देखो तो यह 
जरूरी नहीं है कि सभी मनुष्योंके लिये यह सदा वाधक रूप ही 
हो। यदि तुम धर्मको ऐसा समझो कि यह भानव-जातिकी उच्च- 
तर प्रवृत्तियोंमेंसे है, यदि इसके अंदर तुम मनुष्यकी अभीप्साओंको 
देख सको पर साथ ही इस बातको भूल न जाओ कि मनुष्यकी 
बनायी हुई सभी चीजें आखिर अपूण ही हैं, तो यह तुम्हें आध्या- 
त्मिक जीवनतक पहुंचनेमें सहायक रूप ही सिद्ध होगा। धर्मको 
गभीर और सच्ची लगनके साथ स्वीकार कर तुम उसके अंदर 
यह खोजनेका प्रयास कर सकते हो कि उसमें सत्य क्या है, उसके 
अंदर कौनसी अभीप्सा छिपी पड़ी है, मनुष्यके मन और मनुष्यके 
संगठनढारा भगवानूकी कौनसी दिव्य प्रेरणाको वहां परिवर्तित और 
चिकृत होना पड़ा है, और यदि तुम उपर्युक्त बौद्धिक दुष्टिकोण 
लेकर आगे बढ़ो तो अपने वत्तंमान विकृत ख्पमें भी धमं तुम्हारे 
मार्गमें कुछ प्रकाश ही डालेगा और तुम्हारे आध्यात्मिक प्रयासमें 
कुछ-न-कुछ सहायता ही करेगा। 

सभी घर्मोमें ऐसे लोग हमें सदा मिलते हैं जिनमें भावपूर्ण 
होनेकी बड़ी भारी क्षमता होती है और जो सच्ची और ज्वलंत 
अभीप्सासे ओतःप्रोत होते हैं। परंतु उनकी बुद्धि बहुत ही सरल 
होती है और वे भगवानूतक ज्ञानके द्वारा पहुंचनेकी आवश्यकताका 
अनुभव नहीं करते। जिनकी प्रकृति इस प्रकारकी है उनके लिये 
धमका एक उपयोग है, इतना ही नहीं बल्कि उनके लिये यह एक 

आवश्यक वस्तु है, कारण, मंदिरोंके उत्सव आदि बाह्य प्रथाओंके 
द्वारा यह उनकी आंतरिक आध्यात्मिक अभीप्साको एक प्रकारका 
सहारा और मदद पहुंचाता है। 


सभी धर्मोमें कुछ लोग ऐसे हैँ जिन्होंने अपने उच्च आध्या- 
त्मिक जीवनका विकास किया हं। परंतु उनकी इस आध्यात्मिक- 
ताके विकासका कारण उनका घमं नहीं है, बल्कि उन्होंने ही अपने 
धर्ममें अपनो आध्यात्मिकताका समावेश किया हूँ। ये लोग जहां 
कहीं रहते, जिस किसी संप्रदायमें पेदा होते, वहीं उनको उसी 
आध्यात्मिक जीवनकी प्राप्ति हो जाती। वे जो कुछ भी हैं अपनी 
सामथ्यं और अंतःसत्ताकी किसी शक्तिके द्वारा बने हैं न कि स्वी- 
कार किये हुए घमंके द्वारा। अंतरात्माकी यह शक्ति उनमें 
इतनी बलवान्‌ है कि घमं उनके लिये गुलामी या बंधनका कारण 
नहीं होता। परंतु उनका मन बलवान्‌, स्पष्ट और क्रियाशील 
नहीं होता, इसलिये उन्हें इस वातकी आवश्यकता होती है कि वे 
विश्‍वास करें कि इस या उस संप्रदायमें ही निरपेक्ष सत्य हे और 
विना किसी विचलित कर देनेवाली शंका या संदेहके वे अपने- 
आपको उसपर न्योछावर कर दें। मैंने सभी घर्मॉमें इस तरहके 
लोगोंको देखा है, और इन लोगोंकी श्रद्धाको डिगाना एक अपराध 
होगा! इस तरहके लोगोंके लिये घमं बाधक नहीं है। घर्म 
उनके लिये बाधक है जिनमें और आगे बढ़नेकी क्षमता हैँ, कितु 
वे लोग जो और आगे नहीं बढ़ सकते, पर आत्माके मार्गपर जो कुछ 
दूरतक चल सकते हूँ, उनके लिये घमं बहुघा सहायक ही होता हे। 

धर्मके कारण निकृष्टतम और उत्कृष्टतम दोनों प्रकारकी 

रवत्तियोंको प्रोत्साहन मिला है। एक ओर यदि इसके नामपर 
अत्यंत खूंखार युद्ध लड़े गये हैं और भयंकर अत्याचार किये गये हैं 
तो दूसरी ओर इसने धर्मेकायंके निमित्त परम शौर्ये और आत्म- 
बलिदानके भावोंका भी पोषण किया है। मनुष्यके मनने अपनी 
उच्चतम कर्मण्यताओके द्वारा जो कुछ प्राप्त किया है, दर्शनशास्त्रके 
समान घर्म भी उसकी सीमा दिखाता है। यदि तुम धर्मके वाह्य 
ख्पके गुलाम हो जाओ तो यह एक अंतराय है, एक बंधन है, 
किंतु यदि इसके अंदर जो सार हूँ उसका उपयोग करना सीख 
जाओ तो यह आध्यात्मिक भूमिकामें ऊपर कूद जानेके लिये तुम्हे 
सहारा दे सकेगा। 
जो कोई किसी विशेष मतमें विश्वास रखता है अथवा जिस 
किसीने सत्यके कुछ अंशको प्राप्त किया है, वह ऐसा सोचने लगता 
है कि सत्यको, समग्र और पूर्ण सत्यको, केवल उसीने पाया हें। 
मानव-स्वभाव ही ऐसा है। मानवःप्राणियोंको अपने पैरपर खड़े 
होनेके लिये और अपने मार्गपर चलनेके लिये मिथ्याकी मिलावट 
आवण्यकसी प्रतीत होती हैं। और यदि उन्हें एकाएक सत्य- 
दर्शनका चक्षु दे दिया जाय तो वे उस बोझके नीचे कुचल जायंगे। 
 जब-जव भागवत सत्य एवं भागवत शक्तिका कुछ अंश पृथिवी- 
पर आविर्भूत होनेके लिये अवतरित होता है, तब-तब पार्थिव 
वातावरणमें कुछ परिवर्तन होता हे। जो ग्रहणशील हैँ, इस अव- 
तरणके फलस्वरूप किसी दिव्य प्रेरणाकी ओर उन्मुख हो जाते हैं, 
किसी स्पशंको प्राप्त करते हैं, उनकी दिव्य दृष्टि खुलने लगती 
हँ। यदि उनमें इस बातकी क्षमता हो कि जो कुछ वे प्राप्त 

करते हैँ उसको यथार्थ रूपमें धारण और अभिव्यक्त कर सकें तो 
वे कहेंगे कि 'एक महान्‌ रक्तिका अवतरण हुआ है, मै उसके 
संस्पशंमें हुं और उसके बारेमें मैने जो कुछ समझा है वह तुमसे 
कहूंगा। परंतु अधिकांश व्यक्ति, ऐसा नहीं कर पाते क्योंकि 
उनके मन संकुचित होते हैँ। उन्हें एक प्रकाश मिलता है और वे 
उससे अभिभूत हो जाते तथा सहसा चिल्ला उठते हैं कि भागवत 
सत्य मेरे पास हे, मैने उसको समग्र और संपूर्ण रूपमें पाया है।' 
आज इस धरतीपर कम-से-कम दो दर्जन ईसामसीह हैं, और शायद 
इतने ही बुद्ध भी हों। अकेले भारतमें ही तुम जितने चाहो उतने 
अवतार पा सकते हो, छोटी-छोटी विभूतियोंका तो कहना ही क्या 
है। इस प्रकार देखनेसे तो यह सब कुछ बेढंगासा दिखायी पड़ेगा 
लेकिन यदि तुम इसके पीछेके सत्यको देखो तो आरंभमें यह जितना 
मूखंतापूणं दिखायी देता है, वैसा नहीं रहेगा। सत्य यह हैँ कि 
मानव व्यक्तित्वको किसी दिव्य सत्ता, किसी दिव्य शक्तिका संस्पशं 
मिलता है और वह अपनी शिक्षा और परंपराके प्रभावके कारण 
उसको बुद्ध, ईसामसीह या और किसी परिचित नामसे पुकारता 
है। यह कहना बड़ा कठिन हूँ कि उस व्यक्तिके संस्पशेमें आने- 
चाली सत्ता या शक्ति स्वयं बुद्ध या ईसामसीहको थी, कितु यह 
भी कोई नहीं कह सकता कि इस सत्ता या शक्तिसे प्राप्त होने- 
वाली प्रेरणाका मूल वहां ही नहीं है जहांसे ईसामसीह या बुद्धको 
प्रेरणा मिलती थी। यह सवंथा शक्य हे कि इन मानव-पात्रोंमें 
एसे किसी उद्गमसे प्रेरणा आयी हो। परंतु यदि वे विनीत और 
सरल होते तो अपनी प्रेरणाके विषयमें इतना ही कहकर संतोष 

मानते और इससे आगे न बढ़ते, उन्होंने कहा होता कि अमुक 
महान्‌ आत्मासे मुझे यह प्रेरणा मिली हैं, कितु इसकी जगह वे 
घोषणा कर बैठते हैं कि “मैं ही वह महान्‌ आत्मा हूं। में एक 
ऐसे व्यक्तिको जानती थी जो इस वातका दावा करता था कि 
वह खुद ईसामसीह और बुद्ध, दोनों है। उसने कुछ प्राप्त किया 
था, किसी सत्यका अनुभव किया था, अपनेमें और दूसरोंमें भग- 
वान्‌की उपस्थितिका दर्शन किया था। परंतु.उसके लिये यह अनुभव 
बहुत ही कड़ा था, उसमें इस सत्यको पचा सकनेकी ताकत नहीं 
थी । वह पागलसा हो गया और दूसरे ही दिन गलियोंमें यह कहता हुआ 
फिरने लगा कि उसके अंदर ईसामसीह और बुद्ध, दोनों एक हो गये हैं। 


एक भागवत चेतना ही इन समस्त अभिव्यक्योंके अंदर 
अपना मागे तैयार करती हुई इन सब छोगोंके द्वारा यहां काम 
कर रही है। इस पाथिव भूमिकापर वहं आज जितनी अधिक शक्तिके 
साथ काम कर रही है, ऐसा उसने पहले कभी नहीं किया था। 
कुछ लोग ऐसे हैं जिन्हें किसी खूपमें या कुछ परिमाणमें इस 
चेतनाका स्पशं प्राप्त होता है, कितु जो कुछ उन्हें प्राप्त होता हैं उसको 
वे विक्त कर डालते हैं, उसके अंदरसे वे अपनी ही कोई चीज 
खड़ी कर लेते हैं। दूसरे ऐसे होते हें जो इस स्पर्शका अनुभव 
तो करते हैं, किंतु वे उसकी शक्तिको सहन नहीं कर सकते और 
उसके भारके कारण पागल हो जाते हैं। परंतु कुछ लोग एसे 
होते हैं जिनमें इस शक्तिको ग्रहण करनेकी क्षमता और इसको 
सहन करनेकी ताकत होती है और ये ही लोग होंगे पूर्ण ज्ञानके 
पात्र, प्रभुके वरण किये हुए यंत्र और प्रतिनिषि। 

यदि तुम्हें, जिस धमंमें तुम पैदा हुए या पले हो उसका 
वास्तविक मूल्य आंकना हो अथवा अपने देश या समाजको उसके 
यथार्थ रूपमें देखना हो, यदि तुम्हें यह जानना हो कि जिस परि- 
स्थितिमें तुम जा पड़े हो और जिसमें तुम घिरे हुएसे हो वह 
कितनी सापेक्ष वस्तु है तो तुम्हें केवल पृथिवी पर्यटन कर लेना 
चाहिये और यह देख लेना चाहिये कि जिस चीजको तुम अच्छा 
समझते हो वही चीज दूसरी जगह बुरी समझी जाती है, और 
जो कुछ एक स्थानमें बुरा समझा जाता है उसीका दूसरे स्थानमें 
अच्छा कहकर स्वागत किया जाता है। सभी देशोंका और 
सभी घर्मोका जन्म अनेकविध परंपराओं और रूढ़ियोके समूहमेसे 
हुआ ह। इन सभीमें तुम्हें संत, शूर-वीर, महान्‌ और शक्तिशाली 
पुरुष मिलेंगे, साथ-ही-साथ क्षुद्र और दुष्ट पुरुष भी। तब तुम 
यह अनुभव करोगे कि यह कहना कितना हास्यास्पद है कि 'चंकि 
मैं इस धरमेमें पला हूं इसलिये यही धर्म सच्चा है, च॑ किम इस 
देशमें पदा हुआ हूं इसलिये यही देश सब देशोंमें उत्तम है। इस 
तरहका दावा तो कोई अपने परिवारके विषयमे भी कर सकता 
है और कह सकता है कि चूंकि मैं एक ऐसे परिवारका हूं जो 
किसी स्थानमें इतने वर्षों या शताब्दियोंतक रहा है, इसलिये 
उसकी परंपराओं और रुढ़ियोंसे मैं बंधा हुआ हूं, केवल ये 
परंपराएं और रूढ़ियां ही आदश है।' 

वस्तुओंका आंतरिक मूल्य तभी होता है और वे वास्तविक 
भी तभी होती हैं जब उन्हें अपनी स्वतंत्र पसंदका उपयोग करके 
प्राप्त किया जाय न कि तब जब कि वे उसपर थोपी गयी 

हों। यदि तुम्हें इस वातका निश्चय करना है कि तुम्हारा धमे 
तुम्हारे स्वभावके अनुकूल हो तो तुम्हें उसे स्वयं पसंद करना 
चाहिये, यदि तुम्हें इस वातका निश्चय करना है कि तुम्हारा 
देश तुम्हारे स्वभावके अनुकूल हो तो तुम्हें उसे स्वयं पसंद करना 
चाहिये, यदि तुम्हें इस वातका निश्चय करना है कि तुम्हारा 
परिवार तुम्हारे स्वभावके अनुकूल हो तो उसको भी तुम्हें स्वयं 
ही पसंद करना चाहिये। संयोगवश जो कुछ भी मिलता जाय, 
उसको यदि तुम बिना छान-वीनके स्वीकार करते चलो तो तुम्हें 
इस बातका निश्‍चय कभी नहीं हो सकता कि वह वस्तु तुम्हारे 
लिये अच्छी है या बुरी, वह तुम्हारे जीवनके लिये सत्य हूँ या 
नहीं । 

उन सभी चीजोंसे जो प्राकृतिक परिस्थितियों अथवा विरा- 
सतमें मिली वस्तुओंके रूपमें तुम्हारे इदे-गिदे जमा हो गयी हैं, 
जो प्रकृतिकी अंध यांत्रिक प्रक्रियाद्वारा बनी और तुमपर जबरन 
लाद दी गयी हैं, किनारा करो, अपने अंतःमें प्रवेश करो और 
वस्तुओंको शांत और अनासक्त होकर देखो। उनका मूल्य आंको 
और स्वतंत्र रूपसे अपनी वस्तुओंको चुनो । तभी तुम अपने 
आंतरिक सत्यके साथ यह कह सकोगे कि यह मेरा परिवार हें, 
यह मेरा देश है, यह मेरा धमं हूं। 

. यदि हम अपने अंदरकी गहराईमें थोड़ी दूरतक भी उतरें 
तो हमें पता लगेगा कि हममेंसे हर एकके अंदर एक एसी चेतना 
ह जिसका अस्तित्व अनंतकाळसे चला आ रहा है और जो 
अपने-आपको अनेकों रूपोंमें अभिव्यक्त करती आ रही है। हम- 

मेंसे हर एक अनेक भिन्न-भिन्न देशोंमें जन्म ले चुके हैँ, हमारे 
भिन्न-भिन्न राष्ट्र रहे हैँ, हमने भिन्न-भिन्न धर्मोका अनुसरण किया 
है। तो हम अपने अंतिम देश, राष्ट्र या धर्मको ही सर्वोत्तम 
क्यों मान ले? इन सब जन्मोंमें विभिन्न देशों और विभिन्न धर्मो- 
ढवारा हमने जिन अनुभवोंका संग्रह किया है वे हमारी चेतनाकी 
उस आंतरिक निरवच्छिन्नतामें, जो प्रत्येक जन्ममें हमारे साथ लगी 
हुई हँ, संचित रहते हैं। हमारे इन भूतकालके अनुभवोंद्वारा रचे 
गये अनेक व्यक्ति-रूप वहांपर वत्तंमान रहते हैँ और जव हमें 
अपने अंदर रहनेवाले इन नाना प्रकारके व्यक्ति-रूपोंका ज्ञान होता 
है, तब सत्यके किसी एक विशेष रूपको ही एकमात्र सत्य, किसी 
एक देशको ही अपना एकमात्र देश और किसी एक धर्मको ही 
एकमात्र. सत्य धर्मं कहना असंभव हो जाता है। 

एसे लोग हुँ जो पैदा तो किसी एक देशमें होते हैं, किंतु उन- 
की चेतनाके मुख्य तत्त्व स्पष्ट रूपसे किसी दूसरे देशके साथ मेल 
खाते हैं। यूरोपमें जन्मे हुए कुछ एसे लोगोंसे मेरी भेंट हुई हैं 
जो अत्यंत स्पष्ट रूपसे भारतीय स्वभावके थे। एसे लोग भी 
मुझे मिले हैं जो जन्मे तो भारतीय शरीरको लेकर, कितु थे वे 
स्पष्ट रूपसे यूरोपियन स्वभावके। जापानमें मेरी ऐसे लोगोंसे 
भेंट हुई जिनमें कुछ तो भारतीय स्वमावके थे और कुछ यूरोपियन 
स्वभावके। और ऐसे लोगोंमेंसे यदि कोई किसी ऐसे देशमें चला . 
जाय अथवा किसी एसी सभ्यता में प्रवेश करे जिसके साथ उसके 
स्वभावका मेल हुँ तो वह यह अनुभव करेगा मानों वह अपने ही 
धरमें हो । 

यदि तुम्हारा लक्ष्य मुक्त होना, आत्माकी मुक्तिको प्राप्त 
करना है तो तुम्हें उन सब बंधनोंका त्याग करना चाहिये जो 
तुम्हारी सत्ताके आंतरिक सत्य नहीं हैं, बल्कि जो अवचेतनाकी 
आदतोंके कारण पैदा होते हैं। यदि तुम अपने-आपको पूण, 
निरपेक्ष और अनन्य भावसे भगवान्‌के अपण कर देना चाहते हो 
तो तुम्हें यह काम संपूर्ण खूपसे करना चाहिये, यह न हो कि 
तुम्हारी सत्ताका कोई भी टुकड़ा इधर-उधर बंधा रह जाय। 
शायद तुम आपत्ति करो कि बंधनोंकी इस सांकलको संपूर्णं रूपसे 
काट डालना सहज नहीं है! परंतु क्या तुमने अपने भूतकालकी 
ओर दृष्टिपात नहीं किया और यह नहीं देखा कि इन थोड़ेसे 
वषमे ही तुम्हारे अंदर कितने परिवर्तन हो गये हैँ? तो फिर जो 
कुछ था यां है उसके साथ तुम अपने-आपको वांधकर कंसे रख 
सकते हो अथवा पहलेसे ही तुम यह कंसे नियत कर सकते हो 
कि भविष्यमें क्या होगा और' क्या नहीं ? 


तुम्हें अपने सब संबंध नये सिरेसे पसंद कर लेनेकी आंतरिक 
स्वतंत्रता स्थापित करनी चाहिये। ये परंपराएं हैं, जिनमें तुम 
पले या रहते हो, वे परिस्थितिके दबावद्वारा या सर्वसाधारण मन- 
` द्वारा अथवा दूसरोंकी रुचिद्वारा तुमपर लाद दी गयी हूँ। तुमने 
इनको एक प्रकारसे बाध्य होकर ही स्वीकृति दी हे। स्वयं धर्म 
भी मनुष्योंपर एक लादी हुई चीज ही है। इसके पीछेसे प्रायः 
किसी धामिक भय अथवा आध्यात्मिक या अन्य प्रकारकी विभी- 
षिकाका भाव सहारा दिये रहता हे। भगवानूके और तुम्हारे 
संबंधमें इस प्रकारकी जोर-जबरदस्तीको कोई स्थान नहीं हो 

सकता। यह संबंध सर्वथा स्वतंत्र रूपसे तुम्हारे मन और प्राणकी 
पसंदगीके अनुसार उत्साहपूर्ण तथा आनंदसे भरा होना चाहिये। 
जिस संबंधमें कोई कांपे और कहे कि “मैं बाध्य होकर कर रहा 
हूं, क्या करूं मेरे पास कोई उपाय ही नहीं है” वह भी क्या कोई 
संबंध हूँ, वह भी कोई एकत्व-स्थापन है? सत्य स्वत:सिद्ध है 
और इसको जगतूपर जबरन्‌ लादनेकी आवश्यकता नहीं होती। 
उसे इस वातकी आवश्यकता नहीं कि मनुष्य उसे स्वीकार करें। 
वह स्वतःस्थित है। उसका जीवन इस बातपर निर्भर नहीं है कि 
दुनिया उसके विषयमें क्या कहती हुं। परंतु जव कोई किसी 
धर्मकी स्थापना करता है तो उसे बहुतसे अनुयायियोंकी आवश्यकता 
होती हें। किसी विशिष्ट धमंकी ताकत और महानताका नाप 
लोग उसके अनुयायियोंकी संख्याको देखकर ही लगाते हूँ, यद्यपि 
संख्या असली महानताका चिह्व नहीं हे। आध्यात्मिक सत्यकी 
महानताका संख्यासे कोई संबंध हे ही नहीं। मेरा एक नवीन 
धर्मके अधिपतिसे, जो उस धर्मके संस्थापकका पुत्र था, परिचय 
था। मैंने उसे एक बार यह कहते हुए सुना कि, अमुक घर्मकी 
स्थापनामें इतने सौ वर्षं लगे हें और अमुक धर्मको स्थापनामें 
इतने सौ, कितु अभी पचास वर्षके अंदर ही उनके घमंके अनुयायी 
चालीस लाखसे भी अधिक हो गये हैं। सो आप देखती है', 
उसने कहा, 'हमारा धमे कितना महान्‌ है।' घर्मोकी महानता 
भले ही उनके अनुयायियोंकी संख्याके परिमाणमें समझी जाय, कितु 
सत्यका यदि एक भी अनुयायी न हो तो भी वह सत्य ही रहेगा। 
औसत मनुष्य बड़ी-बड़ी बातें करनेवालोंके प्रति आकषित हो जाता 

है। वह वहां नहीं जाता जहां शांत भावसे सत्यकी अभिव्यक्ति 
हो रही हो। बड़ी-बड़ी बातें बनानेवालोंको ही ढिंढोरा पीटने 
और विज्ञापन देनेकी आवश्यकता होती है, क्योंकि इसके बिना वे 
बहुत अधिक संख्यामें लोगोंको आकर्षित नहीं कर सकेंगे। जो 
कार्य सहज भावसे किया जाता है और जिसमें इस बातकी परवा 
नहीं की जाती कि लोग उसके संबंधमें क्या कहते होंगे, वह इतना 
अधिक विख्यात नहीं होता, इतनी आसानीसे लाखोंकी तादादमें 
जनसमुदायको अपनी ओर आकर्षित नहीं करता। परतु सत्यको 
किसी विज्ञापनकी आवश्यकता नहीं, वह अपने-आपको छिपाता नहीं, 
पर वह अपना ढिंढोरा भी नहीं पीटता। वह अपनी अभिव्यक्ति- 
मात्रसे संतुष्ट रहता ह, परिणामोंकी ओरसे वह बेपरवा रहता है, 
उसको न लोगोंकी स्तुतिकी चाह होती है,.न निदासे क्षोभ। अगर 
संसार उसको स्वीकार करे तो वह आकषित नहीं होता, न अस्वी- 
कार किये जानेपर विचलित होता हे। 


जब तुम योगमागेको अपनाते हो तो तुम्हें इस बातके लिये 
तैयार रहना चाहिये कि तुम्हारे मनने जो इमारतें खड़ी कर रखी 
है और तुम्हारे प्राणने जो मचान बांध रखे हूँ, उन सवके टुकड़े- 
टुकड़े होते हुए देख सको। तुम्हें इस बातके लिये तैयार रहना 
चाहिये कि तुम हवामें अधर लटकते रह सको तथा श्रद्धाके अति- 
रिक्त और किसी भी प्रकारका सहारा तुम्हारे पास न हो। तुम्हें 
` अपने भूतकालके व्यक्तित्व और उसकी आसक्तियोंको एकदम मूल 
जाना होगा, उसे अपनी चेतनामेसे निकाल बाहर करना होगा 
तथा एक ऐसा नया जन्म लेना होगा जो समस्त बंधनोंसे मुक्त 


१५२ 


हो। तुम पहले क्या थे इसका चितन मत करो, अब जो कुछ 
होना चाहते हो केवल उसीका चितन करो; जिस सिद्धिको तुम 
प्राप्त करना चाहते हो केवल उसीमें तन्मय हो जाओ। मृत भूत 
कालकी ओरसे मुंह मोड़ लो और सीधे भविष्यकी ओर देखो। 
तुम्हारा धमं, तुम्हारा देश, तुम्हारा परिवार वहीं हे-वह है स्वयं 
भगवान्‌ । 

“क्या समस्त व्याधियोंका मूल कारण मनको ही किसी 
अव्यवस्थामें खोजा जा सकता है? यदि हां, तो घमौरी ओर 
गला बैठना जैसे रोग सनको किस प्रकारकी अव्यवस्थाके कारण 
पैदा होते हें?” 

जितनी संख्या बीमार पड़नेवालोंकी होती है उतने ही नाना- 
विध कारण किसी एक रोगके भी हो सकते हैं, अतएव प्रत्येक 
व्यक्तिके रोगके कारणका हिसाब भिन्न-भिन्न होगा। यदि तुम 
मुझसे यह पूछो कि “मुझे अमुक रोग क्यों हुआ ? तो में तुम्हारे 
अंदर देखकर उसका कारण बता सकती हूं, कितु इस विषयमें 
कोई सरवंसाधारण नियम नहीं हें। 

शारीरिक व्याधियां सदा मनकी अव्यवस्था, असामंजस्य या 
कुप्रवृत्तियोंके कारण ही नहीं होतीं। हो सकता है कि किसी 
रोगका मूल कारण भनमें हो, हो सकता है कि वह प्राणमें हो 
अथवा यह भी हो सकता है कि वह कम या अधिक मात्रामें निरा 
भोतिक ही हो, जैसे कि वाह्य संस्गके द्वारा पैदा होनेवाले रोग। 
योगकी क्रियाके कारण भी रोग हो सकता हे और इस प्रकार जो 
रोग होता हे उसके भी अनेक कारण संभव हैं। 

इम जरा योगके कारण पेदा होनेवाले रोगोंके विषयमें विचार 

करें, कारण हमारा सीधा और गाढ़ा संबंध इन्हींसे है। इस 
क्षेत्रमें, यद्यपि किसी विशेष रोगके संबंधमें कोई एक ही कारण तो 
नहीं बताया जा सकता, फिर भी जिन कारणोंसे व्याधियां उभड़ती 
है उनके अनुसार हम उनके बहुतसे वर्ग बना सकते हैं। 


योग-साधना करनेवाले व्यक्तिके अंदर जो शक्ति अवतरित 
होती है और जो उसके खूपांतरके कार्यमें उसकी सहायता करती 
है, वह अनेक प्रकारसे कार्य करती हैँ, और इस शक्तिकी क्रियाके 
परिणाम इसको ग्रहण करनेवाले व्यक्तिके स्वभावपर तया उसके 
` अंदर जो कार्य किया जानेवाला है उसपर निर्भर हैं। सबसे 
पहला काम जो यह शक्ति करती हैँ वह यह हे कि साधकमें जो 
कुछ रूपांतरित होनेके लिये तैयार है उस सबके ख्पांतरमें वह एक 
वेग ले आती ह। यदि उसका मन खुला हुआ और ग्रहणशील 
हो तो इस योगशक्तिके स्पशंको पाकर वह शीक्षतापूर्वक परिवर्तित 
होने और प्रगति करने लगता है। इसी प्रकार यदि उसकी प्राण- 
मय चेतना तैयार हो तो उसका भी, यहांतक कि उसके दारीरका 
भी, परिवर्तेन उसी वेगके साथ होने लगता है। परंतु यह रूपांतर 
करनेवाली शक्ति शरीरके अंदर एक विशिष्ट परिमाणमें ही कार्य 
करती हुँ, क्योंकि शरीरकी ग्रहणशीलता सीमित होती है। विश्व- 
की अत्यंत जड़प्राकृतिक भूमिकाकी अभीतक यह अवस्था हे कि 
उसमें ग्रहणशीलताके साथ-साथ प्रतिरोध भी बहुत अधिक मात्रामें 
मिला हुआ हे। परंतु सत्ताके एक भागमें जो तीव्र प्रगति होती 
है उसका यदि दूसरे भागोंकी तदनुरूप प्रगतिद्वारा अनुसरण न हो 
तो प्रकृतिमें एक असामंजस्य पेदा हो जाता है, कहींपर श्वृंखलाभंग 

हो जाता हे। और जहां कहीं या जब कभी यह श्यंखलाभंग होता 
है तो वह किसी-न-किसी व्याधिका रूप धारण कर सकता हें। 
इस श्यृंखलाभंगके स्वभावपर ही रोगका स्वभाव निर्भर करता हे। 
एक प्रकारके असामंजस्यका मनपर असर पड़ता हे और इससे जो 
विक्षोभ होता है उसके कारण उन्मादतक हो सकता हुँ, दूसरा असा- 
मंजस्य एसा होता हैँ जिसका असर शरीरपर पड़ता हैँ और उसके 
फलस्वरूप ज्वर, घमौरी तथा दूसरे छोटे-वड़े रोग हो सकते हूँ। 


एक ओर तो योगशझक्तियोंके कार्यद्वारा सत्ताके उन भागोंमें, 
जो अपने .ऊपर कार्यं करनेवाली शक्तिको ग्रहण करने और 
उसका प्रत्युत्तर देनेके लिये तैयार हैं, रूपांतरकी गति बढ़ जाती 
हँ। और इस प्रकार योग समयकी वचत करता हैँ। सारा 
जगत्‌ प्रगतिशील खूपांतरकी प्रक्रियामें हैं; और यदि तुम योग- 
साधना करनेंका निश्‍चय करते हो तो तुम अपने अंदर हो रही 
इस प्रक्रियामें एक ज्ञींप्रता ले आते हो। जिस कामको साधारण 
रीतिसे करनेमें वर्षों लगेंगे वही काम योगके द्वारा चंद दिनोंमें, 
यहांतक कि चंद घंटोंमें ही किया जा सकता हे। परंतु तुम्हारी 
आंतर चेतना ही इस शीघ्रगामी आवेगके अधीन होती हूँ; कारण 
तुम्हारे आधारके उच्चतर भाग ही योगकी द्रुत और एकाग्रीभूत 
गतिका तत्परताके साथ अनुसरण करते हैं और इस गतिके कारण 
उन्हें जो सतत रूपसे उसके साथ एकरस होने और अनुकूलता 
स्थापित करनेकी आवश्यकता रहती है उसको वे अधिक सुगमताके 
साथ करते रहते हैं। दूसरी ओर शारीर हैं जो साधारणतया 
स्थूल है, तमोगुणी और शिथिल है। तो यदि तुम्हारे इस भागमें 

कोई चीज ऐसी होती है जो उपर्युक्त गतिका प्रत्युत्तर नहीं देती, 
यदि वहां कोई प्रतिरोध होता है, तो इसका कारण यह है कि 
आधारके अन्य भाग जिस तेजीके साथ चल सकते हैँ उसी तेजीके 
साथ शरीर नहीं चल सकता। इसको समय लगता हूँ, जिस 
चालसे यह साधारण जीवनमें चलता हें उसी चालसे यौगिक जीवन- 
में भी चलना चाहता हें। और अब घटना उसी प्रकार घटती 
है जसा कि उस समय होता है जब कोई जवान आदमी लड़कोंके 
साथ चलता हुँ, अर्थात्‌ वह जब लड़कोंको अपने जैसी तेजीके साथ 
चलनेमें असमर्थं पाता हें तो उसे समय-समयपर रुक जाना पडता 
है जिसमें कि लड़के , जो पिछड़ गये हैं, उससे आ मिले। आंत- 
रिक सत्ताकी प्रगतिमें और स्थूल शरीरकी जड़तामें जो विरोध है 
उसके कारण बहुधा शरीरमें श्यंंखलाभंग हो जाता है, और फिर 
यह श्वृंखलाभंग रोगके रूपमें प्रकट होता है। यही कारण है कि 
योग-साधना करनेवाले आरंभमे अक्सर किसी-न-किसी प्रकारकी 
भौतिक बेचैनी या गड़वड़ अनुभव करते हैं। यदि ये लोग अपनी 
चौकसी रखें और सावधान रहें तो ऐसा होना जरूरी नहीं है। 
अथवा यदि शरीर बहुत अधिक और असाधारण खूपसे ग्रहणशील 
हो तो भी इन लोगोंकी रोगसे रक्षा हो जातो हें। परंतु इतनी 
निर्मल ग्रहणशीलताका होना के वह भौतिक अंगोंको भी आंतरिक 
रूपांतरके वेगके साथ-साथ ही लगातार चला ले जा सके, कठिन 
ही हें; हां, यदि शरीरको भूतकालमें यौगिक प्रक्रियाके लिये तैयार 
किया जा चुका हो तो दूसरी बात है। 


मनुष्यके साधारण जीवनमें तो इस शंखलाभंगका उत्तरोत्तर 

बढ़ते जाना ही नियम है। मनुष्यकी मनोमय सत्ता और प्राणमय 
सत्ता तो विश्वव्यापी शक्तियोंकी गतियोंका भरसक अनुसरण करती 
हैं और जगत्के आंतरिक रूपांतर तथा विकासकी धारा उन्हें कुछ 
दूरतक आगे बढ़ा देती है, कितु शरीर, जो जड़प्राकृतिक नियमोंसे 
बंधा हुआ होता है, बहुत ही सुस्त चालसे चलता हें। कुछ वर्षो- 
के बाद, सत्तर या अस्सी, सौ या दो सौ वर्षोके बाद--और यही 
शायद अधिक-से-अधिक अवधि है--यह श्यृंखाभंग इतना अधिक 
बढ़ जाता है कि, बाह्य सत्ता ट्कड़े-टूकड़े हो जाती हैँ। मांग 
और उत्तरमें अंतर होनेके कारण तथा शरीरकी उत्तरोत्तर बढ़ती 
हुई असमर्थता और अप्रत्युत्तरकारिताके कारण मृत्युकी घटना आ 
उपस्थित होती है। योग-साघना करनेसे सुष्टिके आंतरिक खूपां- 
तरकी धीमी पर अनवरत प्रक्रिया अधिक तीब्र और द्रुतगामी हो 
जाती है, कितु बाह्य रूपांतरकी चाल साधारण जीवन जितनी ही 
रहती हँ । फ़लतः, यदि सावधानी न्‌ रखी जाय और ऐसा संरक्षण 
न प्राप्त कर लिया जाय जिसके द्वारा शरीरको आंतरिक प्रगतिके 
यथासाध्य साथ-साथ चलनेमें सहायता मिले, तो योग-साघना 
करनेवालेकी आंतरिक और वाह्य सत्ताके बीचका यह असामंजस्य 
और भी बढ़ जाना चाहता हँ। और यह सब कर लेनेके बाद 
भी शरीरका स्वभाव ही ऐसा है कि वह तुम्हें पीछेकी ओर खींचता 
है। यही कारण है कि बहुतोंको हमें यह कहनेके लिये मजबूर 
होना पड़ता ह कि मत खींचो, जल्दबाजी मत करो, शरीरको 
अनुसरण करनेके लिये तुम्हें समय देना ही पड़ेगा । कुछ साघकों- 
को तो वर्षों रोक रखना और अधिक साधना करनेसे अथवा 

अधिक आगे बढ़नेसे मना करना, आवश्यक हो जाता है। कभी- 
कभी इस असमतोलताको बचाना असंभव हो जाता है। और 
तब तुममें गड़बड़ी पैदा होती ही है, जिसके भिन्न-भिन्न स्वरूप 
होते हूँ; यह तुम्हारे प्रतिरोधके स्वभावपर और तुमने जितनी 

सावधानी रखी हं या जितनी अवहेलना की है उसके परिमाणपर, 
` निर्मेर हुँ। यह भी एक कारण है जिससे यह होता है कि जब- 
जब प्रगतिकी ओर तीव्र गति होती है तब-तब उसके बाद प्रायः 
निरपवाद रूपसे एक स्थावरताका काल आता है, और इस काल- 
में, उन लोगोंको जो सावधान नहीं कर दिये गये हैं ऐसा मालूम 
होता है मानो वह केवल जड़ता, अवरोध और निरुत्साहका अभि- 
शापित काल हो, जिसमें समस्त प्रगति रुक गयी हो। और वे 
व्याकुल होकर सोचने लगते हुँ, अरे! यह क्या हो रहा है? 
मेरा समय नष्ट तो नहीं हो रहा? कुछ भी उन्नति नहीं हो रही 
हं। परंतु इस विषयका सत्य यह हू कि जो प्रगति हो चुकी है 
उसको पचा लेनेके लिये जिस बातकी आवश्यकता होती है, यह 
वह काल होता है, यह विश्राम इसलिये लिया जाता है कि इस 
कालमें शरीर अपने-आपको अधिक खोल दे और वह अधिक ग्रहण- 
शील बन जाय तथा आंतर चेतना जिस भूमिकामें ऊपर उठ चुकी 
है उसके अधिक समीप पहुंच जाय। मां-बाप बहुत अधिक आगे 
- बढ़े जा रहे थे, उन्हें रुकना पड़ेगा जिसमें कि पिछड़ा हुआ लड़का 
दौड़कर उनका हाथ पकड़ सके; एसा होनेके बाद ही वे फिरसे 
एक साथ होकर अपनी यात्रा आरंभ कर सकेंगे। 


शरीरका प्रत्येक स्थान किसी-न-किसी आंतरिक गतिका प्रतीक 

रूप होता है, इस प्रकार यहां सूक्ष्म आदान-प्रदानोंका एक जगत्‌ 
ही है। परंतु यह एक लंवा और जटिल विषय है और हम लोग 
इस विषयकी ब्योरेवार चर्चामें अभी नहीं उतर सकते। शरीरके 
जिस विशिष्ट स्थलको रोगने आक्रांत किया होता है वह इस बात- 
का सूचक होता है कि अंदर जो अंसामंजस्य हुआ हूँ वह किस 
प्रकारका है। यह व्याधिके उद्गमस्थानको दिखा देता हैँ, रोग 
किस कारणसे हुआ है उसका यह एक चिह्न होता है। इसके 
अतिरिक्त, यह इस बातको भी प्रकट कर देता है कि जो प्रतिरोध 
हो रहा है, जिसके कारण समग्र आधार एक समान तेज चालसे 
चलनेमें असमर्थ हो गया है, वह किस स्वभावका है। यह हमको 
दरसा देता है किं इसकी ओषधि और इलाज क्या है। यदि 
इस॑ बातको कोई ठीकठीक समझ जाय कि भूल कहांपर ह, 
बह इस बातका पता लगा ले कि कौनसा अंग ग्रहणशील नहीं 
रहा है, उस अंगको खोल दे और उसमें शक्ति और प्रकाशका 
प्रवेश कराये तो जो कुछ बेसुरा हो गया हे उसे क्षणभरमें ही 
फिरसे सुरमें ले आना संभव हो जायगा और रोग तुरंत भाग 
जायगा । 


किसी रोगका उद्गम स्थान मनमें हो सकता है, प्राणमें हो 
सकता है, आधारके किसी भी भागमें हो सकता हैँ। एक ही 
रोग अनेक कारणोंसे हो सकता है और विभिन्न व्यक्तियोंमें वह 
असामंजस्यके विभिन्न स्रोतोंमेसे उमड़ सकता हैं। और यह भी 
हो सकता है कि रोगकेसे लक्षण दिखायी देते हों, किंतु असलमें . 
कोई रोग हो ही नहीं। और इस अवस्थामें, यदि तुम पर्याप्त 

रूपसे सचेतन होओ, तो तुम यह देख पाओगे कि कहींपर कोई 
रगड़भर लग गयी हे और इस कारण प्रगतिका प्रवाह कहींपर 
रुकसा गया हूँ और यदि तुम इस रगड़को ठीक कर लो, तो तुम 
तुरंत चंगे हो जाओगे। ऐसे रोगका--जब वह शरीरको असर 
करता हुआसा दिखायी देता हो तब भी--कहीं कोई सत्य कारण 
नहीं होता। यह बहुत कुछ कल्पित होता है और जडप्रकृतिपर 
इसका कब्जा वेसा नहीं होता जैसा कि किसी सच्चे रोगका होता है । 
संक्षेपमें यों समझो कि रोगके कारण भांति-भांतिके और पेचीदा 
होते हैं; प्रत्येक रोगके लाखों कारण हो सकते हैं, कितु इससे 
सदा ही यह पता चल जाता है कि आधारका दुर्बल भाग कौनसा है । 
रोग किसी कारणसे क्यों न हुआ हो और वह चाहे स्थूल- 
भौतिक हो या मानसिक, वाह्य हो या आंतरिक, उसे भौतिक 
शरीरपर असर करनेसे पहले सत्ताके उस स्तरमेंसे प्रवेश करना पड़ता 
है जो शरीरके चारों ओर लिपटा हुआ है तथा उसकी रक्षा करता 
रहता है। इस सूक्ष्मतर स्तरके भिन्न-भिन्न घर्मोमें भिन्न-भिन्न नाम हँ, 
कोई उसे आकाशशरीर कहता है तो कोई नाड़ी-कवच । यह 
एक सूक्ष्म शरीर है, तो भी यह लगभग दृष्टिगम्य है। किसी 
अत्यंत उष्ण और उबलते हुए द्रव्यके चारों ओर जो घने कंपन 
दिखायी देते हैं उन्हींके जैसा वह घना होता है, यह भौतिक शरीरः 
मसे ही पैदा होता है और फिर उससे सटा हुआ रहकर उसे 
चारों ओरसे ढांके रहता हे। बाह्य जगत्के साथ समस्त 
व्यवहार इसीके माध्यमद्वारा होता हे और इस कवच-शरीरपर आक्रमण 
करके इसका भेदन करनेपर ही कोई चीज स्थूल शंरीरतक असर 

पहुंचा सकती है। यदि यह कवच पूणे रूपसे बलवान्‌ और 
अखंड हो तो बुरे-से-बुरे रोगोंसे आक्रांत स्थानोंमें भी, यहांतक 
कि जहां प्लेग और हैजा हो ऐसे स्थानोंमें भी जाकर तुम सर्वथा 
रोगमुक्त रह सकते हो। जवतक यह समग्र और पूणं रहता 
है, इसकी बनावट जबतक अखंड रहती है, इसके तत्त्व जबतक 
पूर्ण संतुलनमें रहते हैं, तवतक यह रोगके समस्त संभावित आक्र- 
मणोंसे हमारी संपूर्ण रक्षा करता रहता है। एक ओर तो यह 
कवच-दारीर जड़ प्रकृतिके, यों कहना चाहिये कि स्थूलभौतिक 
द्रव्यके नहीं, बल्कि जड़ प्राकृतिक अवस्थाओंके आधारपर बना हुआ 
है, दूसरी ओर इसके निर्माण-तत्त्व हैं हमारी मनस्तात्त्विक अवस्याओंके 
कंपन। यह दूसरा पार्श्वं शांति, समचित्तता और विश्वास, 
स्वस्थतामें श्रद्धा, क्षोभरहित विश्रांतिकी अवस्था और प्रफुल्लता 
तथा तेजोमय आनंद--इन तत्त्वोंद्वारा बना हुआ होता है, और 
ये ही तत्त्व इस कवच-शरीरको शक्ति और जीवन प्रदान करते 
हैं। यह कवच-शरीर अत्यंत संवेदनशील माध्यम है और इसमें 
प्रतिक्रियाएं सहजमें और तुरंत होने लगती हैँ; समस्त सुझावोंको 
यह तुरंत अंगीकार कर लेता है और इन सुझावोंके कारण इसकी 
अवस्थामें द्रुत परिवर्तन हो सकते हूँ, इसका ढांचातक बदल 
सकता है। किसी प्रकारका बुरा सुझाव इसपर बुरी तरह असर 
करता है, उसी प्रकार यदि कोई अच्छा सुझाव हो तो वह उसी 
बलके साथ इसपर अच्छाईकी दिशामें काम करता है। उदासी 
और निरुत्साहका इसपर बहुत बुरा असर होता है, वे इसमें जगह- 
जगह छेद कर देते हैँ, इसको दुर्बेल और प्रतिरोधशक्तिविहीन बना देते हैं, 
फलतः विरोधी आक्रमणोंके लिये एक सहज मार्ग खुल जाता हे। 

| कवच-शरीरमें होनेवाळी इस क्रियाको समझ लेनेपर अंशतः 
यह वात भी हमारी समझमें आ जाती है कि बहुधा हम एक- 
दूसरेके प्रति अनायास और अकारण ही आकर्षण और हटाव क्यों 
अनुभव करते हैं। आकर्षण और हटाव रूपी ये प्रतिक्रियाएं 
सबसे पहले इस संरक्षणकारी कवचमें ही होती हैं। जो लोग 
हमारे इस नाड़ी-कवचकी शक्तिको बढ़ानेवाले, इसमें बल पहुंचाने- 
वाले होते हैं उनके प्रति हम सहज ही आकर्षित हो जाते हैं, और 
जो इसको क्षुब्ध करते या इसे चोट पहुंचाते हैं उनसे हम दूर 
हटते हैं। जो कुछ इसको बढ़ावा देता है, इसको आराम और 
चेन पहुंचाता है, जो कुछ इसके अंदर प्रसन्नता और हर्षके भावकी 
प्रतिक्रिया उत्पन्न करता है उसके प्रति हमारे अंदर तुरंत एक 
आकषण हो जाता हे, और जब किसीका असर विपरीत दिशामें 
होता है तब यह हमारी रक्षाके लिये उस व्यक्तिस दूर ही रहने- 
की प्रतिक्रिया पैदा करता है। जब दो आदमी परस्पर मिलते 
हैँ तब यह क्रिया बहुधा उनः दोनोंमें ही एक-दूसरेके प्रति होती है । 
अवश्य ही परस्पर संबंध या आकर्षण अनुभव करनेका यहं एक- 
मात्र कारण नहीं है, कितु यह भी एक कारण, बहुत बार होने- 
वाला एक कारण हुं। 
यदि हमारी समग्र सत्ता ही, विश्वकी आंतरिक प्रगतिके साथ- 
साथ कदम मिलाती हुई, अपने प्रगतिशील खूपांतरके कार्यमें एक 
संग आगे बढ़ सके तो रोग होगा ही नहीं, मृत्यु होगी ही नहीं। 
परंतु यह वात सोलहों आने पूरी और समग्र सत्तामें होनी चाहिये, 
उच्चतम भूमिकाओके अंगोसे--जो अधिक नमनशील होते हैं और 

जो रूपांतरकारिणी शक्तियोंके प्रति आवश्यक अनुपातमें अधीन हो . 
जाते हैँ-लेकर अत्यंत जड़प्राकृतिक भूमिका--जो स्वभावसे ही 
कठोर है, निश्‍चल है, किसी भी द्रुत रूपांतरकारी परिवर्तनका 
विरोध करती है--के अंगोंतकमें, समग्र सत्तामें एक सरीखी प्रगति 
होनी चाहिये, तभी एसा होगा। 

शरीरके कुछ भाग यौगिक शक्तियोंकी क्रियाका अन्य भागोंकी 
अपेक्षा अधिक तीव्र प्रतिरोध करते. हैं, और इन भागोंमें जो 
रोग होता है उसे आराम करना अधिक कठिन होता है। ये. 
आधारकी अत्यंत जड़प्राकृतिक भूमिकावाले अंग होते हँ और इनमें 
होनेवाली व्याधियां भी वेसी ही होती हे--जैसे कि चर्मरोग या 
दंतरोग। श्रीअरविन्दने एक बार एक योगीकी चर्चा की थी। 
ये. मंहात्मा नमंदाके तीरपर लगभग एक शतान्दिसे रहते थे और 
इतने वृद्ध होनेपर भी अत्यंत हट्टे-कट्टं और बहुत ही तंदुरुस्त थे। 
एक बार उनके किसी शिष्यने दांतके दर्देके लिये उन्हें कोई ओषधि 
दी, योगीने औषध लेनेसे इनकार करते हुए कहा कि उन्हें वह 
दांत तो प्रायः दो सौ वर्षोसे कष्ट देता आया हें। इन महात्माने 
अपनी स्थूल प्रकृतिपर इतना वशित्व प्राप्त कर लिया था कि वे 
प्रायः २०० वर्षोतक जी सके, कितु इतने दीघेकालमें भी वे इस 
दांतके दर्देपर विजय प्राप्त नहीं कर सके थ। 

कुछ रोग जो अत्यंत खतरनाक गिने जाते हें, उन्हें ठीक 
करना बहुत सहज होता है और कुछ जो अतिनगण्य गिने जाते हूँ, 
वे बहुत ही हठपूर्वक प्रतिरोध कर सकते है। 

रोगके खतरेका नव-दशांशा भाग भयसे पंदा होता है। भयके 

कारण किसी रोगके लक्षण प्रकट हो सकते हैँ, बल्कि इसकी वजह- 
से स्वयं रोगतक भी हो सकता है। हालकी ही वात है, एक 
सज्जन जो इस आश्रममें वराबर आया-जाया करते हैं, उनकी 
धर्मपत्नीने, जो स्वथं योग नहीं करतीं, सुना कि उनका ग्वाला 
जिस घरमें रहता है उस घरमें किसीको हुँजा हुआ है। वे भय- 
ग्रस्त हो गयीं और दूसरे ही क्षण उनके अंदर हुँजेके लक्षण दिखायी 
देने लगे। उनको तुरत ही ठीक किया जा सका था, क्योंकि 
उनके अंदर . रोगकेसे जो लक्षण दिखायी दिये उन्हें वास्तविक 
रोगमें परिणत नहीं होने दिया गया। 


योगका दबाव पड़नेके परिणामस्वरुप शारीरम कुछ एसी 
क्रियाएं होती हैं जिनसे कभी-कभी बिलकुल निराधार भय खड़े हो 
जाते हैँ, और यदि इस भयका संकल्पपूर्वक त्याग न कर दिया 
जाय तो इनसे हानि हो सकती हें। उदाहरणाथ, सिरमें एक 
दबाव होता है (और इसी विषयको लेकर यह चर्चा शुरू हुई है) 
और जो बइतोंको अनुभूत होता हे--विशेषतः साधनाकी प्राथ- 
मिक अवस्थाओंमें-जब कि कोई चीज, जो अभी बंद है, खुल 
जानेको होती है। यह एक ऐसी तकलीफ है जो कुछ नहीं कर 
सकती और सहजमें दूर की जा सकती है, यदि तुम्हें यह मालूम 
हो कि जिन शक्तियोंके प्रति तुम उद्घाटित होते जा रहे हो, वे 
जब अपने कार्यको सफल करनेके लिये और खूपांतरकी क्रियामें 
वेग ले आनेके लिये शरीरपर जोरसे कार्य करती हैं तब उनके 
दबावसे इस तरहकी क्रिया होती है। यदि इसको शांत भावसे 
लिया जाय तो यह एक ऐसे संवेदनमें परिवर्तित हो जा सकती हैं 

जो असुखकर न हो। परंतु यदि तुम .डर जाओ तो अवश्य. ही 
भयानक सिरदद तुम्हें आ घेरेगा, ज्वरतक हो जा सकता हे। इस 
तकलीफका कारण है शरीरमें किसी प्रकारका प्रतिरोध; और 
यदि तुम इस प्रतिरोधको दूर करना जान जाओ तो तुम्हारी यह 
तकलीफ तुरत दूर हो जायगी। परंतु डरनेसे यह तंकलीफ बहुत 
अधिक बढ़ सकती है। ये अनुभव किसी प्रकारके क्यों न 
. हों, तुम्हें भयको कभी भी स्थान नहीं देना चाहिये। तुममें 
यह अटल विशवास होना चाहिये कि जो कुछ हो रहा हैं वह वही 
है जो होनेको था। एक बार यदि तुमने इस मार्गको चुन लिया 
हैँ तो फिर तुम्हें अपने इस चुनावके समस्त परिणामोंको भी बहा- 
दुंरीके साथ स्वीकार करना चाहिये। परंतु यदि तुम पहले तो 
कुछ चुन लो और फिर पीछे हटो, और फिर चुनो और फिर 
दुबारा पीछे हटो, सदा डगमगाते रहो, सदा संदेह करते रहो, सदा 
डरते रहो तो तुम अपने आधारमें असामंजस्यकी सृष्टि कर लेते 
हो, और यह असामंजस्य केवल तुम्हारी प्रगतिको ही नहीं रोकता, 
बल्कि यह तुम्हारे मन और प्राणमें नाना प्रकारके क्षोभ और 
तुम्हारे शरीरमें तकलीफ और रोग पैदा कर सकता है। 

“क्या योगी चेतनाको किसो ऐसी अवस्थाको प्राप्त हो सकता 
हें जिसमें पहुंचकर वह सब कुछ जान सके, समस्त प्रदनोंका, यहां- 
तक कि सायंसको कठिन समस्याओंका, जेसे कि 'सापेक्षतावाद- 
को परिकल्पनाके बिषयमें भो, उत्तर दे सके ? ” 


सिद्धांततः यह ठीक है कि योगीके लिये सब कुछ जान लेना 
असंभव नहीं है, पर सब कुछ योगीपर निर्भर है। 
` ज्ञान-ज्ञानमें भेद होता है। मनः जिस तरीकेसे जानकारी लाभ 
करता हुँ, योगीका ज्ञान वेसा नहीं होता। योगी यदि सब कुछ 
जानता है तो उसका कारण यह नहीं कि वह हरेक संभावित जान- 
कारीमें प्रवेश रखता है, या उसके मनके अंदर विश्वके समस्त 
तथ्य भरे पड़े हैं, या उसकी चेतना किसी अद्भुत विश्‍वकोषके 
जैसी होती है। वह जान पाता हूँ वस्तुओं, व्यक्तियों और 
शक्तियोंके साथ धारणात्मक खूपसे या सक्रिय खूपसे अपना तादात्म्य 
स्थापित करनेकी क्षमता के क़ारण। अथवा वह इसलिये जान 
पाता है कि वह चेतनाकी एक ऐसी भूमिकामें रहता या एक एसी 
चेतनाके संस्परामें होता है जिसमें सत्य और ज्ञान स्थित हैं। 
यदि तुम सत्य चेतनामें होओ तो तुम्हें मिलनेवाला ज्ञान भी 
सत्यका ज्ञान ही होगा। इस अवस्थामें भी ज्ञेयके साथ अपनेको 


१६७ 





एक करके ही तुम उसके संबंधमें प्रत्यक्ष ज्ञान प्राप्त कर सकते 
हो। यदि तुम्हारे सामने कोई समस्या उपस्थित की जाय, यदि 
तुमसे पूछा जाय किं अमुक अवसर विशेषकर कया करना चाहिये, 
तो तुम उस विषयपर पर्याप्त ध्यान देकर और एकाग्र होकर उस 
विषयके आवश्यक ज्ञान और सत्य उत्तरको अनायास प्राप्त कर 
सकते हो। इस ज्ञानको तुम किसी परिकल्पनाका यत्नपूर्वक उप- 
योग करके अथवा उस परिकल्पनाको मनोमय प्रक्रियाद्वारा कार्या- 
न्वित करके प्राप्त नहीं करते। इन पद्धतियोंकी आवश्यकता तो 
जड़वैज्ञानिक मनको ही अपने निर्णयोंतक पहुंचनेके लिये होती है। 
परंतु योगीका ज्ञान तो सीधा और तत्क्षण होता हैं; वह निग- 
मनात्मक नहीं होता। किसी इंजीनियरको यदि एक मेहराब 
बनानी हो तो वह उसके ठीक-ठीक स्थानको, उसकी गोळाईकी 
रेखा और उसके पोले स्थानके कदको नाप-जोखकर ठीक करता 
है, इस विषयका निर्णय वह अपनी भौतिक विद्याकी सामग्रीको 
मिला-जुळाकर करता है। परंतु योगीको इस तरहकी किसी 
चीजकी जरूरत नहीं होती; वह तो इस वस्तुकी तरफ दृष्टि 
डालता है, अपनी दिव्य दृष्टिसे उसके स्वरूपको ग्रहण करता हे 
और वह देख पाता है कि इस चीजको किस प्रकारसे करना होगा, 
केवल उसी प्रकारसे करना होगा और किसी दूसरे प्रकारसे नहीं; 
और उसका वह देखना ही उसका ज्ञान होता हे। 


यद्यपि सामान्यतया तथा .किसी अर्थमें यह ठीक हे कि योगी 
अपनी दृष्टि और चेतनाके क्षेत्रसे सभी बातोंको जान सकता और 
सभी प्रश्‍नोंका उत्तर दे सकता है, फिर भी इसका यह मतलब 

नहीं कि किसी तरहका कोई भी प्रइन' ऐसा नहीं होता जिसका 
उत्तर देना योगीके लिये कठिन न हो, अथवा जिसका उत्तर 
वह देना ही न चाहे। जिस योगीको प्रत्यक्ष ज्ञान, वस्तुओंके 
सच्चे सत्यका ज्ञान प्राप्त हें वह उन प्रइनोंका, जो सर्वाशतः 
मानव-मनकी रचनाओंकी कोटिके होते हैं, उत्तर देनेकी परवा 
नहीं करेगा, शायद उसे ऐसे प्रश्नोंका उत्तर देनेमें कठिनाई भी हो। 
यह हो सकता है कि वह केवल वस्तुओंके मिथ्या और वाह्य 
स्वरूपसे संवंध रखनेवाली तुम्हारी समस्याओं और कठिनाइयोंका 
हल करना न चाहे या न कर सके। उसके ज्ञानकी क्रिया मनमें 
नहीं होती और यदि तुम उसके सामने उपर्युक्त प्रकारका कोई 
फूहड़ मानसिक प्रश्‍न करो तो शायद वह उसका उत्तर ही न दे। 
यह जो आम धारणा हुँ कि जिस प्रकार ऊेचे दर्जेके किसी स्कूल- 
मास्टरसे प्रश्‍न किया जाता हूँ उसी प्रकार किसी योगीसे भी तुम 
कोई भी अज्ञानयुक्त प्ररत कर सकते हो अथवा भूत, वर्तमान 
ओर भविष्य कालके किसी भी समाचारको पूछ सकते हो और 
वह इन प्ररनोंका उत्तर देनेके लिये बाध्य हे, यह एक मूखंतापूर्ण 
विचार हें। यह बात उतनी ही बेढंगी हे जितनी कि किसी 
आध्यात्मिक पुरुषसे यह आशा रखना कि वह किन्हीं ऐसे असाधारण 
चमत्कारोंको दिखावे जिनसे साधारण असंस्कृत और बहिर्मुख 
सनको संतुष्टि मिलती और वह आइचयंचकित रह जाता हें। 


इसके अतिरिक्त योगी शब्द बहुत ही अस्पष्ट और व्यापक 
है। योगी बहुत तरंहके होते हूँ, आध्यात्मिक अथवा गुह्य तत्त्वों- 
की साधनाकी अनेक घाराएं और दिशाएं हूँ, और फिर इन 

साधनाओंद्वारा प्राप्त होनेवाली चढ़ती-उतरती अनेक प्रकारकी 
सिद्धियां हैं। कुछ योगी ऐसे हैं जिनकी शक्तियां मानसिक 
भूमिकासे ऊपरकी नहीं होतीं, दूसरे ऐसे हैं जो इस भूमिकासे 
ऊपर उठे है। सब कुछ उनकी साधनाकी भूमिका या उसके 
स्वभावपर, जिस ऊँचाईतक वे पहुंचे हैं उसपर तथा जिस चेतना- 
का स्पशं उन्हें मिला है अथवा जिस चेतनामें उन्होंने प्रवेश किया 
है उसपर, निर्भर हं। 


“क्या यह ठीक नहीं है कि जड़वैज्ञानिक भी कभी-कभी मनो- 
सय भूमिकाके परे जाते हें? ऐसा कहा जाता हे कि आइन्स्टाइन 
सापेक्षतावादकी परिकल्पनाका आविष्कार किसी तर्कको प्रकियाके 
द्वारा नहीं किया था, बल्कि यह परिकल्पना उन्हें एक सद्यःप्रेरणाके 
रूपमें प्राप्त हुई यी । क्या इसे प्रेरणाका विज्ञानसे कोई संबंध था ?” 


जिस वैज्ञानिकको कोई एसी प्रेरणा होती हैं जिसके फलस्वरूप 
वह किसी नवीन सत्यका दर्शन करता हुँ, वह उसको अंतर्ज्ञान 
देनेवाली मनकी भूमिकासे होती है। इस तरहका ज्ञान तब 
मिलता है जब कि उसको उस उच्चतर मनोमय भूमिकाके साथ, 
जो कि और भी अधिक ऊपरकी ज्योतिद्वारा प्रकाशमान होती हैं, 
सीधा संबंध हो जाता है और वहांसे उसको प्रेरणा मिलने लगती 
है। ` परंतु इस सबसे विज्ञानकी क्रियाका कोई संबंध नहीं हुं और 
यह उच्चतर मनोमय भूमिका विज्ञानमय भूमिकासे कोसों दूर है। 
औसत अवस्यासे ऊपर उठते ही मनुष्य यह विशवास करने लग 
जाते हैँ कि वे पूर्ण भागवत क्षेत्रोंमें पहुंच गये। साधारण 
भानव-मन और विज्ञानके वीच अनेक अवस्थाएं, अनेक स्तर और 

अनेक भूमिकाएँ हैं। यदि कोई साधारण कोटिका आदमी इन 
मध्यवर्ती भूमिकाओंमेसे किसी एकके भी सीधे संपकंमें आ जाय 
तो वह॑ चोंधिया जायगा और उसकी आंखें वहांके प्रकाशमें अंधी 
हो जायंगी, वह वहांकी विशालताके भानके बोझके नीचे कुचलसा 
जायगा अथवा अपने संतुलनको गंवा देगा; और फिर भी वह 
अभीतक विज्ञान-लोकसे दूर ही होगा। 


योगी सभी बातोंको जान सकता और सभी प्रश्‍नोंका उत्तर दे 
सकता है इस. साधारण धारणाके पीछे जो असली तथ्य हुँ वह 
यह है कि मनके अंदर एक एसा स्तर हे जहां समस्त वस्तुओंकी 
स्मृति संगृहीत हुई रहती हे और वह सदा विद्यमान रहती हैं। 
पार्थिव जीवनमें होनेवाली समस्त मानसिक क्रियाएं इस स्तरमें 
स्मृतिगत और अंकित की जाती हें। जिन लोगोंमें वहांतक 
पहुंचनेकी क्षमता है और जो वहांतक जानेका कष्ट उठाना चाहते 
हैँ वे वहांके बही-खातोंमें दर्ज किसी भी चीजको वांच और जान 
सकते है। परंतु उस क्षेत्रको विज्ञानमय भूमिका समझ लेनेकी 
भूल नहीं करनी चाहिये। वहांतक पहुंचनेके लिये भी, तुम्हें 
अपने स्थूल या भौतिक मनको निर्चल और नीरव कर लेना 
होगा, तुम्हें इस योग्य बन जाना होगा कि तुम अपने समस्त 
संवेदनोंको एक किनारे रख सको और अपनी साधारण मनोमय 
क्रियाओंको, फिर चाहे वे केसी ही क्यों न हों, बंद कर सको; 
तुम्हें अपने प्राणके दायरेसे बाहर निकल आना होगा; तुम्हें अपने 
शरीरकी गुलामीसे मुकत हो जाना होगा। ऐसा होनेपर ही तुम 
उस क्षेत्रमें प्रवेश कर सकोगे तथा वहां जो कुछ है उसको देख 

सकोगे। पर यदि तुम इस प्रयाससे पर्याप्त दिलचस्पी रखते हो, 
तो तुम वहां पहुंच सकते हो और पृथ्वीकी स्मृतिमें जो कुछ लिखा 
हुआ है उसे बांच सकते हो। 


इस प्रकार यदि तुम अपने अंदरकी गहराईमें उतरो और 
वहांकी निश्चल-नीरवतामें पहुंच जाओ, तो तुम चेतनाकी एक 
ऐसी भूमिकाको प्राप्त कर सकते हो जहां तुम्हारे लिये यह असंभव 
नहीं है कि -तुम अपने सभी प्रश्‍नोंके उत्तरोंको पा लो। और 
यदि कोई व्यक्ति ऐसा है जो विज्ञान-लोकके पूर्ण सत्यके प्रति 
सचेतन रूपसे उद्घाटित हो , उसके साथ उसका सतत संपर्क हो, 
तो वह निश्चय ही ऐसे किसी भी सवालका उत्तर दे सकता है जो 
बिज्ञानलोकके प्रकाझसे उत्तर दिये जानेके लायक हो। ऐसे 
व्यवितसे किया जानेवाला प्रश्‍न अवश्य ही इस तरहका होना 
चाहिये कि वह वस्तुओंके पीछे जो सत्य और सद्वस्तु हैं उससे 
संबंध रखता हो। बहुतसे प्ररत और विवादग्रस्त समस्याएं ऐसी होती 
हैँ जिनको मन मकड़ीके जालेकी तरह बुनकर तैयार करता हे 
और वे वस्तुओंके मिथ्या पाश्‍्वंसे ही संबंध रखती हैं। उनका 
वास्तविक ज्ञानसे संबंध नहीं होता, वे तो ज्ञानकी विकृतिमात्र हैं। 
उनका तानाबाना ही अज्ञानका होता है। अवश्य हो मनके : 
अज्ञानद्वारा उपस्थित की हुई समस्याओंका उत्तर भी अतिमानस 
ज्ञान दे सकता है, पर यह उत्तर उसका अपना उत्तर होगा और 
बहुत संभव है कि मनकी भूमिकासे प्रश्‍न करनेवाले व्यक्तियोंको, 
यह जरा भी संतुष्ट न कर सके अथवा यह भी हो सकता है कि 
वह उनकी समझमें ही न आये। तुम्हें ऐसी आशा नहीं करनी 

is 


चाहिये कि अतिमानस भी मनकी तरह ही काम करे और न 
तुम्हारी यह मांग ही होनी चाहिये कि सत्य-चेतनामें रहनेवाले 
ज्ञानको इस योग्य होना चाहिये कि उसे अज्ञानमें रहनेवाले अद्धं- 
ज्ञानके साथ टांका जा सके। मनकी आयोजना एक बात हैं, 
लेकिन अतिमानस बिलकुल दूसरी ही बात है और यदि वह मान- 
सिक आयोजनाकी मांगके अनुसार अपने-आपको बना ले तो उस- 
की विज्ञानमयता ही जाती रहे। ये दोनों इतने अलग हैं कि ये 
एक ही मापसे नापे जाने लायक नहीं हैं और ये दोनों एक साथ 
नहीं रखे जा सकते। 


“चेतना जब विज्ञानके आनंदको प्राप्त कर लेती हे तब क्या 
वह मनके व्यापारमं दिलचस्पो लेना बंद कर देती हं?” 

मानसिक व्यापारोंमें विज्ञान उसी प्रकारसे दिलचस्पी नहीं 
लेता जैसा कि मन लेता हैं। विश्वकी समस्त गतियोंमें ही उस- 
की अपने ढंगकी दिलचस्पी होती है, कितु यह एक भिन्न दृष्टि- 
बिदुसे होती है और एक भिन्न चक्षुद्वारा होती है। उसकी दृष्टि- 
के सम्मुख जगतका रूप बिलकुल दूसरे ही प्रकारका दीखने लगता 
है। यहांपर दृष्टिकोण पलट जाता है और इस भूमिकापरसे 
सभी चीजें, जेसी कि मनसे नजर आया करती हैं उससे भिन्न 
प्रकारकी, बल्कि बहुधा उससे बिलकुल विपरीत, नजर आती हैं। 
यहांपर वस्तुओंका अर्थं ही बदल जाता हुँ; उनका पहलू, उनकी 
हलचल और प्रक्रिया, उनके विषयका सभी कुछ दूसरी ही आंखोंसे 
देखा जाता हैं। यहांपर सब कुछके पीछे विज्ञान रहता है। 
मनकी गतियोंमें, उसी प्रकार प्राण और स्थूलभौतिक गतियोंमें भी, 

इतना ही नहीं बल्कि विश्वकी समस्त लीलामें विज्ञान बहुत गहरी 
दिलचस्पी रखता है, किंतु उसकी वह दिलचस्पी एक दूसरे ही 
प्रकारकी होती है। मन और विज्ञानकी दिलचस्पियोके भेदको 
कठपुतलीके खेलके दृष्टांतसे स्पष्ट किया जा सकता है। कठ- 
पुतलीके खेलमें एक तो उसकी दिलचस्पी होती है जो कठपुतलियों- 
की बागडोरको अपने हाथमें रखता है और यह जानता है किं इन 
कठपुतियोंको बया करना है, उस इच्छाको जानता है जो उन्हें 
चुमाती है और यह भी जानता है कि केवल उस इच्छाके अनुसार 
ही वे हिल-ड्ळ सकती हैं, और दूसरी उसकी दिलचस्पी होती हे 
जो इस खेलका दशक होता है, पर जो केवल क्षण-क्षणपर बदलते 
जानेवाली घटनाओंको ही देखता हूँ, अन्य कुछ भी नहीं जानता। 
जो व्यक्ति खेलका दशक होता है और उसके रहस्योसे अनजान 
होता हैं, उसकी खेलमें घटनेवाली घटनाओंके प्रति जो दिलचस्पी 
होती है वह अधिक तीब्र उत्सुकतापूर्णे और आवेशमय होती हे 
और वह उसकी अभीतक अज्ञात नाटकीय घटनाओंको उत्तेजनापूर्ण 
कौतूहलके साथ देखता है; किंतु दूसरा, जिसके हाथमें खेलकी 
बागडोर है और जो तमाशेका संचालक है, स्थिर और शांत रहता 
हे। दिलचस्पीकी एक ऐसी प्रखरता या प्रगाढ़ता होती हैं जो 
अज्ञानसे ही आती हैँ और वह भ्रमके साथ जुड़ी हुई होती: है 
और जब तुम अज्ञानसे बाहर निकल आते हो तब वह भी जाती 
रहती है। वस्तुओंके प्रति मानव-प्राणियोंकी जो दिलचस्पी होती 
है उसकी स्थापना भ्रमपर होती है और यदि भ्रम हटा दिया जाय 
तो फिर इस लीलामें उनको कोई दिलचस्पी रहेगी ही नहीं, उन्हें 

वह रूखी और नीरस लगेगी। यही कारण है कि यह सब अज्ञान 
और भ्म इतने दिनोंतक टिका रह सका हँ; यह इसलिये है कि 
मनुष्य इसे पसंद करते हैं और इससे तथा इसमें जो उन्हें एक 
विशिष्ट रस मिलता है उससे वे चिपके रहते हैँ। 


“जो कोई अपनी शारीरिक अवस्थाको परिवर्तित करना, 
किसी रोगका निवारण करना अथवा किसी शारीरिक अपुर्णताको 
दूर करना चाहता हो उसे क्या करना चाहिये? क्या उसे 
अपने प्राप्य लक्ष्यके प्रति तन्मय हो जाना चाहिये और अपने कार्य- 
की पुतिके लिये अपनी संकल्पशक्तिका प्रयोग करना चाहिये अथवा 
उसे केवल इस दृढ़ विइवासमें निवास करना चाहिये कि यह सब 
हो ही जायगा या यह भरोसा रखना चाहिये कि भागवत शक्ति 
अपने समयपर और अपने तरीकेसे वांछित परिणामको ले हो 
आयेंगी ?” 

ये सभी उस एक ही कामको करनेके अनेक उपाय हैं और 
अवस्था-विशेषके अनुसार प्रत्येक ही फलदायक हो सकता हूँ। तुम 
किस पद्धतिका उपयोग कर अधिक-से-अधिक सफलता प्राप्त कर 
सकोगे यह बात इसपर निर्भर है कि तुमने कौनसी चेतनाको 
विकसित किया है अथवा तुम जिन झाक्तियोंको कार्यक्षेत्रमें उतार 
सकते हो वे कौनसी हैं। तुम यह कर सकते हो कि तुम उस 
चेतनामें रहने लगो जहां रोग दूर हो चुका है या उसका पूर्ण 
परिवर्तत हो चुका है और इस प्रकार तुम्हारा जो आंतरिक गठन 
बने उसकी शक्तिके द्वारा तुम धीरे-धीरे अपने बाह्य परिवतँनको 
भी सिद्ध कर लो। अथवा यदि उस शक्तिको तुम जानते हो 

और उसका तुम्हें दर्शन हो चुका है जो ऐसे कार्योको सिद्ध कर 
सकती है, और यदि तुम्हें उस शक्तिका उपयोग करनेमें कुशलता 
प्राप्त है तो तुम उसका आवाहन कर सकते हो और जिन अंगोंमें 
उसकी क्रियाकी आवश्यकता हो वहां उसका उपयोग कर सकते 
हो और वह उस परिवर्तनको कार्यान्वित कर देगी। अथवा, 
तुम यह कर सकते हो कि तुम अपनी कठिनाईको भगवानूके सामने, 
भागवत शक्तिमें विशवासपूर्ण भरोसा रखते हुए, उपस्थित कर दो 
और उनसे पूछो कि तुम्हारे रोगका इलाज क्या हैं। 


परंतु तुम जो कुछ भी करो, तुम जिस किसी प्रक्रियाका 
उपयोगं करो, फिर चाहे उस प्रक्रियाका उपयोग करनेमें तुम्हें बड़ा 
भारी कौशल या सामर्थ्यं ही क्यों न प्राप्त हो, तो भी उसके फल- 
को तो तुम्हें भगवानूके हाथोंमें ही छोड़ देना चाहिये। सदा | 
प्रयत्न करते रहना तुम्हारा काम है, कितु उस प्रयत्नके फलको 
देना या न देना, भगवानूका काम है। अब यहांपर आकर तुम्हारी 
अपनी ताकत बंद हो जाती है और यदि कोई परिणाम होता हे 
तो उसको तुम्हारी अपनी शक्ति नहीं बल्कि भागवत शक्ति लाती. 
है। तुम्हें क्या इस बातकी शंका है कि भगवान्‌से इन सब चीजोंको 
मांगना उचित है या नहीं? परंतु यदि किसी नेतिक दोषको दूर 
करनेके लिये भगवान्‌से प्रार्थना करनेमें कोई बुराई नहीं है तो 
फिर किसी भौतिक अशुद्धि या अपूर्णताको दुर करनेके लिये भग- 
वानूकी ओर मुंह करना उससे कुछ अधिक बुरा नहीं हे। परंतु 
तुम जो कुछ भी मांगो, तुम्हारा जो कुछ भी प्रयास हो, उस समय 
भी जब कि तुम अपनी भरपूर चेष्टा कर रहे होओ, फिर चाहे 

इस चेष्टामें तुम ज्ञानका प्रयोग करते होओ या शक्तिका, तुम्हें 
सदा यह अनुभव करना चाहिये कि परिणाम भगवानुकी कृपापर 
निर्भर है। एक बार यदि तुमने इस योगमार्गको स्वीकार कर 
लिया' तो फिर तुम्हारे समस्त कार्ये पूर्ण आत्म-समर्पणके भावसे 
होने चाहियें। तुम्हारा भाव यह होना चाहिये--मे अभीप्सा 
करता हूं, मैं अपनी अपूर्णेताओंको दूर करना चाहता हूं, मुझसे जो 
कुछ हो सकता है वह मैं करता हूं, कितु इसका जो फल होगा 
उसके लिये मैं अपने-आपको संपूर्ण रूपसे भगवान्‌के हाथोंमें सौंपता हूं । 
“यदि कोई ऐसा कहे कि “मुझे परिणामके विषयमे निइचय 
है, में इस बातको जानता हूं कि जो में चाहता हूं उसे भगवान्‌ 
मुझे देंगे! तो क्या इससे कोई सहायता मिलती हें?” 
इस बातको तुम इस खूपमें ले सकते हो। तुम्हारी श्रद्धाकी 
तीब्रता या अटलताका ही यह अर्थं हो सकता है कि भगवानने 
यह निर्धारित कर रखा है कि तुम्हारी श्रद्धा जिसका निर्देश करती हु 
वह अवश्य पूर्ण हो। अचल श्रद्धा भागवत संकल्पके विद्यमान होनेका 
चिल्ल होती है, जो कुछ होनेवाला है उसकी निदशिका होती हैँ । 
“जिस समय कोई निइचल-नीरव ध्यानावस्थामें होता हे उस 
समय उसके अंदर कौनसी शक्तियां काम कर रहो होतो हूँ?” 
यह बात ध्यान करनेवाले व्यक्तिपर निर्भर करती है। 


“परंतु क्या निइचल-नोरव ध्यानको अवस्थामें साधक अपने- 
आपको पूर्ण रूपसे शून्य नहीं कर देता? तब फिर कोई भी बात 
उसपर कंसे निर्भर कर सकतो हे?” 

यदि तुभ अपने-आपको संपूर्ण रूपसे शून्य भी कर डालो तो. 
भी इससे तुम्हारी अभीप्सामें कोई परिवर्तन नहीं होता, उसका 
कार्यक्षेत्र नहीं बदलता। किसीकी अभीप्सा मानसिक भूमिकाओं- 
पर अथवा प्राणके क्षेत्रोंमें कार्यं करती हे; किसीकी अभीप्सा 
आध्यात्मिक होती है। जिस जातिकी तुम्हारी अभीप्सा होगी. 
बेसी ही शक्ति उसका उत्तर देगी और उसी तरहका काम वह 
शक्ति आकर करेगी। ध्यानके समय अपने-आपको शून्य कर. 
लेनेसे तुममें एक आंतरिक निश्‍्चल-नीरवता पैदा हो जाती हे; 
कितु इसका यह अर्थ नहीं कि तुम्हारा व्यक्तित्व अस्तित्वविहीन 
हो गया अथवा तुम कोई निर्जीव या जड़वस्तु बन गये। तुमने 
अपन-आपको खाली करके रिक्त पात्र कर लिया तो इसका यह 
भतलव हुआ कि तुमने उस वस्तुका आवाहन किया जो आकर 
उस रिक्त स्थानको भर देगी; अर्थात्‌ तुमने अपनी आंतरिक 
चेतनाके दबावको सिद्धिकी ओर कर दिया। तुम्हारी चेतनाके स्वभाव- 
पर और उसके दवावपर यह निर्भर हैँ कि तुम किन शक्तियोंको 
कार्यक्षेत्रमें उतार सकोगे और वे शक्तियां तुम्हारे कार्यमें सहायता 
पहुंचायेंगी और उसको सफल करेंगी या तुम्हारे कायको विफल 
करेंगी अथवा वे तुम्हारे कार्यमें हानि करनेवाली और बाधा पहुं- 
चानेवाली होंगी । 

तुम जिन अवस्थाओंके अंतर्गत ध्यान करने बैठते हो वे अनेक- 
बिंघ होती-हैँ और उन सभी अवस्थाओंका अंदरकी ओर या नीचे- 
की ओर उतारी गयी शक्तियींपर तथा उनके कार्यपर प्रभाव 
पड़ता है। यदि तुम अकेले ध्यान करने बेठो तो तुम्हारी आंतर 

और वाह्य अवस्था ही मुख्य होगी। और यदि तुम दूसरोंके 
साथ मिलकर ध्यान करने बेठों तो फिर मुख्य बात होगी वहांकी 
सार्वजनिक अवस्था। परंतु इन दोनों ही दशाओंमें अवस्थाएं सदा 
बदलती रहेंगी और जो शक्तियां उनका उत्तर देंगी वे हर बार 
जुदा होंगी। उचित रूपमें की गयी सम्मिलित एकाग्रता एक 
महान्‌ शक्ति बन सकती है। एक प्राचीन कहावत हूँ कि 'यदि 
एक दर्जन सच्चे मनुष्य अपने संकल्प और अभीप्साको एक करके 
भगवानूको पुकारें तो भगवान्‌ प्रकट हुए बिना न रह सकेंगे।' 
परंतु उनका संकल्प एकनिष्ठ होना चाहिये, उनकी अभीप्सा सच्ची 
होनी चाहिये। हो सकता है कि इस प्रकारका प्रयास करनेवाले 
किसी प्रकारकी जड़ताके वश अथवा किसी भ्रांत या विकृत इच्छा- 
के. कारण एक हो गये हों और ऐसी अवस्थामें प्राप्त होनेवाले 
परिणाम विनाशकारी हो सकते हैं। 


ध्यानके समय जो पहली और अनिवार्य आवश्यकता है वह 
यह है कि तुम्हारी समस्त चेतना पूर्ण और नितांत सचाईकी 
अवस्थामें हो। यह अपरिहायें है कि तुम अपने-आपको धोखा न 
दो और न दूसरेकों धोखा दो या दूसरेके धोखेमें आओ। बहुधा 
लोगोंको कोई कामना होती है, कोई मनकी पसंद या प्राणकी 
वासना होती है, वे चाहते हैं कि उनके ध्यानमें होनेवाली अनुभूति 
किसी विशिष्ट रूपमे हो अथवा वह कुछ एसा मार्ग ले जिससे 
उनकी भावनाओं, .'इच्छाओं और पसंदोंको संतोष हो; वे रिक्त 
और निष्पक्ष होकर नहीं रहते और यह नहीं करते कि जो कुछ 
घटना घटे उसे केवल सचाईके साथ साक्षीरूपसे देखते रहेँ। एसी 

अवस्थामें यदि ध्यानके समय घटनेवाली घटना तुम्हें पसंद न हो 
तो तुम्हारे लिये अपनें-आपको धोखा देना सहज हो जायगा। तुम 
देखोगे एक चीज, किंतु उसको थोड़ासा तोड़-मरोड़कर कोई और 
ही चीज वना डालोगे अथवा तुम यह करोगे कि किसी सहज 
और स्पष्ट वस्तुको विकृत कर डालो या उसको किसी असाधारण 
अनुभूतिमें बढ़ा-चढ़ा डालो । तुम जव ध्यान करने बैठो तब 
तुम्हें एक बालककी भांति सरल और निष्कपट रहना चाहिये, 
अपने बाहरी मनको किसी प्रकारका हस्तक्षेप नहीं करने देना 
चाहिये, कोई आझा नहीं रखनी चाहिये, किसी तरहका हठ नहीं 
करना चाहिये। यदि यह अवस्था हो जाय तो बाकी सव कुछ 
तुम्हारी अंदरकी अभीप्सापर निर्भर होगा। यदि. तुम अंदरसे 
शांति मांगोगे, तो वह मिलेगी; यदि बल मांगोगे, शक्ति मांगोगे, 
ज्ञान मायोगे तो वे भी मिलेंगे--कितु ये सब-के-सब प्राप्त होंगे 
तुम्हारी ग्रहण करनेकी शक्तिके परिमाणमें। और यदि तुम भग- 
वानूका आवाहन करो--सदा यह्‌ स्वीकार करते हुए कि भगवान्‌ 
तुम्हारे आवाहनको सुननेके लिये सदा तैयार रहते हैं, और इसका 
यह अर्थं हुआ कि यदि तुम्हारा आवाहन उनतक पहुंचनेके लिये 
पर्याप्त रूपसे शुद्ध और बलवान्‌ हँ--तो तुम्हें उसका उत्तर अवश्य 
मिलेगा। 

“मनुष्यमें सांप बिच्छू जेसे कुछ जंतुओंसे जो एक नसांगक 
हटावका भाव उत्पन्न होता है, उसका आधार क्‍या हे ?” 

यह अनिवार्य रूपंसे आवश्यक नहीं हे कि इस प्रकारका या 
किसी अन्यं प्रकारका हटाव अनुभव हो। बल्कि किसी भी प्रकारके 
हटावका विलकुल न होना तो योगकी प्रधान प्राप्तियोंमेसे एक हैं। 

जिस हटावकी वात तुम कह रहे हो वह भयके कारण होता 
है; यदि भयन हो तो इस प्रकारके हटावका अस्तित्व ही नहीं रहता। 
इस प्रकारका भय तकंपर आधारित नहीं होता अपितु यह नेसगिक 
होता है, यह वैयक्तिक नहीं होता, बल्कि जातिगत होता है; यह 
एक आम सुझाव है और समग्र मानव-जातिकी चेतनामें समाया 
हुआ है। कोई व्यक्ति जब मानव-शरीर धारण करता हैँ तब 
उसके साथ-साथ वह इस प्रकारके आम सुझावों, जातिगत विचारों, 
मानव-जातिकी अपनी भावनाओं, साहचयों, आकषणों, हटावों और 
भयोंके एक समूहको भी स्वीकार करता हुँ। 

परंतु एक दूसरे दृष्टिकोणसे देखें तो आकर्षण या हटावके 
स्वभावमें कोई चीज संया व्यक्तिगत होती है, ऐसी क्रियाएं 
प्रत्येक मनुष्यमें एक सरीखी नहीं होतीं और ये बहुत हृदतक 
विभिन्न मनुष्योंकी प्राणमय सत्ताके कंपनके प्रकार-भेदपर निर्भर 

होती हैं। ऐसे लोग हैं जिन्हें सांप आदि जंतुओंसे किसी प्रकार- 
का हटाव नहीं होता, केवल इतना ही नहीं, बल्कि यहांतक कि ये 
जंतु उन्हें अच्छे लगते हैं, उनमें इनके प्रति एक प्रकारका प्राणमय 
आकर्षण और पसंदगी होती हे। 


संसार ऐसी चीजोंसे भरा पड़ा है जो सुखकर और सुंदर नहीं 
हैं, कितु इसका यह अर्थं नहीं कि मनुष्य इन चीजोंसे दिन-रात 
घृणा करता रहे। घृणा, जुगुप्सा और भयके समस्त भावोपर, 
जो मनको क्षुब्ध और दुर्बल करते हैं, विजय प्राप्त की जा सकती 
हैँ। योगीको इन प्रतिक्रियाओंपर विजय प्राप्त करनी होगी। 
योगमागंपर जहां तुमने पहला ही कदम रखा कि उसकी यह मांग 
होती है कि तुम सभी प्राणियों, वस्तुओं और घटनाओंके सम्मुख 
पूर्णं समचित्तता रखो। तुम्हें सदा स्थिर, निलिप्त और अविच- 
लित रहना होगा, यही योगीका बल हे। यदि तुम पूर्ण रूपसे 
स्थिर और शांत हो तो तुम्हारे सामने आनेपर खतरनाक और 
खूंखार पशु भी ठंडे पड़ जायंगे। 

हटाव अज्ञानकी एक क्रिया है, यह आत्म-संरक्षणके लिये होने- 
वाली एक नैसगिक चेष्टा हैं। परंतु जो चीज तुम्हारा सबसे 
अधिक संरक्षण करती है वह किसी खतरेसे बिना कुछ सोचे-विचारे 
दूर हट जाना नहीं, बल्कि ज्ञान है, इस बातका ज्ञान कि खतरा 
किस प्रकारका है और साथ ही जिन साधनोंसे वह टल सकता 
या निष्फल हो सकता है उन साधनोंका सचेतन उपंयोग। यें 
क्रियाएं जिस अज्ञानमेसे जन्म लेती हैं वह अज्ञान एक साधारण 
मानव अवस्था है, किंतु उसपर विजय प्राप्त की जा सकती हूं। 

हम असंस्कृत मानव प्रकृतिसे, जहांसे हमारी बाह्य सत्ताका आरंभ 
होता हे और जो हमारे चारों ओर घिरी हुई है, बंधे 
हुए नहीं हैं। 

बढ़ती हुई चेतनाद्वारा अज्ञान भगा दिया जाता है। जिस 
चीजकी तुम्हें जरूरत हें वह हें चेतना, सदेव अधिक और उससे 
अधिक चेतना, शुद्ध, सरल और ज्योतिमंय चेतना। इस प्रकार- 
की पूणंताको प्राप्त हुई चेतनाके प्रकाशमें चीजें अपने असली रूपमें 
दिखायी देती हैं, न कि उस रूपमें जिसमें वे अपनेको दिखाना 
चाहती हैं। यह प्रकाश एक चित्रपटकी तरह होता है जो उसके 
सामनेसे गुजरी हुई चीजोंको हूवहू दिखा देता हे। इस प्रकाशमें 
तुम देख पाते हो कि कौनसी चीज ज्योतिमंय हे और कौनसी 
अंघकारमय, कौनसी चीज ऋजु हे और कौनसी वक्र। तुम्हारी 
चेतना एक चित्रपट या दर्पणकी तरह काम करती है, पर यह तब 


होता है जब तुम निदिध्यासनकी अवस्थामें होते हो, केवल द्रष्टा- 


मात्र रहते हो; और जब तुम सक्रिय होते हो तब तो यह चेतना 
सर्चलाइटकी तरह हो जाती हैं। यदि तुम्हें किसी स्थानकी किसी 
चीजको साफ-साफ देखना हो और उसकी अंदरूनी जांच-पडताल 
करनी हो तो बस तुम्हें केवल यही करना होगा कि अपनी इस 
सर्चेलाइटको तुम उस चीजकी ओर कर दो। 

इस ध्रकारकी पूर्ण चेतनाको प्राप्त करनेका उपाय यह है कि 
तुम अपनी इस समयकी चेतनाको उसके वर्तमान घेरे और सीमा- 
से बाहर निकालकर विशाल बनाओ, उसे शिक्षित करो, उसे भाग- 
बत ज्योतिकी ओर खोलो और उसमें भागवत ज्योतिको स्वतंत्र 

और स्वच्छंद रूपसे काम करने दो। परंतु यह ज्योति अपना 
पूरा-पूरा और अबाधित कार्यं तभी कर सकती हूँ जब कि तुम 
समस्त लालसाओं और भयसे मुकत हो, जब तुम्हारे अंदर कोई 
भी मानसिक पक्षपात न हो, कोई प्राणमय पसंद न हो, और कोई 
भौतिक आशंका या आकर्षण न हो जो तुम्हें तमसाच्छन्न कर सके 
या बंधनमें डाल सकें। 
हटाव दुर्वेलताकी एक क्रिया है। यह इसलिये होता हैँ कि 
किसी वस्तुका तुमपर कभी असर हुआ है, उससे तुमको आघात 
पहुंचा है और तुम उस आघात पहुंचानेवाली वस्तुसे दूर हटना 
चाहते हो। यह हो सकता हैं कि किसी सत्ता या मनुष्य या 
पशु या तज्जनित प्रभावोंका वातावरण तुम्हारे लिये हानिकर हो 
यद्यपि सब लोग इस बातको इस रूपमें अनुभव न भी करते हो 
और ज्योंही वह वातावरण सीधे तुम्हें स्पशं करे त्योंही तुम झिझक 
जाओ। परंतु यदि तुम पर्याप्त मात्रामें बलवान्‌ हो तो तुम इस 
खतरेको दूरसे ही रोक दोगे और उसको अपने पासतक न 
पहुंचने दोगे या अपनेपर चोट न करने दोगे। कारण, तुरंत 
तुमको यह ज्ञान हो जायगा और दिखायी दे जायगा कि 
वहां कोई हानिकर वस्तु है और तुम अपनी रक्षाके लिये एक बेड़ा 
बांध लोगे, और यदि वह वस्तु तुम्हारे नजदीक आ भी जाय तो 
भी वह तुम्हारा स्पर्श न कर सकेगी; उसकी उपस्थितिसे तुम 
अक्षत और अविचलित रहोगे। 


“यदि भगवान्‌, जो पुणं प्रेममय हैं, सृष्टिके मूल हैं तो फिर 
पृथ्वीमें ये जो वुराइयां भरी पड़ी हूँ, वे कहांसे आयी हें?” 

सब कुछ भगवानमेंसे ही आया है; किंतु उस एक चेतनाने, 
परमात्माने जगतको सीधे अपने-आपमेंसे नहीं रचा है; एक शक्ति 
उसमेंसे निकली और वह अपने कार्यके अनेक क्रमविकास करती 
हुई नीचे उतरती चली गयी तथा वह अनेक प्रभावोके अंदरसे 
गूजरी। अनेक सृष्टिकर्ता या आकार-निर्माता-यही उनका 
अधिक उपयुक्त नाम होगा-हैं जिन्होंने सृष्टिकी रचनामें प्रमुखका 
काम किया है। ये मध्यवर्ती प्रतिनिधि हें, और मैं इन्हें सृष्टि- 
कर्ताकी अपेक्षा आकारनिर्माता कहना अधिक पसंद करती हूं; 
क्योंकि इन्होंने जड़तत्त्वको केवल आकार, प्रवृत्ति और स्वभाव ही 
दिया है। ये आकारनिर्माता अनेक हुए हैँ, और इनमेंसे कितनोंने . 
यदि सामंजस्यपूर्णं तथा कल्याणकारी वस्तुओंका निर्माण किया हेतो 
कितनोंने हानिकारक और बुरी वस्तुएं गढ़ी हैँ। और कुछ तो 


बनानेवालोंकी अपेक्षा विकृत करनेवाले ही हुए हैं, कारण जिस 


वस्तुको दूसरोंने अच्छे रूपमें आरंभ किया था उसमें उन्होंने 
हस्तक्षेप किया और उसे बिगाड़ डाला। 

“क्या यह ठीक नहीं है कि अनेकविध जगतोंके समूहको जो 
यह सृष्टि है उसमें अपना यह अन्नमय जयत्‌ सबसे नोचो श्रेणीका 
ह?” 

हम लोग जिस जगतूमें रहते हैं वह अत्यंत स्थूल जगत्‌ हे 
परंतु यह चूंकि स्थूल है इसलिये ही नीची श्रेणीका नहीं हैं; यदि 
यह नीची श्रेणीका है तो वह इसलिये कि यह अज्ञानमय और 
अंधकारमय है न कि इसलिये कि यह स्थूल है। जड़तत्त्वको 
अज्ञान और अंधकारका पर्यायवाची बना देना भूल है। इसके 

अतिरिक्त हम अकेले स्थूलभौतिक जगतूमें ही तो नहीं रहते, यह 
तो उन अनेक जगतोंमेंसे, जिनमें कि हमारा युगपत्‌ निवास है, 
केवल एक जगत्‌ है और यह एक तरहसे इन सब जगतोंमें सबसे 
अधिक प्रधान जगत्‌ है। जड़तत्त्वका यह जगत्‌ वह स्थान है 
जहां बाकीके सब जगत्‌ समाहूत होते हैं, यही वह क्षेत्र है जहां 
बाकीके सभी जगतोंका पिंडीकरण होता है; यह वह स्थान है 
जहां सभी जगतोंको अभिव्यक्त होना है। वत्तमानमें यह असामं- 
जस्यपूर्णं और तमोग्रस्त है सही; कितु यह तो केवल एक दुर्घटना 
है, ऐसा समझो कि घुड़दौड़की एक बाजीका 'फाल्स स्टाटं' हो 
गया है। एक दिन आयेगा जब यह सुंदर होगा, छंदोमय होगा, 
ज्योतिसे भरपूर होगा, कारण यही परिपूर्णता है जिसके लिये इसे 
बनाया गया हे। 

“क्या योगी कलाकार हो सकता है अथवा क्‍या कोई कला- 
कार योगी हो सकता हैँ? कलाका योगसे क्‍या संबंध हैँ?” 


ये दो वस्तुएं अर्थात्‌ कला और योग तुम जितना मानते हो 
उतने परस्पर-विरोधघी नहीं हैं। ऐसी कोई चीज नहीं हैँ जो 
योगीको कलाकार होनेसे अथवा कलाकारको योगी होनेसे रोके। 
परंतु योगमें प्रवेश करनेके बाद वस्तुओंके मूल्यमे एक गंभीर परि- 
वतन हो जाता हे। यह परिवर्तन जसा कि और चीजोंके संबंधमें 
होता है वैसा ही कलाके संबंधमें भी होता है। अब तुम कलाको 
बिलकुल दूसरे ही दृष्टिविदुसे देखने लगते हो। अव कला तुम्हारे 
लिये एकमात्र परम वस्तु नहीं रह जाती कि तुम उसीमें पूर्ण रूप- 
से तन्मय हो जाओ, ऐसी चीज नहीं रह जाती जो जीवनका 
लक्ष्य हो। कला एक साधन हें, साध्य नहीं; यह तो भाव- 
व्यंजनाका एक साधनमात्र हं। और तब कलाकार एसा समझना 
छोड़ देता है कि सारा संसार ही उसकी कलाकृतिको मुग्ध होकर 
देख रहा है अथवा यह कि उसकी रचना ही संसारकी अबतककी 
रचनाओंमें सबसे अधिक महत्त्वपूर्ण हें। अब उसके जीमें अपने 
व्यक्तित्वका कोई मूल्य नहीं रहता; वह तो एक प्रतिनिधि होता 
है, एक माध्यम होता है, और उसकी कला भगवान्के साथ उसके 

संबंधोंकी व्यंजना करनेका एक साधन। और इसी प्रयोजनके 
लिये वह अपनी कलाका ठीक उसी तरह उपयोग करता है, जैसे 
अपनी प्रकृतिके किसी अन्य साधनका । 


“परंतु योग-साधन आरंभ करनेके बाद भी क्या कलाकारको 
कोई रचना करनेको प्रवृत्ति होती हें?” 


उसे इस तरहकी प्रवृत्ति क्यों नहीं होनी चाहिये? वह 
भगवानूके साथ अपने संबंधकी व्यंजना अपने कलारूपी साधनके 
द्वारा ठीक उसी प्रकार कर सकता है जैसा कि वह और किसी 
साधनके द्वारा करता। यदि तुम चाहते हो कि कला सच्ची और 
उत्कृष्टतम प्रकारकी हो तो उसका रूप यही होना चाहिये कि वह 
इस जड़प्राकृतिक जगत्में उतार लायी हुई किसी दिव्य जगत्की 
व्यंजना हो। सभी संच्चे कलाकारोंको इस तरहका कुछ अनुभव 
होता है, इस तरहका कुछ भान होता है कि वे किसी उच्चतर 
जगत्‌ और इस भौतिक जगत्के वीच एक माध्यम हैं। यदि तुम 
इस दृष्टिसे देखो तो कला योगसे बहुत भिन्न वस्तु नहीं है। परंतु 
बहुघा कलाकारको इस प्रकारका एक अस्पष्ट अनुभवमात्र ही होता 
है, उसे इस बातका सचेतन ज्ञान नहीं होता। तब भी, में कुछ 
कलाकारोंको जानती थी जिन्हें यह ज्ञान था; वे अपनी कला- 
रचना सचेतन होकर करते थे, वे जानते थे कि वे कौन हैं और 
यह कला-रचना वे क्यों कर रहे हैं। उन्होंने जो रचनाएं कीं 
उसमें अपने व्यक्तित्वको बहुत महत्त्व नहीं दिया, उसे जनताके 
आगे नहीं रखा, उन्होंने अपने: कार्यको ऐसा समझा कि यह भग- 

वान्‌को एक भेंट हैं और उन्होंने अपनी कलाद्वारा भगवान्‌के साथके 
अपने संबंधको व्यक्त करनेकी चेष्टा की। 

मध्यकालीन युगमे कलाका माना हुआ उद्देश्य यही था। 
'आदिकालीन' चित्रकारोंमें, मध्यकालीन यूरोपके गिरजाघरोंके 
निर्माताओंमें कलाके संबंधमें यही भाव था, और कुछ भी नहीं। 
भारतवर्षकी स्थापत्य-कला, मू्तिनिर्माणकला और चित्रकारी सव 
कुछ इसी मूल भावसे उत्पन्न हुई हैं और इन सबकी प्रेरणा इसी 
आदशंसे हुई थी। मीरावाईके भजनोंका, त्यागराजके संगीतका, 
भारतके भक्तों, संतों और ऋषियोंके काव्य-साहित्यका स्थान संसार- 
की सर्वोत्कृष्ट कला-संपत्तिमें है। 

“परंतु कोई कलाकार यदि योग-साधना करता है तो क्या 
इससे उसको रचनामें कोई उन्नति होती हैं?” 


कलाकी साधनाके मूलमें भी वही सिद्धांत हैँ जो योग-साधनामें 
है। दोनोंका उद्देश्य अधिकाधिक सचेतन होना हे; दोनोंमें ही 
तुम्हें साधारण दृष्टि और अनुभवसे परेकी वस्तुको देखना और 
अनुभव करना सीखना पड़ता है, अंतःमें प्रवेश करना और वहां 
जो गभीरतर वस्तुएं हैं उन्हें वाहर ले आना सीखना पड़ता हूं। 
चित्रकारोंको अपने नेत्रोंकी चेतनाकी वृद्धिके लिये एक साधनाका 
अनुसरण करना पड़ता है, जो स्वयं प्रायः योग ही होती है। जो 
सच्चे कलाकार होते हैं और जो वाह्य-दृष्टिसे परेकी वस्तुओंको 
देखनेका प्रयास करते तथा अपनी कलाका उपयोग आंतर जगतूकी 
व्यंजनाके लिये करते है, उनकी चेतना इस एकाग्रताद्वारा वृद्धिको 
प्राप्त होती है और यह चेतना योगके द्वारा मिलनेवाली चेतनासे 

भिन्न नहीं होती। तो फिर यौगिक चेतनाको कलासंबंधी 
रचनामें सहायरूप क्यों नहीं होना चाहिये ? में कुछ ऐसे लोगोंको 
जानती हूं जिनकी शिक्षा बहुत कम हुई थी और जो बहुत कुशल 
नहीं थे, कितु फिर भी उनको योगके द्वारा लेखन-कला और चित्र- 
कारीकी अतिसुंदर योग्यता प्राप्त हुई थी। मैं तुमको इस बातके 
दो उदाहरण दे सकती हूं। इनमें एक तो एक युवती थी 
जिसे किसी तरहकी भी शिक्षा नहीं मिली थी। वह नर्तकी थी 
और साधारणतया अच्छा नाचती थी। योग ले लेनेके बाद वह 
केवल अपने मित्रोंके आगे ही नाचती थी, कितु अब उसके -नृत्यकी 
भाव-व्यंजना और सुंदरतामें एक ऐसी गहराई आ गयी जो पहले 
नहीं थी। और यद्यपि वह शिक्षिता नहीं थी फिर भी वह आरचर्य- 
जनक लेख लिखने लगी; इसका कारण यह था कि उसे सूक्ष्म 
जगतोंके दृश्योंका दशन होता था और उनका वर्णन वह अत्यंत 
सुंदर भाषामें करती थी। परंतु उसके योगमें उतार-चढ़ाव आता 
था, और जब वह अच्छी अवस्थामें होती तव तो सुंदर ढंगसे 
लिखती, अन्यथा वह सर्वथा मद, मूर्ख और रचनाशक्तिविहीन हो 
जाती थी। दूसरा एक नौजवान था जिसने कलाका :अध्ययन 
किया था, कितु बिलकुल थोड़ासा ही। वह किसी कूटनीतिज्ञका 
लड़का था, उसे कूटनीतिक जीवनको शिक्षा-दीक्षा दी गयी थी; 
किंतु उसका जीवन भोग-विलासमें बीतने लगा और बह ऊंचे दर्जे- 
की पढ़ाई न कर सका। फिर भी ज्योंही उसने योग करना 
आरंभ किया त्योंही वह अंतःस्फुटित चित्रकारी करने लगा जिसमें 
किसी आंतरिक ज्ञानकी अभिव्यक्ति झलकती थी और जो 

प्रतीकात्मक भ्रकारकी होती थी; अंतमें वह एक महान्‌ कलाकार 
हुआ। 

"कलाकार प्रायः अनियमित आचरणवाले और चरित्रभ्रष्ट 
क्यों होते हें?” 


जो ऐसे होते हैँ उनके ऐसे बन जानेका कारण यह होता है 
कि वे साधारणतया प्राणमय भूमिकामें रहते हैं और उनका प्राण- 
भाग उस जगतूकी झक्तियोंके प्रतिः अत्यंत संवेदनक्षम होता है और 
यह उस जगत्‌के नाना प्रकारके प्रभावों और आवेगोंको ग्रहण करता 
रहता हं और इस भागको वशमें रखनेकी उनमें शक्ति नहीं होती। 
और बहुधा यह भी होता है कि उनके विचार अत्यंत स्वतंत्र होते 
हैं और साधारण मनुष्यका जीवन जिन तुच्छ सामाजिक रूढ़ियों 
और नैतिक प्रथाओंद्वारा नियंत्रित होता है उसमें वे विश्वास नहीं 
करते। चाल-चलनसंबंधी प्रचलित नियमोसे तो वे अपनेको बंघा 
हुआ महसूस नहीं करते और इन नियमोंके स्थानपर आंतरिक 
नियमोंकी प्रतिष्ठा उनमें अभीतक हुई नहीं होती। चूकि उनके 
अंदर -चासनात्माकी गतियोंको रोकनेके लिये कोई भी चीज नहीं 
होती इसलिये उनका जीवन आसानीसे स्वच्छंद या असंयमित हो 
जाता है। परंतु सभीकी यह हालत नहीं होती। मैं दस वषं- 
तक कलाकारोंके बीच रही हूं और अनेकोंको सोलह आने सद्‌- 
गृहस्थ पाया; वे विवाहित थे और व्यवस्थित जीवन विताते थे, 
अच्छे पिता थे, अच्छे पति थे तथा क्या करना चाहिये और क्या 
नहीं, इस विषयके जो नैतिक सिद्धांत हैं उनका अपने जीवनमें 
अत्यंत कठोरत्ापूर्वक पालन करते थे। 

एक कारण है जिससे योग कलाकारकी उत्पादक-प्रेरणाको 
बंद कर सकता है। यदि उसकी कलाका मूल आपमय जगतूमें 
हो, तो ज्योंही वह योगी होगा त्याही उसकी वह प्रेरणा चली 
जायगी, अथवा यों कहें कि जिस मूळसे उसे प्रेरणा मिलती थी बह्‌ अब 
उसे प्रेरित नहीं करेगा, कारण तब प्राणमय जगत्‌ अपने सच्चे 
स्वरूपमें उसकी आंखोंके सामने आ जाता है, वह अपने सच्चे 
मूल्यको धारण कर लेता है, और यह मूल्य बहुत ही आपेक्षिक 
होता है। अपनेको कलाकार कहनेवाले अधिकांश व्यक्ति केवल 
प्राणमय जगत्से ही प्रेरणा प्राप्त करते हैं और इस प्रेरणामें कोई 
उच्च या महान्‌ मर्म नहीं होता। परंतु जब कोई सच्चा कला- 
कार, ऐसा कलाकार जो यह चाहता है कि उसकी रचनाका मूल 
किसी उच्चतर जगतूमें हो, योगकी ओर मुंह करेगा, तो वह 
देखेगा कि उसकी प्रेरणा अधिक सीधी और शक्तिशाली हो गयी 
है तथा उसकी भावव्यंजना अधिक स्पष्ट और अधिक गंभीर । 
जिनके पास सच्चा कला-घन है उनका यह धन योगकी शक्तिसे 
बढ़ जायगा, किंतु जिनमें कलाका मिथ्या दिखावा होगा, उनका 
वह दिखावा भी गायब हो जायगा या उसका आकर्षण जाता 
रहेगा जिसमें योगकी सच्ची रूगन होती है उसकी सूक्ष्म दृष्टि- 
के खुलते ही उसपर जो पहला असर पड़ता है वह यह है कि वह 
जो कुछ करता है वह विश्वव्यापी अभिव्यक्ति, विश्वव्यापी गति- 
की तुलनामें अत्यंत आपेक्षिक होता है। परंतु कलाकार बहुधा. 
वृथामिमानी होते ह और अपनेको अत्यंत महत्त्वपूर्ण व्यक्ति, 
मानव-जगत्में एक प्रकारका अद्धंदेवता समझते हैं। बहुतसे कला- 

कार कहते हैं कि उनका यह विश्वास है कि वे कोई परम महत्त्व- 
पूर्ण व्यक्ति हैं, यदि वे ऐसा न समझें तो कोई रचना ही न 
कर सकेंगे। 'परंतु मेरा कुछ ऐसे कलाकारोसे परिचय रहा है 
जिन्हें किसी उच्चतर जगत्से प्रेरणा मिलती थी और यह होते 
हुए भी उनकी यह धारणा नहीं थी कि वे जो कुछ करते हैं वह 
बहुत अधिक महत्त्वपूणं है। इस तरहका भाव ही कलाके सच्चे 
भावके अधिक समीप हे। यदि कोई मनुष्य कलाके अंदर अपने- 
आपको अभिव्यक्त करनेके लिये वास्तवमें प्रेरित हुआ है तो उस- 
का यह अर्थ होता हे कि भगवान्‌ उसके अंदर इस मागंद्वारा प्रकट 
होना चाहते हूँ, और तब योगसे उसकी कलाको छाम ही होगा, 
हानि नहीं। परंतु यही तो सारा सवाल है; क्या कलाकारको 
भगवानूने नियुक्त किया है अथवा वह अपने-आप ही नियुक्त हो: 
गया है? 

“परंतु कोई यदि योग-साघना करता हे तो क्या यह शेक्स- 
पियर या शेलो जेसा उच्च कोटिका कलाकार हो सकता है? ऐसा 
कोई उदाहरण तो नहों मिलता।' 


क्यों नहीं? महाभारत और रामायण शेक्सपियर या अन्य 
किसी भी कविकी काव्य-रचनासे अवश्य ही हीन कोटिके नहीं हैं, 
मर इनके बारेमें ऐसा कहा जाता है कि ये उन मनुष्योंकी कृति 
हैं जो ऋषि थे तथा जिन्होंने यौगिक तपस्या की थी। गीता, 
जिसका स्थान उपनिषदोंकी ही तरह एक ही साथ श्रेष्ठतम 
साहित्यिक और श्रेष्ठतम आध्यात्मिक पुस्तकोंमें है, किसी ऐसे 
व्यक्तिद्वारा नहीं लिखी गयी थी जिसे योगका अनुभव ही नहीं था। 

और भारतवर्ष या फारस या अन्य स्थानोंके संतों, सूफियों या 
भक्तोंकी रची हुई विख्यात कविताओंमें तुम्हारे मिल्टन और शेली- 
की रचनाओंसे क्या कहीं कोई ऱ्यूनता हैँ? और फिर क्या तुम 
समस्त योगियोंको और उनकी कृतियोंको जानते हो ? क्या तुम 
यह कह सकते हो कि कौनसा कवि और रचयिता तो भगवानूके 
सचेतन संपर्कमें था और कौन नहीं ? कुछ लोग ऐसे हैं जो योगी- 
के नामसे विख्यात नहीं हैं, वे गुरु नहीं हैं न उनके कोई चेले- 
चांटी हैं, वे क्या करते हैं इसको संसार नहीं जानता, वे ख्यातिके 
लिये लालायित नहीं हैं और मनुष्योंके ध्यानको अपनी ओर आक- 
बित नहीं करते। परंतु उनमें उच्चतर चेतना है, वे किसी भाग- 
बत झक्तिके संस्पशमें हैं, और ये लोग जब कोई रचना करते हैं 
तो वहींसे करते हैं। भारंतवर्षकी सर्वोत्कृष्ट चित्रकारियों एवं 
सर्वोत्तम मूत्तियों और इमारतोंके अधिकांश भागको बौद्ध भिक्षुओंने ` 
बनाया था जिनका जीवन आध्यात्मिक मनन, निदिध्यासन और 
साधनामें ही बीता। उन्होंने उत्कृष्टतम कला-रचनाएं कीं, कितु 
भावी संततिके लिये अपना नाम छोड़ जानेकी परवा नहीं की। 
योगी अपनी कलाद्वारा साधारणतया विख्यात क्यों नहीं हैँ इसका 
प्रधान कारण यह है कि वे कलाव्यंजनाको अपने जीवनका प्रमुख- 
तम भाग नहीं मानते और इसमें जो वे अपना इतना समय और 
शक्ति खर्च करते हैं वह एक निरे कलाकारकी तरह नहीं करते। 
और वे जो कुछ रचना करते हैं वह सदा जनसाधारणतक पहुंचती 
भी नहीं। 'एऐसे अनेक हैं जिन्होंने महान्‌ कला-रचनाएं कीं, कितु 
उन्हें संसारमें प्रकाशित नहीं किया। 

“क्या योगियोंने शेक्सपियरसे बढ़िया नाटक लिखे हें?” 


नाटक कलाका श्रेष्ठतम अंग नहीं है। एक लेखकने मुझसे 
एक दिन कहा कि नाटककी कला अन्य कलाओंसे ऊंचे दजेकी है 
और स्वयं कला तो जीवनसे भी अधिक महान्‌ है। परंतु 
यह वात ठीक ऐसी ही नहीं हुँ। कलाकारका यह समझना, 
यह विश्‍वास करना भूल हूँ कि कलासंबंधी रचना कोई 
एसी चीज है जो स्वयं अपने-आपसे स्थित है, अपने-आपके लिये 
हँ और संसारके अन्य विभागोंसे स्वतंत्र है। इन कलाकारोंने 
कलाको ऐसा समझा हँ मानो जीवनके विशाल क्षेत्रपर यह एक 
क्षणजीवी पदार्थको तरह है, कोई ऐसी चीज है जो नेमित्तिक और 
याह्य है, कोई ऐसी वस्तु नहीं जिसके साथ जीवनकी घनिष्ठता 
हो। इनके अनुसार कला गभीर और स्थायी वस्तु-सत्ताओंतक 
नहीं पहुंचती । उनका स्पशं नहीं करती, कला जीवनका कोई 
यथार्थं और अविभाज्य अंग नहीं बनती। सच्ची कलासे' अभिप्रेतं 
है उस परम सुंदरकी अभिव्यंजना, लेकिन यह व्यंजना होगी विश्व- 
गतिके साथ अंतरंग घनिष्ठता रखते हुए। संसारके बड़े-से-बड़े 
राष्ट्रोंने और संसारकी सर्वोच्च संस्कृत जातियोंने कलाको सदा ही 
जीवनका एक भाग माना है और उन्होंने इसको जीवनकी सेवा 
करनेके उपयोगी वनाया है। जापानमें कलाका जो सर्वोत्कृष्ट 
काल था उसमें कला ऐसी ही थी; कलाके इतिहासके जो सर्वो- 
त्कृष्ट काल हैं उन सवमें कलाका यही स्वरूप था। परंतु अधि- 
कांश कलाकार जीवनके प्रांतमागपर परिपुष्ट होनेवाले परोपजीवी 
जंतुओंकी तरह होते हैं। वे शायद यह नहीं जानते कि कला तो 

जीवनमें और जीवनके द्वारा भगवानकी अभिव्यक्तिस्वरूप ही होनी 
चाहिये। प्रत्येक वस्तुमें, सर्वत्र, प्रत्येक संबंधमें सत्यको ही उसके 
संग्राही छंदमें प्रकाशित करना चाहिये तथा जीवनको प्रत्येक गति 
सौंदर्य और सामंजस्यकी एक-एक अभिव्यक्तिस्वरूप होनी चाहिये। 
कौशल कला नहीं है, प्रवीणता कला नहीं हें। कला तो जीता- 
जागता सामंजस्य और सौंदर्य है जिसे जीवनकी समस्त गतियोंमें 
अभिव्यक्त करना चाहिये। सौंदर्यं और सामंजस्यकी जो यह 
अभिव्यक्ति है वह पृथिवीपर भगवान्के साक्षात्कारका एक अंग ही 
है, उसका महत्तम अंग हैं यहांतक कहना भी ठीक होगा। 


कारण, विज्ञानमय दृष्टिकोणसे सौंदयं और सामंजस्य उतने 
ही महत्त्वपूर्ण हैं जितनी कि भगवान्‌की अन्य कोई भी अभिव्यक्ति | 
परंतु इनको अन्य अभिव्यक्तियोसे अलग नहीं कर डालना चाहिये, 
अन्य समस्त संबंघोंसे जुदा करके नहीं देखना चाहिये, समग्रतामेंसे 
बाहर नहीं निकाल लेना चाहिये; जीवंनकी जो. समग्ररूप अभि- 
व्यक्ति है उसके साथ इनको एक करके रखना चाहिये। लोगों- 
को यह कहनेकी आदत है कि, अरे, ये तो कलाकार हुँ! ' मानो 
कलाकार अन्य मनुष्योके बीच एक मनुष्य नहीं है, बल्कि वह 
किसी दूसरे ही समाजसे संबंध रखनेवाला कोई असाधारण व्यक्ति 
है, तथा उसकी कला भी कोई असाधारण और निराली चीज है 
जिसे संसारकी साधारण वस्तुओंके जेसा नहीं समझा जाना चाहिये। 
` कला कलाके लिये' वाली कहावत भी इसी भूलको सत्यके नामसे 
सुझाने और सम्रझानेकी चेष्टा करती हें। यह भूल वैसी ही है 
जेसी कि लोग उस समय करते. हैं जब वे किसी मढ़ी हुई तस- 

वीरको अपने बेठकखानेके बीचोंबीच--कमरेके अन्य सरोसमान 
और दरोदीवारके साथ उसका कुछ भी मेल न होते हुए--रख 
देते हूँ, यह तसवीर वहां केवल इसलिये रखी जाती हे क्योंकि वह 
एक . कलारचना ” हुं। 


सच्ची कला अखंड है और समग्रतासे संबंध रखती हे; वह 
एक हूँ और जीवनके साथ गुंथी हुई है। प्राचीन यूनान और 
भ्राचीन मित्रमें इस प्रकारकी घनिष्ठ अखंडताका कुछ नमूना तुम्हें 
मिलता हूँ; उनके चित्र और मूत्तियां तया कलासंबंधी अन्यान्य 
सभी कुछ, किसी भवन विशेषकी स्थापत्य कलाविषयक योजनाके 
अंगभूत ही बनाया और सजाया गया है, वहांका प्रत्येक ब्योरा 
इस अखंडताका ही एक भाग हे। जापानमें कलाका यही स्वरूप 
है, अथवा कम-से-कम थोड़े दिन पहलेतक, जबतक कि उसपर 
उपयोगितावादी और व्यावहारिक आधुनिकवादका धावा नहीं हुआ 
था, तवतक था। जापानी मकान कलाकी इस अखंडताका सुंदर 
नमूना होता हे। उसमें सदा उचित वस्तु उचित स्थानपर होती 
हे, ऐसी कोई चीज नहीं मिलती जो गलत तौरपर सजायी या 
रखी गयी हो, न कोई चीज बहुत अधिक होती हुँ न कोई बहुत 
कम | हर चीज ठीक उतनी ही होती है जितनी कि आवश्यक 
हो और स्वयं वह मकान तो इदेंगिदेकी प्रकृतिके साथ अद्भुत 
रूपसे घुळा-मिला हुआ होता है। यही बात भारतवर्षकी है, 
यहां भी चित्रकारी, मूत्तिनिर्माणकला और स्थापत्यकला एक 
सर्वागपूणं सौंदयंमें गुंथी हुई थी, भगवानूको भक्तिकी ओर इनका 
एक ही संगतिपू्ण प्रवाह था। 

इसके बाद संसारके अंदर कलाकी इस दिशामें बड़ी भारी 
अधोगति हुई। कलाकी यह गिरती दशा विक्टोरिया युग और 
फ्रांसमें उसके द्वितीय साम्राज्यके युगसे आरंभ हुई। तवसे कमरों- 
में ऐसे चित्रोंको लकटानेकी आदत पड़ गयी है जिनका आस-पास- 
की चीजोंके लिये कोई अर्थ नहीं होता; अब तो कोई भी चित्र, 
कलासंबंधी कोई भी चीज किसी भी जगह रख दी जा सकती है 
और इससे उस कमरेकी समग्रतामें कोई विशेष अंतर आया हो 
ऐसा नहीं समझा जाता। कलाका आजकल अर्थ हो गया हे 
कौशल, चातुरी और प्रवीणताका प्रदर्शन करना, न कि एक घरके 
अंदर सामंजस्य और सौंदर्येकी किसी सर्वागपूर्ण व्यंजनाको मूत्ति- 
मान्‌ करना। 

परंतु मध्यमवर्गकी रुचिमें अधोगतिकी इस अवस्थाके विरुद्ध 
हालमें बगावत शुरू हो चुकी है। यह. प्रतिक्रिया इतनी वेगवती 
हुई कि ऐसा दीखने रगा मानो लोग कलाको उलटे मार्गकी ओर 
बहा ले जा रहे हैं और वह किसी निरथंकताके दलूदलमें धंसी जा 
रही है। परंतु धीरे-धीरे इस विश्वुंखलाकी गहराईमेंसे कोई चीज 
फूट निकली है, कोई ऐसी चीज फूट निकली है जो अधिक युक्ति- 
संगत, तर्कपूर्ण और संहत है और जिसे एक बार फिरसे कलाका 
नाम दिया जा सकता है, जिसे कलाका जीर्णोद्धारित अथवा, हम 
ऐसी आशा करें कि, पुनरुज्जीवित रूप कहा जा सकता है। 


कलाको उसके तात्त्विक सत्यमें देखें तो यह भागवत अभि- 
व्यक्तिका, सौंदयंका अंग है, उससे 'किसी तरह कम नहीं। इस 
दृष्टिसे देखनेपर सच्चे कलाकार संभवतः बहुत थोड़ेसे ही मिलेंगे; 

कितु फिर भी कुछ लोग हैं और इनको योगी कहा जा सकता है। 
योगीकी तरह ही कलाकारको भी अपनी प्रेरणाकी प्रतीक्षा. करने 
और उसको पानेके लिये हुदयकी गहराईमें उतरकर चितन करना 
होता है। किसी वास्तविक सुंदर वस्तुकी रचना करनेके लिये 
पहले उसे उस वस्तुको अपने अंदर देखना पड़ता है, उस वस्तुको 
अपनी आंतरिक चेतनामें एक अखंड वस्तुके रूपमे सिद्ध करना 
पड़ता हुँ। इस प्रकार उसे जव किसी वस्तुकी प्राप्ति, उसका 
दर्शन हो जाता है, वह वस्तु उसके हृदयमें अंकित हो जाती है 
केवल तभी वह उस वस्तुको बाहर प्रकट कर सकता है। वह 
अपनी रचना इस महत्तर आंतरिक दर्शनके अनुसार ही करता है। 
यह भी एक तरहकी योग-साधना ही है, इसके द्वारा उसका आंत- 
रिक जगतोंके साथ घनिष्ठ समागम होने लगता है। लियोनार्डो- 
द-विची जैसे मनुष्य योगीके अतिरिक्त और कुछ भी नहीं थे। 
और यदि उनको सबसे बड़ा चित्रकार न भी कहें तो भी वे बड़े- 
से-बड़े चित्रकारोंमेंसे एक तो थे ही-हालांकि उनकी कला केवल 
चित्रकारीमें ही समाप्त नहीं हुई। 


संगीत भी सार रूपसे आध्यात्मिक कला ही है और सदा ही 
इसका धामिक भाव और आंतरिक जीवनसे साहचर्य रहा है। परंतु 
यहाँ भी, इसको भी हमने किसी स्वच्छंद और स्वनिर्भर कलामें, 
एक क्षणजीवी कलामें परिणत कर दिया हँ-नाटकका संगीत 
इसी तरहका है। हमारे देखने और सुननेमें आनेवाली अधि- 
कांश कला-रचनाएं इसी कोटिकी हैं और अधिक-से-अधिक हम 
उनमें उनके पारिभाषिक दृष्टिकोणसे ही रस ले सकते हूँ। में 

यह नहीं कह रही हूं कि नाटकके संगीतको भी उच्चतर कला- 
व्यंजनाका माध्यम नहीं बनाया जा सकता; आकार चाहे जो 
कुछ भी क्‍यों न हो, लेकिन वह गभीरतर हेतुके लिये उपयोगमों 
लाया जा सकता है। सब कुछ स्वयं उस वस्तुपर, किस प्रकार 
उसका उपयोग किया जाता है इसपर और उसके पीछे क्या भाव 
ह इसपर, निर्मर है। कोई भी चीज ऐसी नहीं जो भगवानके 
हेतुको सिद्ध करनेके उपयोगमें न लायी जा सके--ठीक उसी तरह 
जैसे कोई भी चीज यह बहाना भी कर सकती हे कि वह भग- 
वान्‌के यहांसे आयी है, फिर चाहे वह क्षणजीवी कोटिकी ही हो। 


आधुनिक कालके महान्‌ संगीतज्ञोंमें ऐसे बहुतेरे हुए हैं जिनकी 
चेतना जब वे कोई कला-रचना करने बैठते थे तब किसी उच्चतर 
चेतनाके संस्पशंमें आ जाती थी। सीजर फ्रेंक (बेलजियमके एक 
प्रख्यात संगीतज्ञ) एक प्रेरित व्यक्तिकी तरह आरगन बजाते थे; 
वे अंतरात्माके जीवनके प्रति खुले हुए थे और उनको इस बातका 
सचेतन ज्ञान था तथा वे बहुत अंशतक इस जीवनको अपने वादन- 
द्वारा अभिव्यक्त करते थे। विथोवेनने जब ९ वीं सिम्फनीकी 
रचना की थी तव उनको किसी ऊध्वेलोककी ओर उद्घाटित हो 
जाने तथा इस पार्थिव लोकमें उस लोकके उतर आनेका दशन 
हुआ था। वाग्नर (प्रख्यात जमंन संगीतज्ञ) को सूक्ष्म लोकोंसे 
बलवान्‌ और शक्तिशाली सूचनाएं मिलती थीं। उनको सूक्ष्म 
गुह्य विद्याका सहज ज्ञान था और सूक्ष्म जगतूका उन्हें भान होता 
था तथा इसके द्वारा ही उनको उनकी महत्तम प्रेरणाएं प्राप्त हुई 
थीं। परंतु उनकी रचनाएं ज्यादातर प्राणमय भूमिकापरसे ही 

होती थीं और उनका मन उनकी प्रेरणाओंमें लगातार हस्तक्षेप 
करता रहता था तथा उनको यांत्रिक कर डालता था। उनकी 
रचनाका अधिकांश भाग शक्तिशाली होते हुए भी बहुत अधिक 
मिलावटी, बहुधा अस्पष्ट और क्लिष्ट हुआ है। परंतु जब कभी 
वे प्राणमय और मनोमय भूमिकाका अतिक्रमण कर किसी उच्चतर 
लोकमें पहुंच सके थे, तब उनको जो थोड़ीसी झांकियां हुई थीं 
उनमें असाधारण सौंदर्य था। यह उनके 'पासिफाल' नाटकके 
संगीतमें, उनकी 'ट्रीस्टन' और “इस्युस्टी' नामी प्रेम-कथाओके 
संगीतके कुछ अंशर्में तथा लास्ट ग्रेट ऐक्ट' के संगीतके अधिकांश 
भागमें अभिव्यक्त हुआ हे। 


न त्यकलाकी आधुनिक संसारने क्या दशा कर दी है उसे भी 
जरा देखो, एक समय नुत्यकलाकी जो अवस्था थी उससे इसकी 
तुलना करो। एक ऐसा काल था जब कि नृत्य आंतरिक जीवनः 
की सर्वोच्च व्यंजनाओंमेसे एक था, इसका धर्मसे संबंध था, यह 
धार्मिक पूजाओंको करने, उत्सवोंको मनाने और भगवानूकी भक्ति 
करनेका एक मुख्य अंग था। कुछ देशोंमें यह सौंदर्यके बहुत ऊंचे 
स्थानपर पहुंचा और असाधारण पूर्णताको प्राप्त हुआ था। जापान- 
में लोगोंने नृत्यकी परंपराको धामिक जीवनका अंग बनाकर रखा 
और, चूंकि सौंदये और कलाकी ठीक-ठीक समझ जापानियोंकी 
नैसागिक संपत्ति है इसलिये उन्होंने इस कलाका किसी निम्नतर 
अर्थमें और मामूली उद्देश्यके लिये उपयोग करके इसकी अधोगति 
नहीं होने दी। भारतवर्षने भी धार्मिक नृत्योंके ज्ञानको प्राप्त 
किया और इस कलाकी उन्नति की। यह सच है कि हम लोगों- 

के इस कालमें प्राचीन यूनानी और अन्य नृत्योंको पुनरुज्जीवित 
करनेका प्रयत्न किया गया हुँ; परंतु इन समस्त पुनरुज्जीवनोंमें 
घामिक भावका अभाव हँ और ये नृत्यकी अपेक्षा छंदोबद्ध व्यायाम 
जैसे ही अधिक दिखायी देते हुँ। 


आजकल रूसके नृत्य प्रसिद्ध हैं, कितु ये प्राणमय जगतूकी 
व्यंजना हूँ, ये भयंकर रूपसे प्राणमय हँ। प्राणमय जगत्से आने- 
वाली सभी चीजोंकी तरह ये नृत्य. भी बहुत ही आकर्षक या बहुत 
ही घृणास्पद हो सकते है, कितु सदा ही ये अपने लिये ही होते 
है न कि किसी उच्चतर जीवनकी अभिव्यक्तिके लिये। रूस- 
वालोंका तो रहस्यवाद (/MYC।5) भी प्राणमय प्रकारका 
है। नृत्यकलाके विशेषज्ञकी हॅसियतसे ये लोग अद्भुत होते हैं; 
किंतु विशेषता तो केवल यंत्र है। यदि तुम्हारा यंत्र बढ़िया: है तो 


यह अधिक अच्छी बात हुँ, कितु जबतक इसको भगवानूके अर्पण . 


नहीं कर दिया जाता तबतक यह चाहे कितना ही सुंदर क्यों न 
हो, पर रहता हें उच्चतमसे शून्य ही, और किसी दिव्य उद्देश्यके 
लिये यह उपयोगी नहीं हो सकता । कठिनाई यह है कि जो लोग 
कलाकार होते हैं उनमेंसे अधिकांश व्यक्तियोंका यह विश्वास होता 
है कि वे अपने ही पैरोंपर खड़े है और उन्हें भगवानूकी ओर 
अभिमुख होनेकी कोई आवश्यकता नहीं। यह बड़े दुःखकी बात 
है, कारण भागवत अभिव्यक्तिमें कौशल उतना ही -उपयोगी तत्त्व 
है जितनी कि और कोई भी वस्तु। कौशल तो भागवत रचनाका 
एक भाग ही है, पर उसे यह सीख लेना चाहिये कि महत्तर 
वस्तुओंके आगे वह अपनेको कंसे झुकाये रहे। . 

मनके बहुत ऊपर एक लोक है जिसे हम सामंजस्यका लोक 
कह सकते हैं और यदि तुम वहां पहुंच सको तो आजतक जितना 
भी सामंजस्य किसी भी रूपमें पृथिवीपर प्रकट हुआ है उसका 
मूल तुमको वहां मिलेगा। उदाहरणके लिये बाककी गतों और 
विथोवनकी गतोंको ले लो, ये दो संगीतज्ञ इस जगतमें आगे पीछे 
आये और इन्होंने जो कुछ रचनाएं कीं उसके पीछे संगीतकी एक 
ही धारा, जिसमें कि कतिपय सर्वोत्तम स्वरोंका प्रयोग हुआ है, 
पायी जाती हूँ। इन दोनों गुणियोंकी स्वरलिपि एक नहीं हैं, 
और इनकी गतें बाहरी कानोंको भी अलग-अलग सुन पड़ती हैं, 
कितु सार खूपसे ये हैं एक ही। चेतनाके बिलकुल एक ही 
प्रकारके कंपने, अर्थपूर्ण सामंजस्यकी एक ही लहरने इन दोनों 
कलाकारोंको स्पशं किया था। इस कंपन और लहरको विथोवन 
बाककी अपेक्षा कुछ अधिक पकड़ सके थे, किंतु उनके अंदर ये 
उनके अपने भनकी कल्पनाओं और क्षेपकोंद्दारा अधिक मिश्रित 
हुए; बाक कुछ कम पकड़ सके, कितु जो कुछ भी उनकी पकड़में 
आया उसको उन्होंने अधिक शुद्ध रखा। जिस कंपनको इन 
लोगोंने ग्रहण किया वह चेतनाके विजयात्मक निष्क्रमणका कंपन 
था, चेतना अचेतनाके गर्भको फाइकर विजयात्मक रूपसे ऊपर उठ 
रही थी, जन्म ले रही थी। 

योगके द्वारा यदि तुम इस छोकमें, जहांसे सभी कलाएं जन्म 
लेती हैं, पहुंच सको तो तुम इच्छा करनेपर सभी कलाओंके स्वामी 
बन सकते हो। पहले जो लोग वहां गये होंगे उन्होंने वहां जो 
कुछ दिव्य सौंदर्य और दिव्य आनंद है उसको वहीं रहकर भोगना 

संभवतः अधिक सुखकर, अधिक प्रियं अथवा एक आनंदमय चेनसे 
भरा हुआ पाया हो और उन्होंने वंहांकी वस्तुको यहां प्रकट करने, 
इस पार्थिव भूमिकापर मूत्तिमान्‌ करनेकी परवाह न को हो। परंतु 
यह उदासीनता ही समस्त सत्य नहीं है, न यह योगका ही वास्त- 
विक सत्य है; यह तो संन्यासके अधिक नकारात्मक भावसे पेदा 
हुई योगकी गतिशील स्वतंत्रताकी विकृति है, उसका ह्लास हूत 
भगवानका संकल्प प्रकट होनेका हुँ न कि सर्वथा अक्रियता और 
पूर्ण निशचल-नीरवतामें एकांतवास करनेका; यदि भागवत चेतना 
वास्तवमें कोई ऐसी चीज होती जो अप्रकट रहनेवाले आनंदकी 
अक्रियताः ही हो, तव तो किसी प्रकारकी कोई सृष्टि ही न हुई 
होती । 

“कया समर्पण ओर बलिदान एक ही नहीं हें?” 


हमारे योगमें वलिदानके लिये कोई स्थान नहीं है। परंतु 
सब कुछ इसपर निर्भर है कि तुम बलिदान शब्दका क्या अर्थ 
लगाते हो। इसका जो विशुद्ध भाव है उसके अनुसार इस शब्द- 
का अर्थ हे उत्सगेंपूत दान, भगवानके अपंणद्वारा पविश्रीकरण। 
परंतु इसका जो प्रचलित अर्थ आजकल है उसके अनुसार बलिदान 
कुछ ऐसी वस्तु है जो विनाशके लिये प्रवृत्त है; यह अपने साथ 
एक अभावात्मक वातावरण लिये हुए हें। इस प्रकारका बलिदान 
यज्ञ नहीं है, यह तो आत्म-वंचन है, आत्म-वध है। तुम किस 
चीजका बलिदान करते हो? तुम -अपनी संभावनाओंका, अपने 
व्यक्तित्वकी अत्यंत जड़प्राकृतिक भूमिकासे लेकर अत्यंत आध्या- 
त्मिक भूमिकाओंतककी संभावनाओं और सिद्धियोंका बलिदान 
करते हो। बलिदान तुम्हारी सत्ताको क्षीण करता हे। भौतिक 
रूपसे, यदि तुम अपने जीवनका, अपने शरीरका बलिदान करते 
हो, तो इस कार्यद्वारा तुम पाथिव भूमिकापरकी अपनी समस्त 
संभावनाओंको त्याग देते हो; तुम अपने पाथिव जीवनकी सफल- 
ताओंसे हाथ धो लेते हो। इसी प्रकार नैतिक दृष्टिसे तुम अपने 
जीवनकी बलि दे सकते हो; और तब तुम अपने आंतरिक जीवन- 

की विशालता और स्वतंत्र चरितार्थताको त्याग देते हो। आत्म- 
बलिकी इस भावनाके अंदर सदा ही एक प्रकारके बलात्कारका, 
किसी तरहकी बनावटका, किसी अध्यारोपित आत्म-त्यागका भाव 
रहता है। यह एक ऐसा आदशं हैं जिसमें आत्माकी गभीरतर 
और विशालतर स्वतःस्फृरतियोंके लिये कोई स्थान नहीं होता। 

समर्पणसे हमारा आशय यह नहीं, वल्कि स्वतःस्फूर्त आत्म- 
दान हूँ, भगवानको, किसी महत्तर चेतनाको जिसके कि तुम एक 
अंग हो, अपने-आपको दे देना है। समर्पण तुम्हारा ह्वास नहीं 
करेगा, बल्कि वह तुम्हारी वृद्धि करेगा, वह तुम्हारे व्यक्तित्वको 
घटायेगा नहीं, न उसे दुर्बल करेगा न उसका नाश करेगा, बल्कि 
वह उसको मजबूत और सुरक्षित बनायेगा, उसको वृहत्‌ करेगा । 
समर्पणका अर्थ है दानके पूर्ण आनंदके साथ मुक्त भावसे और पूर्ण 
खूपसे देना, इसके अंदर वलिदानका कोई भाव नहीं है। यदि 
तुममें जरासा भी ऐसा भाव होता है कि तुम कोई वलिदान कर 
रहे हो तो फिर वह समर्पण नहीं रहता। कारण इस वातका 
तो यह अर्थ हुआ कि तुम अपने-आपको वचाकर रखना चाहते हो 
अथवा यह कि तुम अपने दानको अनिच्छासे या कष्ट और संघर्ष 
के साथ करनेकी चेष्टा कर रहे हो और तुम अपने दानसे प्रसन्न 
नहीं हो, शायद तुममें यह भाव भी न हो कि तुम दान कर रहे 
हो। जब' कभी तुम किसी कामको अपने जीको भींचकर करते 
हो तभी तुम्हें यह निश्चयपूर्वक जान लेना चाहिये कि तुम उस 
कामको गलत तरीकेपर कर रहे हो। 


सच्चा समर्पण तुम्हें विशाल बनाता है, तुम्हारी क्षमतांकी 

वृद्धि करता हुँ, तुम्हारे गुण और मात्राको इतने अधिक परिमाणमें 
बढ़ाता हुँ जितना कि तुम' स्वयं न बढ़ा सकते। और गुण और 
मात्राकी यह नयी वृद्धि पहले जो कुछ तुम प्राप्त कर सके होगे उससे 
भिन्न प्रकारकी होती है। अब .तुम किसी दुसरे ही जगतूमें, किसी 
विशालतामे प्रवेश कर जाते हो, जिसके अंदर तुम समर्पण किये विना 
नहीं पहुंच सकते थे। इस बातको ऐसा ही समझो जैसे कि समुद्रम 
गिरी हुई जलकी एक वूंद। यदि वहां भी वह बूंद अपना पृथक्‌ 
अस्तित्व बनाये रखे तो वह जलकी एक छोटीसी बूंद ही बनी 
रहेगी, इससे अधिक और कुछ नहीं वन सकेगी, एक छोटीसी बूंद 

जिसे इद-गिदेकी अपार विशालता कुचल रही होगी, क्योंकि 

उसने समर्पण नहीं किया है। परंतु समर्पणद्वारा वह उस समुद्रके 

साथ एक हो जाती हुँ और समग्र समुद्रकी प्रकृति और शक्ति 

और विशालताका अंग बन जाती है। 


, इस समपंणसंबंधी गतिमें किसी तरहकी भी संदिग्धता या 
अस्पष्टता नहीं होती, यह स्पष्ट होती है, बलवान्‌ होती हे और | 
निश्चित होती है। यदि कोई छोटासा मानव-मन भागवत विराट्‌ 
मनके सामने खड़ा हो और फिर भी अपने पुथकत्वसे चिपका रहे, 


' तो वह जो कुछ है वही बना रहेगा, एक छोटासा परिसीमित 


पदार्थं जो उच्चतर सद्दस्तुके स्वमावको नहीं जान सकता, उसके 
स्पर्शतकको नहीं पा सकता। ये दोनों एक-दूसरेसे अलग बने 
रहते हैं और गुणरूपंसे तथा मात्रारूपसे भी एक-दूसरेसे सर्वथा 
भिन्न रहते हैं। परंतु यदि वह छोटासा मानव-मन समर्पण करे 
तो वह भागवत विराट्‌ मनमें निमग्न हो जायगा, गुण और मात्रा- 

में भी उसके साथ एक हो जायगा। और इस कार्यमें यदि वह 
कुछ खोयेगा तो केवल अपनी सीमाओंको और अपनी विकृतियोंको 
और इससे पा लेगा अपनी विशालताको और प्रकाशमान विमल- 
ताको। उसके इस छोटेसे अस्तित्वका अपना स्वभाव बदल 
जायगा और जिस महत्तर सत्यको वह समर्पण करता हे उसके 


स्वभावको धारण कर लेगा। परंतु यदि. वह विराट्‌ मनका प्रति- 


रोघ करे, उसके साथ युद्ध करे, उसके विरुद्ध विप्लवः करे, तो 
इसका तो यही परिणाम होगा कि इन दोनोंके वीच एक लड़ाई 
छिड़ जायगी और विराट्‌ मनका मानव-मनपर दवाव पड़ेगा और 
इसके सिवाय और कुछ नहीं हो सकता कि इस संग्राममे जो 
निर्बल और छोटा है वह बलवान्‌ और वड़ेकी शक्तिमत्ता और 
अमिततामें समा जाय। यदि वह समर्पण नहीं करता तो फिर 
उसकी दूसरी एकमात्र गति यही हुँ कि वह चूस लिया जाय और 
उसका अंत हो जाय। 

जो मानव प्राणी भागवत मनके संस्पशेमें आयेगा और समर्पण 
करेगा वह देखेगा कि उसका अपना मन अपने अज्ञान और अंध- 
कारसे तुरंत शुद्ध होने लगा हुँ और वह भागवत विराट्‌ मनकी 


शक्ति और ज्ञानमें भाग लेने लगा है। और यदि वह सामने: 


खड़ा रहे, कितु पृथक्‌ भावसे, विना किसी संस्पशेके, तो वह जो 
कुछ है वही बना रहेगा, उस अपरिमेय विशालतामें एक जलकी 
बूंद। और यदि वह विप्लव करे तो वह अपने मनको गंवा 
देगा, उसकी शक्तियां क्षीण होने लगेगी और लुप्त हो जायंगी। 

यह बात जैसे मंनके लिये सत्य है वैसे ही प्रकृतिके अन्य सब 

भागोंके लिय भी सत्य है। यों समझो कि यदि तुम किसी ऐसे 
मनुष्यके साथ लड़ो जो तुमसे बहुत अधिक तगड़ा हो, तो ऐसी 
लड़ाईका फल यही होगा कि तुम अपना सिर फूटा हुआ पाओगे। 
उस चीजसे तुम क्योंकर लड़ सकते हो जो तुमसे लाखों गुनी 
बलवान्‌ हूँ? प्रत्येक बार जब तुम विप्लव करोगे तब तुम्हें 
एक आघात पहुंचेगा और प्रत्येक आधात तुम्हारी शक्तिके एक 
भागको हर लेगा, यह वैसी' ही बात है जैसी कि उस समय 
होती हुँ जब कोई अपनेसे बहुत अधिक बलवान्‌ प्रतिद्वदीके साथ 

मुष्टियुद्धमें उतरता है, वह घूंसेपर घूंसा खाता है और हर एक 

घूंसा उसको अधिकाधिक कमजोर बनाता जाता है और अंतमे 

वह्‌ मैदानसे भगा दिया जाता है। ऐसा करनेके लिये किसी 

संकल्पशक्तिके -हस्तक्षेपकी आवश्यकता नहीं होती, यह काम आप- 

से-आप हो जाता है। यदि तुम विशालताके विरुद्ध विप्लव 

करके उससे टकराओ तो सिवाय इसके और परिणाम हो ही 

नहीं सकता । 


जबतक तुम अपने ही कोनेमें पड़े रहो और साधारण जीवन 
बिताते रहो. तबतक तुम्हें कोई नहीं छूता या कोई तुमपर चोट 
नहीं करता, कितु जहां तुम भगवान्के संस्पशेमें आये कि तुम्हारे 
लिये केवल दो ही माग रह जाते हैं। या तो यह कि 
तुम समर्पण करो और उसमें अपने-आपको इबा दो--तो 
तुम्हारा समपंण तुम्हें विशाल करेगा और तुम्हें महिमान्वित 
करेगा; या फिर तुम विद्रोह करो--तो तुम्हारी सब संभावनाएं 
समाप्त हो जायंगी और तुम्हारी शक्तियां क्षीण होकर नष्ट होने 

लूगेंगी और तुममेंसे खिचकर उस देवमें समा जायंगी जिसका 
तुम विरोध कर रहे हो। 


समर्पणके विषयमें बहुतसे भ्रांत विचार फंले हुए हैँ। 
अधिकांश लोग ऐसा समझते दीखते हैं कि समर्पण करनेका अर्थ 
है व्यक्तित्वका विसर्जन, किंतु यह एक गहरी भूल हूँ, .कारण 
व्यक्तिके अस्तित्वका प्रयोजन यह है कि वह भागवत चेतनाके 
एक पहलूकी अभिव्यक्ति करे और इस पहलूके स्वभावगत घर्मेका 
प्रकाशन होना ही वह वस्तु है जिससे कि उसके व्यक्तित्वकी 
रचना होती है। इसलिये भगवान्‌की ओर उचित भाव रखनेसे 
व्यक्तित्व तो उसको क्षीण और विकृत करनेवाले निम्नप्रकृतिके 
प्रभावोंसे मुक्त हो जाता है और वह एक ऐसा सच्चा व्यक्तित्व 
बन जाता है. जो अधिक शक्तिसंपन्न होता हैँ; अपने स्वरूपमें 
अधिक प्रतिष्ठित होता है और अधिक पूर्ण होता है। अव उसके 
व्यक्तित्वका: सत्य और सामथ्यं अपने अधिक विशिष्ट रूपमे चम- 
कने लगता है, उसका चरित्र अधिक यथार्थ रूपमें प्रत्यक्ष होता 
है जैसा कि उस समय संभव नहीं होता जब कि वह सारे अज्ञान 
और अंधकारसे, निम्नप्रकृतिकी सारी गंदगी और खोटसे मिला 
हुआ होता है। अब उसका व्यक्तित्व ऊचाईमें और महिमामें 
बढ़ने लगता है, उसकी क्षमंतामें वृद्धि हो जाती है तथा उसकी 
अधिकाश संभावनाएं सिद्ध होने लगती हैं। उत्कृष्टतादायक परि- 
वर्तन लानेके लिये व्यक्तित्वको पहले उस सबका त्याग करना होगा 
जो सत्य स्वभावको विकृत, सीमित और तमोग्रस्त करके उसके सच्चे 
व्यक्तित्वको बंघनमें डालता, नीचेकी ओर गिराता तथा विरूप 

बनाता है; उसको अपने-आपमेंसे उन सब' तत्त्वोंको निकाल फेंकना 
होगा जो साधारण मनुष्यकी अज्ञानमय निम्न-क्रियाओसे तथा 
उसके अंघे-लंगड़े साधारण. जीवनसे संबंध रखते हैं। सबसे पहले 
उसे अपनी कामनाओंका त्याग करना होगा, कारण कामना निम्न- 
प्रकृतिकी सबसे अधिक तमसाच्छन्न क्रिया है और यह मनुष्यको 
सबसे अधिक तमसाच्छन्न करती है। कामनाएं दुर्बलता और 
अज्ञानकी गतियोसे उत्पन्न होती हैं और ये तुम्हें अपनी दुर्बलता 
तथा अज्ञानसे बांधे रखती हैं। लोगोंकी घारणा है कि कामनाएं 
उनके अपने अंदर उत्पन्न होती है, वे महसूस करते हैं कि ये या 
तो उनके अपने-आपमेसे पैदा होती हैं या उनके अपने अंदरसे 
उठती हैँ, कितु यह एक भूल है। कामनाएं अंघकारग्रस्त निम्न- 
प्रकृतिके विशाल समुद्रकी लहरें हैं और ये एक व्यक्तिसे दूसरे 
च्यक्तिमें पहुंचती रहती है। मनुष्य कामनाको अपने-आपमें पैदा 
नहीं करते, बल्कि ये लहरें उनपर चढ़ आया करती हूँ और जो 
कोई भी इनके लिये खुला हुआ हो या जिसने अपने बचावका 
प्रबंध न किया हो वह इनकी पकड़में आ जाता है और इनके 
थपेड़ोंको खाता हुआ इधरःसे-उबर डोलता रहता है। कामता 
मनुष्यको अभिभूत करके और उसपर अधिकार करके उसे विवेक 
करने लायक नहीं रहने देती और उसमें ऐसी धारणा जमा देती 
है कि इस (कामना) की अभिव्यक्ति करना भी उसके अपने 
स्वभावका एक अंग ही है। पर सच .तो यह्‌ है कि मनुष्यके 
सत्य स्वभावके साथ इसका कुछ भी संबंध नहीं होता। ईर्ष्या, 
डाह, घृणा और हिसा आदि सभी निम्नतर आवेगोके संबंधमें यही 

समझना चाहिये। ये भी वे गतियां हैँ जो तुम्हें अपने कब्जेमें 
कर लेती हुँ, बे लहरें हैँ जो तुमपर चढ़ आती और आक्रमण 
करती हैँ; इनका सत्य चरित्र या सत्य स्वभावसे कोई संबंध नहीं 
है, बल्कि ये तो उन्हें विरूप बनाती हूँ। ये तुम्हारा वास्तविक 
या अविभाज्य अंग नहीं हैं, बल्कि ये इदें-गिदेके उस अंधकारमय 
समुद्रमेंसे आती हुँ जिसमें निम्न प्रकृतिकी शक्तियां विचरण करती 
हैँ। इन कामनाओंमें, इन आवेशोंमें व्यक्तित्वसंबंघी कुछ नहीं 
होता, इनमें तथा इनकी क्रियाओंमें ऐसी कोई चीज नहीं होती जो तुम्हारे 
लिये खास हो, ये तो इसी रूपमें सभी किसीके अंदर प्रकट होती है। 
मनकी अज्ञानमय गतियां भी, व्यक्तित्वको ढक देनेवाली तथा 
उसकी वृद्धि और सार्थकताको क्षीण करनेवाली भ्रांतियां, संदेह 
. ओर कठिनाइयां भी, इसी मलमेसे आती हूँ। ये गुजरती हुई 
लहरें हँ और जो कोई भी इनकी पकड़में आनेके लिये और इनके 
अंघ उपकरणकी तरह उपयुक्त होनेके लिये तैयार होता है, उसीको 
पकड़ लेती हैं। और यह होते हुए भी प्रत्येक मनुष्य अपने इस 
विश्वासको लिये फिरता हें कि ये गतियां उसके अपने-आपका एक 
अंग और उसके अपमे स्वतंत्र व्यक्तित्वकी बहुमूल्य उपज हैं। 
इतना ही नहीं, हमें ऐसे लोग भी मिलते हैं जो इनसे और अपनी 
अक्षमताओसे यह कहकर चिपके रहते हुँ कि ये ही तो उनकी 
स्वतंत्रताका चिह्न या सार हैं। 
यदि तुमने इस बातको समझा होगा तो तुम इस बातके लिये 
तयार होगे कि आध्यात्मिकता और नैतिकतामें-जिनको एक- 
दूसरेमें मिला देनेकी भूल लोग सदा ही किया करते हैं--जो अंतर 

है, जो महान्‌ अंतर ह उसको समझ सको। आध्यात्मिक जीवन, 
अर्थात्‌ यौगिक जीवनका उद्देश्य है भागवत चेतनामें परिवर्धित 
होना ओर फलतः तुममें जो कुछ भी है उसे पवित्र करना, तीव्र 
करना, महान्‌ करना और पूर्ण करना। यह जीवन तुमको भग- 
वान्‌की अभिव्यक्ति करनेवाली एक शक्ति बना देता हैँ। यह 
प्रत्येक व्यक्तित्वके चरित्रको पूर्ण गुणोत्कषंतक ऊपर उठा देता है 
तथा उसको उसके अधिक-से-अधिक आत्म-अ्रकाशनकी सीमातक 
पहुंचा देता है; कारण यह भगवान्‌की योजनाका एक अंग ही हैँ। 


परंतु नैतिकता एकं मानसिक इमारतको बनाकर उसके सहारे 
आगे बढ़ती है और क्या अच्छा है और क्या नहीं इस विषयके 
कुछ थोडेसे विचारोंके आधारपर एक आदर्शं नमूनेको गढ़कर 
तैयार करती है, जिसके सांचेमें जबरन्‌ ढल जाना हर किसीका 
फर्ज होता है। इस नैतिक आदशका समग्र स्वरूप या उसके 
घटक अंग देशविशेष और कालविशेषके अनुसार जुदा-जुदा होते हैं। 
और तब भी यह आदश अपने संबंधमें ऐसी घोषणा करता है. कि 
वह एक अनोखा नमूना है, वह अपनेमें बिलकुल परिपूर्ण है; वह 
अपनेसे बाहरके किसी भी मत या सिद्धांतकों स्वीकार नहीं करता, 
अपने अंदर भी: किसी प्रकारके फेर-फारकी इजाजत नहीं देता। 
सब किसीको उस एक ही आदश नमूनेके सांचेमें ढाल देना होगा, 
हर एकको ठीक उसीके हूबहू पुतला बनना होगा। चूँकि नेतिक- 
ता इस तरहके कठोर और अवास्तविक स्वभाववाली हें इसी 
कारण वह अपने सिद्धांत और अपनी क्रियामें आध्यात्मिक जीवन- 


के विपरीत पड़ती है। 


२१३ 


यह ठीक है कि आध्यात्मिक जीवन सबके अंदर जो एक 
और सार वस्तु हं उसका दर्शन कराता है, लेकिन सांथ ही वह 
उसके अनंत वेचित्र्यका भी दर्शन कराता है; यह एकतामें विविधता 
और फिरं उस विविधतामें पूर्णताको सिद्ध करनेकी चेष्टा करता 
है। परंतु नेतिकता एक ही कृत्रिम मानदंडको सामने रखती है 
जो वात जीवनके वैचित्र्य और आत्माकी स्वतंत्रताके विपरीत 
पड़ती है। बंघी हुई और मर्यादित एक मनोनिमित वस्तुकी 
सृष्टि करके इसकी यह मांग होती हुँ कि हर कोई उसीके अनुसार 
चले। हर व्यक्ति एक ही प्रकारके गुणों और एक ही प्रकारके 
आदश स्वभावको प्राप्त करनेके लिये परिश्रम करे। नैतिकता न 
तो दिव्य हे और न भगवानूकी है; यह मनुष्यकी है और मानव है । 


नैतिकताका जो आधारतत्त्व है वह है भले और बुरेके बीच 
एक स्थिर अंतर मानना, कितु यह एक कपोलकल्पित विचार है। 
यह आपेक्षिक चीजोंको निरपेक्ष वस्तुओके रूपमे आरोपित करनेकी 
चेष्टा करना है; कारण जिन वातोंको इसने निरपेक्ष मान लिया 
होता हुँ वे ही भिन्न जलवायु और भिन्न समयोंमें, भिन्न युगों 
और भिन्न देशोंमें बदल जाती हूँ, अच्छीकी जगह बुरी और बुरी- 
की जगह अच्छी हो जाती हूँ। नैतिकताका विचार यहांतक 
जाता हुँ कि वह यह बतलाता है कि कामनाएं भी अच्छी या बुरी 
होती हैं और वह तुमको अच्छीको स्वीकार करने और बुरीका 
त्याग करनेको कहता है। परंतु आध्यात्मिक जीवनकी तो यह 
भांग है कि तुम सभी कामनाओंका त्याग करो। उसका यह 
नियम है कि जो गतियां तुम्हें भगवानूसे दूर ले जाती हों उन्हें 

अपनेसे दूर करो; इसलिये नहीं कि वे अपने-आपमें बुरी हुँ, 


कारण वे दूसरे व्यक्तिके लिये अथवा दूसरे क्षेत्रमें अच्छी हो | 
सकती हँ--बल्कि इसलिये कि उनका संबंध उन आवेगों या शक्ति- 
योंसे हुं जो अवोध और अज्ञानमय होनेके कारण तुम्हारे भगवानके 
पास पहुंचनेके मार्गेमें बाधा पहुंचाती हैं। समी कामनाएं, चाहे 
अच्छी हों या बुरी, इसी व्याख्याके अंतर्गत आ जाती हूँ, कारण 
कामनामात्रका उद्भव अबोध प्राणमय सत्ता और उसके अज्ञानसे 
होता ह। दूसरी ओर, तुम्हें उन सब गरतियोंको स्वीकार करना 
चाहिये जो तुम्हें भगवानके संपर्कंमें लानेवाली हों। परंतु तुमको 
उन्हें इसलिये नहीं स्वीकार करना चाहिये कि वे अपने-आपमें 
अच्छी हैं, बल्कि इसलिये कि वे तुम्हें भगवानूके पास पहुंचाती हैँ। 
अतएव जो कुछ तुमको भगवान्‌के पास ले जाता हो उस सबको _ 
स्वीकार करो और जो कुछ तुमको उनसे दूर ले जाता हो उस 
सबका त्याग करो, कितु यह मत कहो कि यह अच्छा ह और 
वह बुरा है अथवा अपने दृष्टिकोणको दूसरेपर थोपनेकी चेष्टा मत 
करो; क्योंकि जिस चीजको तुम बुरी ठहराते हो वह चीज तुम्हारे 
पड़ोसीके लिये, जो दिव्य जीवनको सिद्ध करनेका प्रयास नहीं कर 
रहा है, अच्छी हो सकती है। 

आओ, हम लोग वस्तुओंको देखनेके नेतिक और आध्यात्मिक 
दुष्टिकोणमें जो भेद हो जाता है उसको समझनेके लिये एक उदा- 
हरण लें। साधारण सामाजिक विचारके अनुसार उदार और 
लोमी, इन दो प्रकारके मनुष्यामें भेद किया जाता है।- लोमी 
मनुष्यसे घृणा की जाती है, उसकी निदा की जाती है, जब कि 

उदार मनुष्य निःस्वार्थी और समाजके लिये उपयोगी समझा जाता 
ह और उसके इस गुणकी प्रशंसा की जाती है। परंतु आध्या- 
त्मिक दृष्टि इन दोनोंको एक ही भूमिकापर देखती है; एककी 
उदारता और दूसरेका लोभ, ये दोनों ही किसी उच्चतर सत्यके, 
किसी महत्तर देवी शक्तिके विकृत रूप हैं। एक ऐसी शक्ति है, 
ऐसी द॑वी प्रवृत्ति है जो प्रकृतिकी समस्त भूमिकाओंपर, अत्यंत 
जड़प्राकृतिक भूमिकासे रेकर अत्यंत आध्यात्मिक भूमिकातक 
शक्तियोंको और वस्तुओंको तथा जो कुछ भी उसके पास है उस 

सबको फॅलाती, बिखेरती और दोनों हाथोसे बांटती रहती हं। | 
उदार मनुष्य और उसकी उदारताके पीछे एक ऐसा विशिष्ट नमूने- 
का आत्मा होता है जो इस दंवी प्रवृत्तिको अभिव्यक्त करता हँ, 
वह मनुष्य बिखेरने और दूर-दूरतक बांटनेकी एक शक्ति होता है। 
इसी तरह एक दूसरे प्रकारकी शक्ति होती है, एक दुसरे प्रकारकी 
देवी प्रवृत्ति होती हं जो इकट्ठा करने और जमा करनेका काम 
करती हूँ, वह शक्तियों और वस्तुओंको तथा अन्य जो कुछ भी 
स्वायत किया जा सकता हं उस सबको, फिर चाहे वे निम्नतर 
भूमिकाओंके हों या उच्चतर भूमिकाओंके-एकत्र करती और 
जमा करती रहती हे। जिस आदमीको तुम लोभी कहकर दोषी 
ठह्राते हो वह इस दैवी प्रवृत्तिका एक यंत्र बनाया गया था। 
दोनों ही महत्त्वपूर्ण हैं, समग्र योजनामें दोनोंकी ही आवश्यकता है। 
जो प्रवृत्ति एकत्र और जमा करती है उसकी आवश्यकता उस 
रवृत्तिसे जरा भी कम नहीं है जो फैलाती और बिखेरती रहती 
 हूँ। दोनों ही--यदि सचमुच भगवान्‌के अर्पण हो जायं--तो 

एक ही मात्रामें और समान मूल्यके साथ, उनका जो भागवत कर्म 
हें उसके लिये यंत्ररूपसे उपयोगमें लायी जायंगी। परंतु जबतक 
उनका समर्पण नहीं हुआ हो तबतक ये दोनों ही समान खूपसे 
अज्ञानके आवेगोंद्वारा परिघारित होती रहती हूँ। एक फेंकनेके 
लिये बाहरकी ओर ढकेली जाती है, दूसरी वचा रखनेके लिये 
अंदरकी ओर खींची जाती है; परंतु दोनोंका संचालन ऐसी शक्तियों- 
द्वारा होता हं जो स्वयं अपनी चेतनासे अनभिज्ञ होती हूँ, और 
इन दोनोंमेंसे किसीमें चुनने लायक कुछ भी नहीं है। योगके 
उच्चतर दृष्टिबिवुसे इस बहुत प्रशंसित उदार मनुष्यसे कोई यह 
कह सकता हुं कि 'उदारतारूपी तुम्हारे जो आवेग हैं उनका“ 
आत्माके हिसावसे कुछ मूल्य नहीं है, ये आवेग अहंकारसे और 
अज्ञानमय कामनासे आते हूँ। और, दूसरी ओर, जिनपर लोभी 
होनेका दोष लगाया जाता है उन लोगोंमें कभी तुम्हें कोई ऐसा 
मनुष्य मिल जायगा जो अपनी प्रकृतिके सापे हुए इस काममें 
सरवंथा शांत भावसे और एकाग्रताके साथ लगा हुआ, चीजोंको 
बटोरता और जमा करता रहता है, और ऐसा मनुष्य जहां एक 
वार जागा कि वह भगवानका एक बहुत ही सुंदर यंत्र बन जायंगा। 
परंतु साधारणतया लोभी मनुष्य, अपने विपक्षीकी ही तरह, अह- 
कार और कामनाके वश कमं करता हे; यह उस एक ही अज्ञान- 
का दूसरा छोर हे। दोनोंको ही शुद्ध और परिवर्तित होना होगा 
तब कहीं वे अपने पीछे रहनेवाळी किसी उच्चतर वस्तुके संपर्कमे 
आ सकेंगे ओर उस वस्तुको उस रूपमें व्यक्त कर सकेंगे जिस 


खूपमें उनकी प्रकृति उनसे चाहती है। 

इसी प्रकार तुम दूसरे सभी तरहके लोगोंके स्वमावको ले 


सकते हो और उसका भागवत शक्तिकी योजनामें मूल अभिप्राय . | 


वंया है यह ढूंढ सकते हो। हर एक तुमको भगवानुद्वारा अभि- 
प्रेत नमूनेका क्षीण स्वरूप अथवा विक्त चित्र मिलेगा, हर एकमें 
तुम्हें वे वस्तुएं मिलेंगी जो मन या प्राणद्वारा विक्त हो गयी हैं, 
पर जिनका आध्यात्मिक मूल्य कहीं बढ़कर हैं। एक बार जहां 
इस अशुद्ध गतिपर वश पा लिया, एक वार जहां उचित भाव 
धारण किया, एक बार जहां शुद्ध गतिका पता चला कि सब लोग 
अपनी दिव्य संपत्तियोंको प्रकट करने लगते हैं। सभीका अस्तित्व 
उनके अंदर जो सत्य है उसके कारण न्याय्य ठहरता है, भूतमात्र 
समान रूपसे उपयोगी हो जाते, समान खूपसे आवश्यक हो जाते 
हैं और भिन्न-भिन्न होते हुए भी वे सभी भागवत. अभिव्यक्तिके 
लिये अपरिहार्य यंत्र बन जाते हें। 

